

අය වැය කටාව - 2022

1.0 - පූර්විකාව

ගරු කටානයකතුමනි,

1.1 අද, මා විසින් ඉදිරිපත් කරන්නේ නිදහස් ශ්‍රී ලංකාවේ 76 වන අයවැයයි. මේ අයවැය ගරු ගෝඨාභය රාජපක්ෂ ජනාධිපතිතුමන්ගේ රජය විසින් ඉදිරිපත් කරන දෙවැනි අයවැය වන අතර, මුදල් ඇමතිවරයා ලෙස මෙය මාගේ මංගල අයවැය කතාවයි.

ගරු කටානයකතුමනි,

1.2 අපි මේ පසු කරමින් සිටින්නේ මානව ශිෂ්ටාචාරයේ වේදනාකාරීම යුගයයි. එකී සත්‍ය අවබෝධ කර ගත නොහැකි කෙනෙකු සිටී යැයි මා සිතන්නේ නැත. කෙසේ වෙතත්, අපි මේ අභියෝගාත්මක මොහොත ජය ගත යුතුයි.

ගරු කටානයකතුමනි,

1.3 අභියෝගයට අභියෝග කර, පොදු සමාජ යහපත නිර්මාණය කිරීමේ න්‍යාය මම පළමුව ඉගෙන ගන්නේ මැදමුලන මහ ගෙදර දී යි. අභියෝගවලට බිය වුණු ඉතිහාසයක් රාජපක්ෂවරුන්ට තිබුණේ ම නැත. 1936 දී ශ්‍රී ලංකාවේ දෙවන රාජ්‍ය මන්ත්‍රණ සභාව නියෝජනය කළ “රුහුණේ සිංහයා” ලෙස විරුදාවලිය ලැබූ ඩී.එම්. රාජපක්ෂයන්ව මුළු රටම දන්නවා. ඒ මගේ ආදරණීය ලොකු තාත්තායි.

ගරු කටානයකතුමනි,

1.4 රුහුණු ගිරුවාගේ තීරණාත්මක දේශපාලන හැරවුම නිර්මාණය වුණේ 1945 දී මගේ පියාණන් රාජ්‍ය මන්ත්‍රණ සභාවට තේරී පත්වීමත් සමගයි. ඩී.ඒ. රාජපක්ෂ මැතිතුමන් අනාගතකාමී ස්වදේශිකවාදියෙකු බවට රුහුණේ මහ පොළොව සහ ජන ජීවිත අදටත් සාක්ෂි දරනවා.

ගරු කටානයකතුමනි,

1.5 රාජපක්ෂ දේශපාලන පුරාවෘත්තයේ මහා පොදු සාධකය වන්නේ මේ මොහොතේත්, මේ උත්තරීතර සභාවේ සිටින ගරු අග්‍රාමාත්‍ය මහින්ද රාජපක්ෂ මැතිතුමායි. නිදහස් ශ්‍රී ලංකාවේ තීරණාත්මක දශකය 2005 න් 2015 න් අතර වූ දස අවුරුදු කාලයයි.

ගරු කථානායකතුමනි,

1.6 ලෝකයේ ඕනෑම රටක බලයට පත්වන ආණ්ඩුවක් විසින් ඉටු කළ යුතු සමස්ත රාජකාරියේ ප්‍රධාන කොටස් තුනයි. එනම්, ජාතික ආරක්ෂාව, සංවර්ධනය සහ සමාජ සුබසාධනයයි. මෙකී තුන් වැදෑරුම් කාර්යභාරය එකම යුගයක ඉටු කළ එකම නායකයා මහින්ද රාජපක්ෂ ජනාධිපතිතුමායි. එවැනි නායකයින් ලෝක දේශපාලන සිතියම මත අපට සුලභව හමු වන්නේ නැහැ.

ගරු කථානායකතුමනි,

1.7 මේ දේශපාලන ගමනේ, ඊළඟ පරිච්ඡේදය 2015 ත් 2019 ත් අතර යුගයයි. එකී යුගය විසින් අපට දස වද නොදන්නේ නම් අපි මෙතරම් පරිණත නොවන්නට ඉඩ තිබුණා. කෙසේ වෙතත්, ඒ වේදනාකාරී මතකයන් අපටත් අපේ ආදරණීය සටන් සගයින්ටත් අමතක නැහැ. පරාජයක දී ලබන වේදනාවන් නැවත ජය හිමි වූ දවසට වෙරී ප්‍රතිප්‍රහාරයක් බවට පෙරළීම සාමාන්‍යයෙන් සිදුවෙනවා. නමුත්, එය එසේ සිදුවන්නට අපි ඉඩ නැබුවේ නැහැ.

ගරු කථානායකතුමනි,

1.8 යහපාලන යුගයේ වෙරී දේශපාලනය හමුවේ නොසැලැණු අපි, ඒ අසිරු ප්‍රවණ්ඩ දේශපාලන වටපිටාව තුළ ම ආසියාවේ සුවිසල්ම දේශපාලන ව්‍යාපාරයක් නිර්මාණය කිරීමට තරම් විරියයවන්න වුණා. ඒ ශ්‍රී ලංකා පොදුජන පෙරමුණයි. අපේ අලුත් පක්ෂය බිහි කර මාස 15ක් ගත වූ තැන අපිට පළමු මැතිවරණයට මුහුණදීමට සිදු වුණා. ඒ, 2018 පෙබරවාරි 10වනදා පැවති පළාත් පාලන මැතිවරණයයි.

ගරු කථානායකතුමනි,

1.9 සියලු බල කඳවුරු පරදා අපි මේ මැතිවරණය විශිෂ්ට ලෙස ජයග්‍රහණය කළා. ඉන්පසුව, එළඹුණේ ජනාධිපතිවරණයයි. ඒ වන විට මෙරට කිසිදු දේශපාලන පක්ෂයකට නොතිබුණු අසමසම දේශපාලන සාධක 03 ක් අප සතුව තිබුණා. ඉන් **පළමුවැන්න**, මහින්ද රාජපක්ෂ මැතිතුමන්ගේ අද්විතීය දේශපාලන නායකත්වයයි. **දෙවැන්න**, මනා ලෙස සංවිධාන ගත කොට තිබූ අපේ ශ්‍රී ලංකා පොදුජන පෙරමුණයි. **තුන්වැන්න**, ජන සමාජය විසින් ම නම් කරන ලද විජයග්‍රාහී අපේක්ෂකයා අප කඳවුර සතුවීමයි. ඒ වත්මන් ජනාධිපති ගෝඨාභය රාජපක්ෂ මැතිතුමන් ය.

ගරු කථානායකතුමනි,

1.10 අභ්‍යන්තර සහ බාහිර අභියෝග රැසක් මැද 2019 ජනාධිපතිවරණයෙන් ගෝඨාභය රාජපක්ෂ මැතිතුමන් අති විශිෂ්ට ජයග්‍රහණයක් හිමි කර ගත්තා. ජන හඳවත් හැට නව

ලක්ෂයක් ගෝධාහය රාජපක්ෂ මැතිතුමන් වෙනුවෙන් ඡන්දය ප්‍රකාශ කළා. එය වැඩි ඡන්ද දහතුන් ලක්ෂයක් ඉක්ම වූ ඉතිහාසගත ජනවරමක්.

ගරු කථානායකතුමනි,

1.11 ගෝධාහය රාජපක්ෂ මැතිතුමන්ගේ නායකත්වයේ විශිෂ්ටත්වය යළි සහතික කරමින් ජනාධිපතිවරණයෙන් මාස නවයකට පසු 2020 පාර්ලිමේන්තු මැතිවරණය ඓතිහාසික ජනවරමක් සහිතව ජය ගන්නට හැකි වුණා. එය ප්‍රතිවාදීන් සලක කළ දැවැන්ත මහජන ප්‍රතිචාරයක්.

ගරු කථානායකතුමනි,

2.0 මෙම අයවැය ඉදිරිපත් කරන්නේ අපි ගෝලිය අර්බුද පහකට මැදිව සිටින අවස්ථාවකයි.

2.1 පළමුවැන්න නම්, ලොව අන් කවරදාටත් වඩා සමාජ සහ ආර්ථික විෂමතාවය වැඩි වීමයි. නැතහොත්, පොහොසත් පුද්ගලයින් සහ සමාගම් තව තවත් පොහොසත් වෙද්දී දුප්පතුන් තව තවත් දුප්පත් වෙමින් පැවතීමයි.

2.2 දෙවැන්න නම්, නිරසාර සංවර්ධන ඉලක්ක ළඟා කර ගැනීමේ වේගය අඩාල වීමයි. එය අප වැනි සංවර්ධනය වෙමින් පවතින රටවලට වඩාත් දුෂ්කර වනු ඇත.

2.3 ගෝලිය උෂ්ණත්වය ඉහළ ගොස් පරිසර විපත් වැඩිවීම තුන්වන අර්බුදයයි. දියුණු - නොදියුණු බේදයකින් තොරව අද ලෝකයේ බොහෝ රටවල් විවිධ ස්වාභාවික ආපදාවලට ලක් වෙමින් තිබෙනවා.

2.4 සිව්වැනි අර්බුදය වන්නේ, ඉතිහාසයේ අන් කවරදාකටත් වඩා ඛනු පාර්ශවීය සහ ද්විපාර්ශවීය උපකාර සීමා වී තිබීමයි. ඊට හේතුව සෑම ධනවත් රටක් ම පාහේ තමුන්ගේ අභ්‍යන්තර ගැටළු විසඳා ගැනීමට විශේෂ ප්‍රමුඛතාවයක් දී තිබීමයි.

2.5 පස්වැනි සාධකය කොරෝනා නිසා බිහි වූ “නව සාමාන්‍ය තත්ත්වයට” අනුගත වීමේ අභියෝගයයි. සංවරණ සීමා, නිවසේ සිට සේවය කිරීම, සෑම දෙයකම මිල ඉහළ යාම සහ නිෂ්පාදන කර්මාන්ත ජාලයන් ගෝලිය වශයෙන් බිඳවැටීම ආදී අභියෝග රැසකට අපි එකවර මුහුණ දෙමින් සිටිනවා.

ගරු කථානායකතුමනි,

2.6 මෙම තත්ත්වයන් විවිධ රටවලට විවිධ ආකාරයෙන් බලපා තිබෙනවා. නිෂ්පාදන ආර්ථිකය වෙත වැඩි අවධානයක් යොමු කළ රටවලට ඇති වූ බලපෑමටත් වඩා බලපෑමක්, වාණිජ ආර්ථිකයට වැඩි හැඹුරුවක් ඇති අපි වැනි රටවලට එල්ල වී තිබෙනවා.

ගරු කථානායකතුමනි,

2.7 දේශීය සහ විදේශීය වශයෙන් සේවා සැපයීම තුළින් අපට උපයා ගැනීමට තිබූ ආදායම් අනිමිච්ච නිබන්ධන අවස්ථාවක්. මේ නිසා ම, රටට මෙන් ම රාජ්‍ය භාණ්ඩාගාරයට ලැබෙන ආදායම ද පෙර නොවූ විරූ ආකාරයට අවහිර වී තිබෙනවා. මේ වසරේ භාණ්ඩාගාරයට ලැබීමට තිබී, අද වන විට අනිමිච්ච ඇති ආදායම රුපියල් බිලියන 500 ට වඩා වැඩියි.

ගරු කථානායකතුමනි,

2.8 අප ගෙවා දුමමින් සිටින්නේ ජනතාවගේ ජීවිත, ජීවනෝපාය, ආදායම් මාර්ග සහ රැකියා සුරක්ෂිත කිරීම පිළිබඳ ඉතිහාසයේ දරුණුතම අභියෝග සහිත කාලවකවානුවයි.

ගරු කථානායකතුමනි,

2.9 එම අභියෝග මැද පවා අපේ ආර්ථිකය හැසිරවීම සඳහා අවශ්‍ය **සියලුම ශක්තීන්** අප සතුව තිබෙන බව දැඩිව විශ්වාස කරනවා. එම අභියෝග අතික්‍රමණය කිරීමේ හැකියාව අප සතුවයි.

3.0 - අප සතු ශක්තීන්

ගරු කථානායකතුමනි,

අප සතු ශක්තීන් පිළිබඳව කෙටියෙන් හෝ මෙම ගෞරවනීය සභාව දැනුවත් කිරීමට මා මෙය අවස්ථාව කර ගන්නවා.

3.1 - ඒකීනර නායකත්වය සහ දේශපාලන ස්ථාවරත්වය

මේ කලාපයේ ඉහළම ප්‍රජාතන්ත්‍රවාදී දේශපාලන ස්ථාවරත්වයක් තිබෙන රට අපේ රටයි. මහජන ජන්දයෙන් තේරීපත් වූ විධායක ජනාධිපතිවරයෙක් සිටිනවා. එම ජනාධිපතිවරයා අවංක, සෘජු තීරණ ගන්නා, දූෂණය, වංචාව සහ නාස්තිය පිටුදකින සරල නායකයෙක්. එය අපේ ඉදිරි ගමනට මහත් අස්වැසිල්ලක් සහ ශක්තියක්. ඒ වගේම අපිට තුනෙන් දෙකේ බලයක් සහිත පාර්ලිමේන්තු බලයක් තිබෙනවා.

ගරු කථානායකතුමනි,

එම පාර්ලිමේන්තුවට නායකත්වය ලබා දෙන්නේ ආසියාවේ පරිණතම දේශපාලන නායකයා, මහින්ද රාජපක්ෂ අග්‍රාමාත්‍යතුමා එතුමා මෙරටට සුවිශේෂී කාර්යභාරයක් කළ නායකයෙක්.

ගරු කථානායකතුමනි,

ස්වාධීන අධිකරණ පද්ධතියක් සහ විනය ගරුක රාජ්‍ය සේවයක් අප රට සතුව පවතිනවා .ඒ පිළිබඳව අප වෙනදාටත් වඩා ආඩම්බර වෙනවා .

3.2 - ගෝලීය ප්‍රමිතියෙන් යුතු යටිතල පහසුකම්

ගරු කථානායකතුමනි,

යටිතල පහසුකම් අතින් අප ඉතාම ඉහළ තැනක ඉන්නවා. වරාය, ගුවන් තොටුපළ, විදුලි සංදේශ පහසුකම්, අධිවේගී මාර්ග, මහාමාර්ග පහසුකම් හා විදුලි සැපයුම් සම්බන්ධතා ඉතාම ඉහළ තැනක තිබෙනවා. ඒ වගේම කිලෝ මීටර ලක්ෂයේ මාර්ග ව්‍යාපෘතිය සහ පාලම් පන්දුහස වැඩසටහන හරහා අතුරු මාර්ග පද්ධතිය තවදුරටත් ශක්තිමත් වී මුළු රටම එක ජාලයක් බවට පත්වෙමින් තිබෙනවා .එම නිසා දේශීය සහ විදේශීය ආයෝජකයින්ට ජාත්‍යන්තර තලයේ යටිතල පහසුකම් සැපයීම් අතින් අප ඉදිරියෙන් සිටිනවා.

3.3 - නොබැඳි, නිත මිතුරු ජාත්‍යන්තර සබඳතා

ගරු කථානායකතුමනි,

අපි ඉතිහාසයේ කවරදාවත් නැති තරමක මිත්‍රශීලී ද්විපාර්ශවික සහ බහු පාර්ශවික ,රාජනාන්ත්‍රික සම්බන්ධතා පුළුල් කරගෙන තිබෙනවා .ලෝක බැංකුව ,ආසියානු සංවර්ධන බැංකුව ,යුරෝපා සංගමය ,ජපාන අන්තර්ජාතික සහයෝගිතා ඒජන්සිය ,කුවේට් අරමුදල ,ප්‍රංශ සංවර්ධන ඒජන්සිය (French Development Agency), ජර්මන් සංවර්ධන අරමුදල (KFD), කොරියානු අන්තර්ජාතික සහයෝගිතා ඒජන්සිය (KOICA), ඔපෙක් ජාත්‍යන්තර සංවර්ධන අරමුදල (OPEC for International Development) ,එක්සත් ජාතීන්ගේ සංවිධානයට අනුබද්ධ සියලු ආයතන අපිත් සමග ඉතාම සමීපව කටයුතු කරනවා .එපමණක් නොවෙයි, උපකාර අවැසි අවස්ථාවක මෙම සංවිධාන අපේ රටට එසැණින් උපකාර කිරීමට සූදානමින් සිටින බව අප ඉතා ගෞරවයෙන් යුතුව සිහිපත් කරනවා.

3.4 - සුවපත්, බුද්ධිමත් මානව සම්පතක්

ගරු කථානායකතුමනි,

අපි වාසනාවන්ත රටක ජීවත් වෙන්නේ .අපේ ජනතාව බහුවිධ නිපුණතා සහිත නිරෝගී ,උගත් , බුද්ධිමත් ,ආචාරශීලී සහ කෘතවේදී ජනතාවක් .එම නිසා ,මානව සම්පත් සංවර්ධනයේ

සාම්ප්‍රදායික නිර්ණායකවලට හසුනොවන ගුණාංගවලින් පවා පොහොසත්ව සිටින බව ආදිමිඛරයෙන් ප්‍රකාශ කර සිටිනවා. එම නිසා ,ඕනෑම අභියෝගයකට මුහුණ දීමේ ශක්තිය අප සතුව තිබෙනවා .කොවිඩ් වසංගතය අවස්ථාවේදීත් ඉහළ සංවේදී බවකින් හෙබි මානව සම්පතක් සිටීමේ වැදගත්කම අපි ප්‍රායෝගිකව අත් වින්දා .එම නිසා ,සැමට අවශ්‍ය රැකවරණ එසැනින් සැලසීමට අපට අවස්ථාව ලැබුණා.

3.5 - පරිසරයට ඇළුම් කරන ජාතියක්

ගරු කථානායකතුමනි,

පරිසරයට අපි තරම් ආදරය කළ ජන සමාජයක් නැතිතරම්. වසර 2500 ට අධික ලිඛිත ශිෂ්ටාචාරය පුරා ඒ බවට සපිරි සාක්ෂි තිබෙනවා. ශ්‍රී ලංකාවේ භූ දර්ශනය ,වනාන්තර ,තෙත්බිම්, ගංගා ඇළ-දොළ ,කෘෂිකාර්මික ඉඩම් ,වෙරළබඩ සහ සමුද්‍ර යන ජෛව පද්ධතිවලින් පොහොසත් .

ගරු කථානායකතුමනි,

එහි ව්‍යාප්තිය පුළුල් පරාසයක විහිදී දේශගුණය, භූ විෂමතා සහ පාංශු වර්ග මත සැකසී තිබෙනවා .පහතරට වැසි වනාන්තර සහ කොරල්පර වැනි අප රටේ ජෛව විවිධත්වයෙන් පොහොසත් පරිසර පද්ධති අවකාශීය වශයෙන් නිශ්චිත භූගෝලීය ප්‍රදේශවලට සීමා වී තිබෙනවා.

3.6 - නිරසර ආර්ථික දැක්ම

ගරු කථානායකතුමනි,

පරිසරය හා සංවර්ධනය එකිනෙක හා ගැටෙන ක්ෂේත්‍ර ලෙසයි බොහෝ අය මෑත අතීතයේ දී අර්ථ දැක්වූයේ .නමුත්, අද මුළු ලෝකයම විශ්වාස කරනවා මේ දෙක එකිනෙකට වාසි සැපයෙන ආකාරයට සහසම්බන්ධ කළ හැකි බව (We Strongly Believe that the Intergration of Development and Environment is Possible) ලෝකයම නිරසාර සංවර්ධනය වෙන යන මේ අවධියේ ,අපේ පොහොසත් ස්වාභාවික සම්පත් උරුමය සහ ජෛව විවිධත්ව පද්ධතිය ආරක්ෂා කරගත යුතු වෙනවා. අපේ රටේ සමස්ත ආර්ථික සංවර්ධනය උපාය මාර්ග සැකසී ඇත්තේ පරිසරය හා සංවර්ධනය යන එකිනෙකට ගැටෙන අරමුණු වඩාත් සාධනීය ආකාරයට හසුරුවා ගනිමින් බව මම මෙහි ලා ප්‍රකාශ කරනවා. දැනටමත් හරින ආර්ථිකයක් ගොඩනැඟීම සඳහා වන වැඩපිළිවෙල අප “සෞභාග්‍යයේ දැක්ම” තුළින් ප්‍රකාශ කර තිබෙනවා. 2022 අය වැය එකී සංකල්පයේම දිගුවක්.

3.7 - ජාතික ආරක්ෂාවට ප්‍රමුඛත්වය

ගරු කථානායකතුමනි,

ශ්‍රී ලංකාව තුළ සාමකාමීත්වයත්, ජාතික ආරක්ෂාවත් ඉතාම ස්ථිරසාර ලෙස තහවුරුවෙලා තිබෙනවා. තවදුරටත් මේ රටේ අන්තවාදයට හෝ ත්‍රස්තවාදයට ඉඩක් නෑ. අපේ රට අද ලෝකයේ සාමකාමීම සහ ස්ථාවරම රටවල් අතරින් එකකි. ත්‍රස්තවාදය පරදා දිනූ සාමයේ ප්‍රතිලාභ අපි භුක්ති විඳිමින් සිටිනවා.

තමන්ට වඩා හොඳ අනාගතයක් තම දරුවන්ට ගොඩනැගීමට හැකිය යන සතුට භුක්ති විඳිනවා . නමුත්, අපට පෙනෙනවා ගෝලීය වශයෙන් ඇති සමහර තර්ජනවලට අපට අද මුහුණ දීමට සිදුවන බව. එවැනි තර්ජනවලින් ආරක්ෂා වීම සහ ජාතියේ ආරක්ෂාව සහතික කිරීම අපගේ පළමුවැනි වගකීම ලෙස සලකනවා.

ගරු කථානායකතුමනි,

ජාතික ආරක්ෂාව නිදහසේ සහ සමෘද්ධියේ පදනම වන බැවින්, මෙම වගකීමෙන් අප කිසි ලෙසකින් බැහැරවන්නේ නෑ. ජනතාවගේ අභිලාෂයන් සමඟ පෙළගැසී ඇති ජාතික ආරක්ෂාව, පරිපූර්ණ ආරක්ෂාවක් බවට පත් කිරීමට අපට හැකියාව ලැබී තිබෙනවා. ඒ සඳහා වන මහජන සහයෝගය නොඅඩුව ලැබෙමින් පවතිනවා. එම නිසා, රට තුළ ජනවාර්ගික සහජීවනය, දේශපාලන සහ ආර්ථික ස්ථාවරත්වය, ත්‍රස්තවාදය තුරන් කිරීම සහ අන්තවාදයට එරෙහි වීමට අපට ඇති ශක්තිය පෙරටත් වඩා ඉහළින් පවතින බව සතුටින් දන්වා සිටිනවා.

3.8 - ප්‍රතිශක්තියෙන් පෙරමුණට

ගරු කථානායකතුමනි,

2020 මැයි මාසයේ සිට ,අප රජයට කොවිඩ් වසංගතය පැතිරීම වැළැක්වීම සඳහා දැඩි ක්‍රියාමාර්ග ගැනීමට සිදු වුණා. මුළුමනින්ම රට වසා දැමීමට පවා කටයුතු කරමින් ජනතා ආරක්ෂණය ලබා දීමට සිදුවුණා.

දිවයින පුරා ගමන් සීමා කිරීම් සහ හුදකලා ප්‍රදේශ පැනවීමට සිදු වුණා. තුන්වන රැල්ල සමඟින්, වසංගතය වැළැක්වීමේ සෞඛ්‍ය නිර්දේශ බලාත්මක කිරීම වඩාත් දැඩි කළා.

ගරු කථානායකතුමනි,

රට පුරා කොවිඩ් ප්‍රතිකාර මධ්‍යස්ථාන සහ පහසුකම් සැපයීම ශක්තිමත් කළා. එන්නත් කිරීමේ වැඩසටහන, විශේෂයෙන් ඉහළ අවධානම් සහිත ප්‍රදේශවල සහ අවදානමට ලක්විය හැකි ජනගහනය ප්‍රතිශක්තිකරණය කිරීම කෙරෙහි අවධානය යොමු කළා. වසංගතය විසින් එල්ල කරන ලද සෞඛ්‍ය හා ආර්ථික අභියෝගවලට ප්‍රතිචාර දැක්වීම සඳහා සම්පත් බලමුළු ගැන්වීම සඳහා අවශ්‍ය කඩිනම් ක්‍රියාමාර්ග ගැනීමට රජය විවිධ පාර්ශව සමඟ කටයුතු කළා. වසංගතයට ගොදුරු වූ ලක්ෂ පහමාරකට ආසන්න පිරිසක් රෝගයෙන් මුදවා ගැනීමට අපට හැකියාව ලැබුණා.

ගරු කථානායකතුමනි,

අපි කී දේ කළ ආණ්ඩුවක්. අද අපි එන්නත්කරණ ඉලක්ක සපුරා අවසන්. ඒ නිසා බොහෝ අය අද අපිව හඳුන්වන්නේ Vaccinated Nation in Asia කියලා. එන්නත්කරණ වැඩපිළිවෙළට නායකත්වය දුන් අතිගරු ජනාධිපතිතුමන් වෙත අපගේ සුවිශේෂී ගෞරවය හා ස්තූතිය හිමිවිය යුතුයි.

3.9 - කොවිඩ් පරදා යළි වැඩබිමට

ගරු කථානායකතුමනි,

කොවිඩ් වසංගතයෙන් අපේ රට මුදා ගැනීමට හැකිවීම මඟින් අපට සුවිශේෂ වාසිදායක තත්ත්වයක් අත්පත් කරගැනීමට හැකියාව තිබෙනවා. අපේ රටේ ජන ජීවිතය යළි නගා සිටුවීමටත්, සංචාරක කර්මාන්තය ඇතුළු ආර්ථිකයේ නිර්ණාත්මක අංශ යළිත් පණ ගැන්වීමටත් අපට හැකියාව තිබෙනවා. එපමණක් නොව කලාපයේ අන් රටවල්වලට කලින් පශ්චාත් කොරෝනා ආර්ථික පුනර්ජීවනයක් ඇති කරලීම සඳහා අපිට මෙය ශක්තියක් වූ බව අපගේ විශ්වාසයයි . විශාල පිරිසක් තම සුපුරුදු ජීවන රටාවට හුරු වෙමින් පවතිනවා. රැකියා ස්ථාන වෙත ගමන් කරමින් සිටිනවා. ආදායම් උත්පාදන මාර්ග විවෘත වෙලා. ජන ජීවිතය සාමාන්‍ය අතට හැරිලා. එම නිසා, යළිත් අපේ රට වැඩ බිමක් බවට පත්වෙමින් පවතිනවා.

3.10 - දේශීය ව්‍යවසාය ශක්තිය

ගරු කථානායකතුමනි,

වසංගත සමයේ ඉදිරි පෙළ සිට අපව රැක බලාගත් සෞඛ්‍ය, ආරක්ෂක හා රාජ්‍ය අංශ අපගේ ඇසට හොඳින් පෙනුණා. එහෙත් අපට ඇස්පනාපිට නොපෙනුණු තවත් පිරිසක් අප සැමට

පිටුපසින් සිට අපව ශක්තිමත් කළා. ඒ අපේ ව්‍යාපාරික ප්‍රජාවයි. ඔවුන් තම සේවකයින් රැකියාවෙන් පිටමං කළේ නැහැ. නිෂ්පාදන දාමයන් හැකි හැම අයුරින් ම පවත්වාගෙන යමින් අත්‍යවශ්‍ය සේවා ජනතාව වෙත ළඟා කරවීමට සහාය දුන්නා.

ගරු කථානායකතුමනි,

අපනයන කර්මාන්ත සිය ජාතික වගකීම මැනවින් ඉටු කළා. වෙළඳ ශේෂයට විශාල සහනයක් මේ හරහා සැලසුණා. අපට හැකි සෑම අවස්ථාවකම අප අපේ ව්‍යාපාරික ප්‍රජාවට අවශ්‍ය පහසුකම් සපයමින් රටේ තීරණාත්මක අංශ බවට පත් කරනවා. ඔවුන් ශක්තිමත්ව සිටියහොත් පෙරළා ඔවුන් ද මෙවැනි අර්බුදකාරී අවස්ථාවක තම යුතුකම ඉටු කරනු ඇති. අපේ රජය හැකි සෑම පහසුකමක් ම ඔවුන් වෙනුවෙන් සැපයීමට අදිටන් කරගෙන සිටිනවා.

ගරු කථානායකතුමනි,

මේ ආකාරයට අපි තුළ සැඟවී ඇති ශක්තීන් බොහොමයක් අපිට හඳුනාගන්න පුළුවන්. නමුත්, ඒ ගැන මම තවදුරටත් දීර්ඝ වශයෙන් පැහැදිලි කරන්න යන්නේ නෑ.

4.0 - අප හමුවේ ඇති අභියෝග

ගරු කථානායකතුමනි,

අවාසනාවකට අපේ සංවර්ධන ගමනට අකුල් හෙළන යම් බාධක සමූහයක් අප හමුවේ තිබෙනවා. ඒවා අභියෝගයන් ලෙස දැක්වුවාට වරදක් නැතැයි මා විශ්වාස කරනවා. ඒ වගේම, ඒවා පිළිබඳ මේ ගරු සභාව දැනුවත් කිරීමේ වැදගත්කම ද මා අවනක්සේරු කරන්නේ නැහැ. එමනිසා, මෙම අභියෝගයන් පිළිබඳ කෙටියෙන් යමක් සඳහන් කිරීමට මා කැමතියි.

4.1 - ජාත්‍යන්තර මන්දව්‍ය මාගියාව

ගරු කථානායකතුමනි,

ජාත්‍යන්තර මන්දව්‍ය ජාවාරමට ශ්‍රී ලංකාව හවුල් කරගැනීමට දරන උත්සහය සියලු අභියෝග අතර ප්‍රමුඛ ස්ථානයක් ගන්නවා. එමෙන්ම, එය ඉතාම අනතුරුදායක තත්ත්වයක් .අපේ රට බාරගන්න සිටින තරුණ පරම්පරාව මේ ව්‍යසනයේ ප්‍රධානතම ඉලක්කයයි. ජාත්‍යන්තර මන්දව්‍ය ජාවාරමට එරෙහිව ජනාධිපතිවරයා සමඟ ත්‍රිවිධ හමුදාව සහ පොලීසිය, බන්ධනාගාර හා පුනරුත්ථාපන අංශ ඇතුළු සමස්ත රාජ්‍ය යන්ත්‍රණයම නොබියව සටන් කළා. ඒ සම්බන්ධයෙන් අප ඔවුන්ට ස්තූතිවන්ත වෙනවා. මන්දව්‍ය ජාවාරමට එරෙහි සටනේ දී ශ්‍රී ලංකාව මෑත කාලීනව විශාල ප්‍රගතියක් අත්කර ගෙන තිබෙන බව ජාත්‍යන්තර පිළිගැනීමයි.

4.2 - වංචනික ව්‍යාපාරික මෙහෙයුම්

ගරු කථානායකතුමනි,

අප විශේෂයෙන්ම සලකා බැලිය යුතු තවත් එක් බැරැරැම් කාරණයක් නම්, වංචනික ව්‍යාපාරික කටයුතුවලින් අයුතු ලාභ අපේක්ෂාවෙන් කටයුතු කරන පුද්ගලයන් සහ ආයතන සිය ව්‍යාපාරික කටයුතු හරහා මෙරට ජන ජීවිතයට සිදුකරන බලපෑමයි. විශේෂයෙන්ම භාණ්ඩ සැඟවීම, කෘතිම භාණ්ඩ නිගයක් නිර්මාණය කිරීම ,අධික මිල ගණන් හරහා කළු වෙළඳපොළක් නිර්මාණය කිරීම අද මේ රටේ පොදු ජනතාව වරින් වර මුහුණ දෙන බේදනීය තත්ත්වයක්. එම අසාධාරණ වෙළඳුන්ට එරෙහිව අපේ සටන තවම අවසන් නැහැ.

ගරු කථානායකතුමනි,

ඇතැම් අවස්ථාවලදී ජනතාව වෙනුවෙන් උපක්‍රමිකව පසුබැසීමට සිදුවුණු බව ඇත්තක් නමුත් ,එය දුර්වලතාවයක් සේ නොදකින ලෙස ඉල්ලා සිටිනවා. සාධාරණ වෙළඳපොළ ක්‍රියාකාරීත්වයක් ඇතිවන, ඒකාධිකාරීත්වය වෙනුවට තරගකාරීත්වයත් ,පෞද්ගලික වෙළඳ ජාලය මට්ටමට සමූපකාර ක්ෂේත්‍රයන්, සුළු හා මධ්‍යම පරිමාණ වෙළඳ ප්‍රජාව ඇතුළත් වන ප්‍රතිසංස්කරණ සඳහාත් වන නිරසාර විසඳුමක් ලබා දීමට අපේ රජය පොරොන්දු වෙනවා.

4.3 - රටට විනිකරන බලවේග

ගරු කථානායකතුමනි,

ඒ වගේම සමාජ ක්‍රියාකාරීන් ලෙස වෙස්ගත් විදේශ බලවේග වෙනුවෙන් කටයුතු කරන ඒජන්තවරු අපේ ජන සමාජයට නිවු බලපෑමක් එල්ලකරමින් සිටිනවා. අද එය ශක්තිමත් සහ ජනතාවාදී රජයන් පෙරළීමේ උත්සාහය දක්වා ඔඩුදුවමින් තිබෙනවා. එය රජයකට තනිව කළමනාකරණය කළහැකි දෙයක් නෙමෙයි. ඒ නිසා, මම මේ රටේ සෑම පුරවැසියෙකුටම ආරාධනා කර සිටිනවා වගකිවයුතු පුරවැසියන් ලෙස මේ තත්ත්වය ගැන අවධානයෙන් සිටින ලෙස.

4.4 - ගෝලීය පොදු අභියෝග

ගරු කථානායකතුමනි,

ලෝකයේ බොහෝ රටවල් මුහුණදෙන අභියෝග රැසකට අපිටද මුහුණදීමට සිදුවී තිබෙනවා . ආහාර නිෂ්පාදන දාම බිඳ වැටීම, දේශගුණික විපර්යාස, ස්වාභාවික ආපදා, බලශක්ති අර්බුදය, අභ්‍යන්තර වශයෙන් පාලනය කළ නොහැකි සාධක මත භාණ්ඩ මිල උච්චාවචනය වීම සාමාන්‍ය

දෙයක් බවට පත්වෙලා. මේවාට විසඳුම් ලබා දීම දේශීය වශයෙන් පමණක් කළ නොහැකියි. ඒවාට ජාත්‍යන්තර ඵලමුම් අවශ්‍යයි. ඒ සඳහා වන ප්‍රවණතාවයන් දේශීය හා ජාත්‍යන්තර වශයෙන් ද ගොනු වෙමින් පවතිනවා. අප ඒ සියලු පාර්ශවවල කොටස්කරුවන් විය යුතුයි.

4.5 - ජීවන වියදම් වැඩිවීමේ සැබෑ අභියෝගය

ගරු කථානායකතුමනි,

කාලයක් තිස්සේ දිගින් දිගටම භාණ්ඩ හා සේවා මිල ගණන්වල සිදුවන ඉහළ-පහළ යාම පිළිබඳව අපි කතා කළා. නමුත් නිරසාර විසඳුමක් සැපයීමට කිසිම රජයකට හැකි වුණේ නැහැ. අප අවංකවම එය පිළිගත යුතුයි. වෙළඳපොළේ මෙවැනි මිල හා ප්‍රමාණයන් ඉහළ-පහළ යාම් වෙන්වේ ඇයි දැයි අප විමසා බැලිය යුතු වෙනවා. පරිභෝජන රටාව වෙනස්වීම, නිෂ්පාදන ඵලදායීතාව ප්‍රමාණවත්ව වැඩි නොවීම, නූතන තාක්ෂණයට අනුගත නොවීම, ප්‍රවාහනය සහ ගබඩාකරණයේ ඇති ගැටළු, අතරමැදියන්ගේ බලපෑම සහ නිෂ්පාදන දාමය තුළ නිවැරදිව තොරතුරු සන්නිවේදන නොවීම වගේ ගැටළු භාණ්ඩ මිල ඉහළ යාම සම්බන්ධයෙන් බලපා ඇති බව අපගේ විශ්වාසයයි.

4.6 - යල්පැන ගිය ආර්ථික මෙවලම්

ගරු කථානායකතුමනි,

ජනගහන වර්ධන වේගයට සාපේක්ෂව නිෂ්පාදන ක්ෂේත්‍රයන්හි ප්‍රමාණවත් වර්ධනයක් අත්පත් කර ගැනීමට අප සමත් වෙලා නැහැ. මේ තත්ත්වයන් නිවැරදිව තේරුම් නොගෙන අප සාම්ප්‍රදායික මෙවලම් භාවිතා කරමින් වෙළඳපොළ මිල ,ඉල්ලුම හා සැපයුම පාලනය කිරීමට උත්සහ කරනවා නම් එය අනිවාර්යයෙන්ම විවේචනයට ලක්වන කරුණක්. භාණ්ඩ හා සේවා මිල පාලනයට සාම්ප්‍රදායික මෙවලම් ප්‍රමාණවත් නෑ කියන එක මගේ විශ්වාසයයි. මේ නිසා තමයි පසුගිය කාලයේ ගැසට් පත්‍ර මුද්‍රණය කිරීම පිළිබඳ ව අපේ රජයටත් විවිධ විවේචන එල්ල වුණේ. ඒ වගේම මිල හා සැපයුම පාලනය කිරීමට භාවිතා කළ සමහර ක්‍රියාමාර්ග සම්බන්ධයෙන් අවිනිශ්චිතතාවයක් ගොඩනැගුණා.

ගරු කථානායකතුමනි,

නිෂ්පාදන වැඩි නොකොට නිෂ්පාදකයන් ප්‍රමාණවත් ආකාරයට දිරිනොගන්වා, සැපයුම් ජාලය පිළිබඳ තොරතුරු නිවැරදිව සන්නිවේදනය නොකොට, විද්‍යානුකූල ක්‍රමවේදයන් අනුගමනය

නොකොට තීන්දු තීරණ ගැනීම නිසා රජය විවිධ විවේචනවලට මුහුණ දුන්නා. එම නිසා අප අදාලේ අතපත ගාන එක, දැන්වත් නතර කළ යුතු කාලය පැමිණ තිබෙනවා.

ගරු කථානායකතුමනි,

අපි පිළිගතයුතු වෙනවා භාණ්ඩ නිගය මිල වැඩිවීමට හේතුවක්, ආනයන සීමා පැනවීම මිල වැඩිවීමට හේතුවක්, ආනයන මත පමණක් රැඳී සිටීම මිල වැඩිවීමට හේතුවක්, රුපියලේ අගය පහත වැටීම මිල වැඩිවීමට හේතුවක්, නිෂ්පාදකයන් ප්‍රමාණවත් ලෙස දිරිමත් නොකිරීම මිල වැඩිවීමට හේතුවක්.

ඒ නිසා භාණ්ඩ හා සේවා වෙළඳපොළ හැසිරීම පාලනය කිරීම සඳහා ඇති විසඳුම් මැදි හා දිගු කාලීන ඒවා බව තේරුම්ගත යුතුයි.

4.7 - වෙළඳ ආර්ථිකයකට වැඩි බරක්

ගරු කථානායකතුමනි,

දැනට අපේ ආර්ථිකය, වෙළඳ සේවා ආර්ථිකයක් කෙරෙහි වැඩි නැඹුරුවක් සහිත ආර්ථික ක්‍රමයක්. ආනයනය, අපනයනය මෙන් දෙගුණයක් ව පැවතීම කාලාන්තරයක් තුළ දැකිය හැකි වෙනවා. මේ තත්ත්වය තිරසාර නැහැ. අභියෝගාත්මකයි. අපේ ආර්ථිකය, දියුණු නිෂ්පාදන ආර්ථිකයක් වෙත යොමුකිරීම සඳහා වූ වැඩ පිළිවෙළකට යා යුතු වෙනවා. එය නවීකරණය වූ නවෝත්පාදයන් සහිත “ සෞභාග්‍යයේ දැක්ම” තුළින් ගොඩනැගීමට උත්සාහ කරන ආකාරයේ එකක් විය යුතුයි.

ගරු කථානායකතුමනි,

ඉතා කුඩා නිෂ්පාදකයාගේ (කුඳු) (Micro) සිට සුළු, මධ්‍යම හා මහා පරිමාණ නිෂ්පාදකයා දක්වා තමාගේ කාර්යය ඉෂ්ඨ කිරීම සඳහා අවශ්‍ය පහසුකම් බාධාවකින් තොරව සැපයෙන ආකාරයේ ආර්ථික ක්‍රමයක් අප ස්ථාපිත කළ යුතුයි. මේ සඳහා සම්ප්‍රදායික නීතිරීතිවල වෙනසක් විය යුතුයි. තොරතුරු සන්නිවේදන ප්‍රවේශය පුළුල් විය යුතුයි. සමස්ත රාජ්‍ය සේවයම නිෂ්පාදන ආර්ථික ක්‍රියාවලියේ පහසුකම් සපයන්නා මිස, එය අවහිර කරන්න නොවිය යුතුයි.

4.8 - විදේශ විනිමය ඉපයීම් අභියෝගය

ගරු කථානායකතුමනි,

විදේශ සංචිත, විදේශ විනිමය අනුපාතික හැසිරවීම, සහ රටේ පවත්නා ණය අර්බුදය පිළිබඳව යමක් සඳහන් කිරීම වැදගත් යැයි මා කල්පනා කළා. විදේශ සංචිත ක්‍රම ක්‍රමයෙන් හැකිලෙමින් පවතින බවත්, රුපියලේ අගය නිතර ඉහළ පහළ යන බවත්, විදේශ විනිමය භාවිතය පිළිබඳව යම් යම් සීමාවන් පැනවීමට සිදුවුණු බවත් අපි රජය විදිහට පිළිගන්නවා.

ගරු කථානායකතුමනි,

සංචාරක ව්‍යාපාරය මගින් අප වසරකට උපයාගත් එක්සත් ජනපද ඩොලර් බිලියන පහකට ආසන්න මුදල පසුගිය වසර දෙකකට ආසන්න කාලය තුළ රට තුළට ගලාගෙන ආවේ නැහැ. සෘජු විදේශ ආයෝජන ප්‍රමාණවත් ආකාරයට රට තුළට ගලාගෙන ආවේ නැහැ. විදේශ රැකියාවලින් අප ජනතාව උපයා ගන්නා ආදායම් සීමා වුණා. දේශීය වශයෙනුත් ආදායම් උපයා ගැනීමට තිබූ මාර්ග බොහොමයක් බිඳ වැටී තිබෙනවා.

ගරු කථානායකතුමනි,

මෙම අපනයන ආදායම් හා ආනයන වියදම් පරතරය අපේ රටේ ජාතික අභියෝගයකට වඩා දශක ගණනාවක් තුළ නොවිසඳුණු එහෙත්, බොහෝ විට යටගිය ආර්ථික ගැටළුවක් බවට පත්ව තිබෙනවා. 2018 දක්වා වූ දශකය තුළ සංචාරක ආදායම් ඉහළ යාම, විදේශ රැකියාවලින් අපේ රටේ ජනතාව සපයා දෙනු ලැබූ ඉහළ විදේශ විනිමය තුළ ආනයන වියදම් පියවා ගැනීම මිස දියුණු වන මැදි ආදායම් රටක් ඇතිකර ගත යුතු භාණ්ඩ හා සේවා අපනයන අතිරික්තයක් ඇතිකර ගැනීමට අපොහොසත් වී තිබෙනවා.

4.9 - රාජ්‍ය ණය ප්‍රසාරණය

ගරු කථානායකතුමනි,

වසරක් පාසා අවුරුදු ගණනාවක් තුළ ඉදිරියට ගෙන ගිය අයවැය නිගයන් නිසා අප රටේ ණය දරාගත නොහැකි පමණට වැඩි වුණා. එය ජාතික ආදායමෙන් සියයට සියයක් දක්වා ප්‍රථම වරට ඉහළ ගියේ 1988- 89 රට පුරා පැවති ත්‍රස්තවාදී ක්‍රියාවන් නිසයි. 1998 සිට 2004 දක්වා ද එය වරින් වර සියයට සියය ඉක්මවූවා. එයින් කියවෙන්නේ මුළු ආදායමට සමාන ලෙස නැවත ණය වී ඇති බවයි.

ගරු කථානායකතුමනි,

නමුත් වසර 2014 වන විට මහින්ද රාජපක්ෂ ජනාධිපතිතුමා, පසුගිය රජයට රට බාරදෙන අවස්ථාවේ, රටේ සමස්ත ණය ප්‍රමාණය රුපියල් බිලියන 7,487ක්. එය දළ දේශීය නිෂ්පාදිතයට අනුපාතිකයක් ලෙස 72.3% වුණා. වත්මන් ජනාධිපතිතුමා 2019 වසරේ අග බලයට පත්වන විට එය රුපියල් බිලියන 13,032 ක් දක්වා වැඩි වෙලා තිබුණා. එය නමයි යහපාලන රජයේ ණය මැවීමේ ස්වභාවය.

ගරු කථානායකතුමනි,

අයවැයේ වැඩිම වියදම වී තිබෙන්නේ අයවැයෙන් වෙන්කරන වැඩිම වියදම් ශීර්ෂය/ කාණ්ඩය රජය විටින් විට ලබා ගත් ණය සඳහා ගෙවන පොළී වියදමයි. මෙයට අමතරව ණය වාරික ආපසු

ගෙවීමත් කළ යුතුයි. දේශීය ඉතිරිකිරීම් හා බැංකුවලින් රජය ගනු ලබන ණය ඉහළ ගොස් ඇති නිසා ජනතාවගේ ඉතිරිකිරීම් ඔවුන්ගේ අවශ්‍යතාවන්ට ලබාගැනීම සීමා වුණා. පොලී අනුපාත ඉහළ ගියා. එමෙන්ම, සමස්ත ණය ප්‍රමාණයෙන් සියයට පනහකට කිරීටු ප්‍රමාණයක් විදේශ ණය. විනිමය අනුපාතය අවප්‍රමාණය වන සෑම රජයලකටම අයවැය මගින් රජයලේ බිලියන 50 ක් ණය ගෙවීම් සඳහා මුදල් යෙදීමට සිදු වී තිබෙනවා. එම නිසා, විනිමය වෙළඳපොළ, මූල්‍ය හා බැංකු කටයුතු, පොලී හා විදේශ විනිමය අනුපාත එකිනෙකට බලපෑම් කරමින් අයවැය කළමනාකරණයත්, බැංකු හා මූල්‍ය කළමනාකරණයත් සංකීර්ණ කර ඇති බව අප අවබෝධ කරගත යුතු ප්‍රධාන අභියෝගයක්.

ගරු කටානයකතුමනි,

අපි පිළිගන්නවා කොවිඩ් වසංගතය හමුවේ සියලු ආදායම් මාර්ග හැකිලි තිබෙන අවස්ථාවක රාජ්‍ය මූල්‍ය කටයුතු මත දැඩි බලපෑමක් එල්ලවන බව. කොවිඩ් වසංගතය මැඩ පැවැත්වීමටත්, රාජ්‍ය සේවා අඛණ්ඩව පවත්වාගෙන යාමටත්, රාජ්‍ය සේවක සහ විශ්‍රාම වැටුප් නිසි වෙලාවට ගෙවීමටත්, ණය වාරික හා පොලී නිසි පරිදි ගෙවීමටත්, ආදායම් මාර්ග අහිමි වූ පවුල්වලට සහන සැලසීම ඇතුළු අනෙකුත් සහනාධාර ගෙවීමටත් විශාල වියදමක් දැරීමට සිදු වෙනවා.

ගරු කටානයකතුමනි,

ඒ වගේම, මේ කාලසීමාව තුළ ඩොලර් බිලියන දෙකක වටිනාකමකින් යුත් ජාත්‍යන්තර ස්වෛරී බැඳුම්කර දෙකක් ගෙවා අවසන් කොට රටේ ණය සේවාකරණ හැකියාව පිළිබඳව ජාත්‍යන්තර විශ්වාසය අපි තහවුරු කළා. අපේ බැංකු පද්ධතිය අපි ආරක්ෂා කළා. සුළු හා මාධ්‍ය පරිමාණ කර්මාන්තකරුවන්ට අවශ්‍ය සහන සැලසීමට රජයලේ බිලියන 300 ක සහන පොලියක් යටතේ කාරක ප්‍රාග්ධන පහසුකම් ලබා දුන්නා. ණය හා ලිසිං ගාස්තු අය කිරීම අත්හිටුවීම මගින් පෞද්ගලික අංශය ආරක්ෂා කිරීමට රජයලේ බිලියන 700 ක් පමණ යොදවා සහන සැලසුවා.

ගරු කටානයකතුමනි,

එපමණක් නොවේ, 2018 අප්‍රේල් මාසයේ සිට 2019 ජූලි 15 දක්වා වූ මාස 15 ක් ඇතුළත පසුගිය රජය ලබාගත් එක්සත් ජනපද ඩොලර් බිලියන 6.9 ක විශාල ණය මුදලක් ගෙවීමේ වගකීමත් අප රජය වෙත පැවරී තිබෙන බව මෙම ගරු සභාවට මතක් කරන්න කැමතියි.

4.10 - විදේශ සංචිත කළමනාකරණය

නිදහසින් පසු සෑම රජයක් ම විදේශ සංචිත කළමනාකරණයේ දී ඉදිරි දැක්මක් ඇතිව කටයුතු කර නොමැති බව 1970/71 අයවැය කතාව ඉදිරිපත් කරමින් මුදල් අමාත්‍ය ආචාර්ය එන්.එම්.පෙරේරා ඉතා ගැඹුරින් විග්‍රහයක් කර තිබෙනවා. එම අයවැය කතාවේ පිටු අංක 5-15 දක්වා කර ඇති විග්‍රහය මෙම උත්තරීතර සභාවේ අවධානයට යොමු කරනවා. එතුමා පවසන

පරිදි ආරම්භයේ සිටම විදේශ විනිමය සංවිත ගොඩනැගීම වෙනුවට ආනයන සඳහා යොමුවීම තුළ විදේශ විනිමය අර්බුදයක් ඇති කරගෙන ජාත්‍යන්තර මූල්‍ය අරමුදලේ (IMF) පිහිට පැනීමට යොමු වීමයි. 1961 ප්‍රථම IMF ණය වැඩසටහනේ සිට, මෙම ක්‍රියාමාර්ගයට සෑම රජයක් ම පාහේ ප්‍රවේශවීම නිසා රටේ කෙටි කාලීන IMF වැඩසටහන් මිස, දිගු කාලීන වැඩපිලිවෙළකට ප්‍රවේශවීමට අපගේ නායකයින් හා මූල්‍ය අංශයේ බලධාරීන් සමත්වී නැහැ. අතිගරු ගෝඨාභය රාජපක්ෂ ජනාධිපතිතුමන්ගේ රජය විදේශ විනිමය සංවිතවලට අමතරව සංවිත රැසක් ගොඩනගා ගැනීමට අපේක්ෂා කරනවා. ඉන් ප්‍රථම සංවිතය ස්වභාවධර්ම විසින් අපට දායාද කර ඇති භූමිය, ජලය, පුනර්ජනනීය බලශක්තිය මගින් ගොඩ නැගිය හැකි ජලය, ආහාර හා බලශක්ති සංවිතයයි.

4.11 - අපනයන වර්ධන හැකියාවන් ප්‍රමාණවත් ලෙස හඳුනාගැනීම

ගරු කථානායකතුමනි,

විදේශ විනිමය උපයා ගැනීම සඳහා අප අලුත් ප්‍රවේශයන් කරා යොමුවිය යුතුයි. එය ජාත්‍යන්තර ණය ලබාගැනීමෙන් විසඳාගත හැකි එකක් නොවේ. එම නිසා අප විදේශ විනිමය උපයා ගැනීම සඳහා වෙළෙඳ භාණ්ඩ අපනයනය ධෛර්යමත් කිරීම සඳහා වන සුවිශේෂී වැඩපිලිවෙළක් අනුගමනය කළ යුතුයි .

ගරු කථානායකතුමනි,

රෙදි පිළි සහ ඇඟළුම්, මැණික් සහ ස්වර්ණාභරණ, රබර් සහ රබර් ආශ්‍රිත නිෂ්පාදන මෙන්ම, අගය එකතු කළ නේ, පොල් සහ පොල් ආශ්‍රිත නිෂ්පාදන, මසුන් සහ මසුන් ආශ්‍රිත නිෂ්පාදන, කුළු බඩු, සැකසුම් කරන ලද ආහාර, පලතුරු සහ බීම වර්ග, විසිතුරු මල් සහ පැළ වර්ග, ඉලෙක්ට්‍රිකල් සහ ඉලෙක්ට්‍රොනික නිෂ්පාදන, බෝට්ටු නිෂ්පාදනය සහ ඉංජිනේරු නිෂ්පාදන සහ සේවා අපනයන වැනි අංශ කෙරෙහි අපේ අවධානය යොමු කළ යුතු බව මා විශ්වාස කරනවා.

4.12 - ණය නොවන මාර්ගවලට ප්‍රමාණවත් අවධානයක් යොමු නොකිරීම

ගරු කථානායකතුමනි,

ආනයන අපනයන වෙළඳ හිඟය (Trade Deficit) පියවා ගැනීම සඳහා සේවා අංශයේ දායකත්වය පුළුල් වශයෙන් ලබා ගැනීමටත්, අප අපේක්ෂා කරනවා. සේවා අපනයනය දිරිමත් කිරීම සඳහා විශේෂ වැඩපිලිවෙළක් අප සකස් කළ යුතු වෙනවා. විශේෂයෙන්ම සංචාරක ව්‍යාපාරය යාවත්කාලීන කිරීම, තොරතුරු තාක්ෂණය පුළුල් කිරීම, ව්‍යාපාර ක්‍රියාවලිය බාහිරකරණය (Business Process Outsourcing) සඳහා ඇති අවස්ථාවන් ප්‍රවර්ධනය කිරීම, වරාය සහ ගුවන් නොටුපළ ආශ්‍රිත සේවාවන් සංවර්ධනය කළ යුතු වෙනවා. ඒ පිලිබඳව මෙම අයවැයේ දී විශේෂ අවධානයක් යොමු කර තිබෙනවා.

4.13 - ආනයන ආදේශන පුළුල් කිරීමේ වැදගත්කම්

ගරු කථානායකතුමනි,

අප දීර්ඝ කාලයක් තිස්සේ ආනයන ආදේශන කර්මාන්ත ප්‍රවර්ධනය කිරීම සම්බන්ධයෙන් අත්දැකීම් බහුල රටක්, සමහර අංශවලින් අප සාර්ථක වූවා සේම, රාජ්‍ය ප්‍රතිපත්තිය සමඟ ඇති වූ නොගැළපීම නිසා අසාර්ථක වූ අවස්ථාවන් ද නැතුවා නොවේ. “සෞභාග්‍යයේ දැක්ම” තුළ ආනයන ආදේශන ලෙස හඳුනාගත් කෘෂි කර්මාන්ත හා කාර්මික භාණ්ඩ නිෂ්පාදනය සඳහා පුළුල් ඉඩකඩක් නිර්මාණය කර තිබෙනවා.

ගරු කථානායකතුමනි,

හරිත ආර්ථිකයක් සඳහා අතිගරු ජනාධිපතිතුමා දියත් කර ඇති කාබනික පොහොර නිෂ්පාදන කර්මාන්ත, පුනර්ජනනීය බලශක්තිය නිපදවීම, කිරි, සීනි, ඖෂධ නිෂ්පාදන අප රටේ ප්‍රබල ආනයන ආදේශන කර්මාන්ත බවට පත් කළ යුතුයි. එමඟින් ඇති වන විදේශ විනිමය ඉතිරිය තුළින් දේශීය ආදායම් උත්පාදනය කර ගැනීමේ අවස්ථාවන් වඩාත් ශක්තිමත් කිරීම සඳහා වූ වැඩපිළිවෙළක් පිළිබඳව අපගේ අවධානය යොමු කළ යුතු වෙනවා. එමඟින්, විදේශවලට ගලායන විශාල මුදලක් මෙරට ගොවියාට, කර්මන්තකරුවාට සහ එම ක්ෂේත්‍රවල සේවය කරන පිරිස් වෙත ගලා යෑමට ඉඩකඩ සලසා දිය හැකියි.

ගරු කථානායකතුමනි,

එපමණක් නොව, නව සේවා නියුක්ති ඉඩකඩක් මෙමඟින් නිර්මාණය කරගත හැකියි. නමුත්, ක්‍රියාත්මක තලයේ දී, මෙය, අප මුහුණදෙන තීරණාත්මක අභියෝගයක්.

4.14 - විදේශ සෘජු ආයෝජන දිරිගැන්වීමේ ක්‍රමවේදයේ ඇති සීමාකම්

ගරු කථානායකතුමනි,

විදේශ සෘජු ආයෝජන මෙරටට ආකර්ෂණය කර ගැනීම පිළිබඳ අපගේ අත්දැකීම් දශක 3 කටත් වඩා වැඩියි. නමුත්, එය හැම විටම අභියෝගාත්මක වුණා. නිදහස් වෙළඳ කලාප හා වෙනත් උපාය මාර්ගික ආයෝජන ලෙස ඒවා මෙරටට ගලාගෙන ආවා. නමුත්, අප අපේක්ෂා කළ මට්ටමට එය ප්‍රසාරණය කර ගැනීමට හැකියාව ලැබුණේ නැහැ. පසුගිය වසර එක හමාර තුළ යම් ප්‍රගතියක් විදේශ සෘජු ආයෝජන සම්බන්ධයෙන් ලබා ගැනීමට අපට හැකියාව ලැබුණා. මේ වන විට එක්සත් ජනපද ඩොලර් මිලියන 1076 ක පමණ ආයෝජන ව්‍යාපෘති ආරම්භ කර තිබෙනවා.

ගරු කථානායකතුමනි,

අවාසනාවකට, ආයෝජනයක් යනු කුමක් ද ? විකිණීමක් යනු කුමක් ද ? ඒ සඳහා අනුගමනය කළ යුතු ක්‍රමවේද කවරක් ද ? යන වග, අප සමාජයේ ඇතැම් කොටස් සහ සමහර දේශපාලන කණ්ඩායම් සමග සංවාදයක් ඇති කර නිවැරදිව තේරුම් ගත යුතු වෙනවා.

4.15 - පොදු සමාජ හා ආර්ථික ගැටළු

ගරු කථානායකතුමනි,

උග්‍ර සේවා නියුක්තිය, විරැකියාව, දුප්පත්කම, මන්දපෝෂණය, අප සමාජය දීර්ඝ කාලයක් තිස්සේ මුහුණදෙන ගැටළු. මේවා විසඳීම සඳහා නිදහසින් පසු බලයට පත්වූ සෑම රජයක් ම විවිධ උත්සාහයන් දරා තිබෙනවා. නමුත්, ඒවායේ ප්‍රතිඵල එතරම් සතුටුදායක නැහැ. ඒ නිසා, අද වන විටත් සමෘද්ධි ප්‍රතිලාභ ලබන පවුල් රැක බලාගත යුතු වෙනවා. මෙය ජනගහනයෙන් 23% කට ආසන්න ප්‍රමාණයක්. 2021 වසරේ පමණක්, රජයේ පුනරාවර්තන වියදමින් 20% පමණ සමාජ සුබසාධන වියදම් ලෙස දැරීමට සිදු වුණා. මේ අතර ජනගහන සංයුතිය තුළ වැඩිහිටි ජනගහනයේ ප්‍රතිශතය ඉහළ යාම ඉදිරි දශකය තුළ අප මුහුණ දෙන අභියෝගයක්.

4.16 - ආහාර සුරක්ෂිතතාවය තහවුරු කිරීමේ වැදගත්කම

ගරු කථානායකතුමනි,

ආහාර සුරක්ෂිතතාවය ලෙස සලකන්නේ, විශේෂ බාධාවකින් තොරව රටේ සියලු පුරවැසියන්ට සුරක්ෂිත, පෝෂ්‍යදායී ආහාර ස්ථාවරව සපයා ගැනීමේ අවස්ථාව උදාකර දීමයි. පවුලක් අතරින් සුරක්ෂිත වන්නේ, එහි සාමාජිකයන් කුසගින්නෙන් හෝ කුසගිනි බියෙන් පීඩන් නොවනවා නම් පමණයි. කොවිඩ් වසංගතයත් සමග පෙරට වඩා අප රටේ ආහාර සුරක්ෂිතතාවය පිළිබඳ සැලකිලිමත් වුණා. ආහාර අනාරක්ෂිතතාවයට ගොදුරුවී ඇති පිරිසක් අප අතර සිටීම එයට හේතුවයි.

විශේෂයෙන්ම, අවිධිමත් ආදායම් ලබන පුද්ගලයින්, ආදායම් මාර්ග වෙත යොමු වීමේ හැකියාවන් නැති පුද්ගලයින් හා සම්පූර්ණයෙන් ම වෙළඳපොළ මිල දී ගැනීම් මත යැපෙන ප්‍රජාව මේ අතරින් විශේෂයි.

4.17 - ආර්ථිකයට බරක් ව ඇති රාජ්‍ය ව්‍යවසාය

ගරු කථානායකතුමනි,

අපේ රටේ, රාජ්‍ය ව්‍යවසායන් ආසන්න වශයෙන් 300 ක් පමණ තිබෙනවා. එම ආයතන, විවිධ නිෂ්පාදන සහ සේවා සැපයුම් කටයුතුවල නිරත වී සිටිනවා. එම රාජ්‍ය ව්‍යවසායන් වෙත රජය

විසින් කර ඇති ආයෝජනය රුපියල් බිලියන 670 කට අධිකයි. ඊට අමතරව, ඒවා නඩත්තු කිරීමට රුපියල් බිලියන 75 ක් පමණ වාර්ෂිකව වැය කරනවා. මේ අතරින් ආයතන වැඩි ප්‍රමාණයක් රජය විසින් කර ඇති ආයෝජන වෙනුවෙන් ප්‍රතිලාභ ලබා දීමක් කරන්නේ නැහැ.

ගරු කථානායකතුමනි,

මා මෙතෙක් වෙලා පැහැදිලි කිරීමට උත්සාහ කළේ මේ මොහොතට අදාළව අප රට හමුවේ පවතින සමාජ ආර්ථික තත්ත්වයන්හි විවිධ මුහුණුවරයි.

5.0 - ප්‍රතිපත්ති සම්පිණ්ඩනය

ගරු කථානායකතුමනි,

5.1 අප හමුවේ ඇති අභියෝග, ඒ අභියෝග ජය ගැනීම සඳහා රටක් ලෙස අප සතු ශක්තීන් පිළිබඳව මා කතා කළා. මෙම අභියෝගවලට සාර්ථකව මුහුණ දීම සඳහා රටක් සංවර්ධනය කිරීමේ වැඩපිලිවෙළේ දී, භාවිත කළ යුතු මෙවලම් නිවැරදිව කළමනාකරණය කිරීම සඳහා අනුගමනය කෙරෙන මූලධර්ම, මාර්ගෝපදේශ හා නීතිරීති යනාදී මූලික ප්‍රතිපත්ති මොනවාදැයි මේ උත්තරීතර සභාව හමුවේ තැබීම මගේ වගකීමක්.

ගරු කථානායකතුමනි,

5.2 නායකත්වය ගැන කතා කිරීමේ දී , “නායකයා අනුගාමිකයන්ගේ ඉදිරියෙන්, විටෙක අනුගාමිකයින් සමඟත්, තවත් විටෙක අනුගාමිකයන්ට පිටුපසින් සිටිය යුතු බව කියැවෙනවා. නායකයා කොතැනක සිටියත්, කැප වී, ධෛර්යය සම්පන්නව ඉලක්ක ජය ගැනීමේ පොදු පරමාර්ථයෙන් අවංකව වැඩ කළ යුතුයි” ගෝඨාභය රාජපක්ෂ මැතිතුමන් ජනාධිපති ධුරයට පත් වූ මොහොතේ සිටම මෙකී ආදර්ශය උපරිමයෙන් අනුගමනය කළා.

ගරු කථානායකතුමනි,

5.3 අයවැය යෝජනා ලබා ගැනීම සඳහා සිරස් අතට සහ තිරස් අතට විහිදුණු සියලු කණ්ඩායම් සමඟ අපි සාකච්ඡා කළා. සියලු ජන මාධ්‍ය හා සමාජ මාධ්‍ය මෙන්ම විවිධ පාර්ශ්වයන් විසින් ඉදිරිපත් කළ අදහස් යෝජනාවලට ඇහුම්කන් දුන්නා. ඒවායින්, මේ අවස්ථාවේ කළ හැකි දේ, කිරීමට අපහසු දේ, ඉදිරියේ දී කළ හැකි දේ වෙන් කර ගන්නා. ඒ අනුව, පොදු ප්‍රතිපත්ති මාලාවක් අප විසින් සකස් කළා. එම පොදු ප්‍රතිපත්ති මාලාව ඔස්සේ වැඩ කිරීමේ දී, කෙටි කාලීන යම් යම් අපහසුතා ඇති වුවත්, මැදි හා දීර්ඝ කාලීන පරමාර්ථය යහපත් නම්, ඒ සඳහා අඩියක් පිටුපසට තබා හෝ යථාර්ථය තේරුම් ගැනීම අප කාගේත් පොදු වගකීමක්.

ගරු කථානායකතුමනි,

2022 අයවැය සැකසීමේ දී, “සෞභාග්‍යයේ දැක්ම” ජාතික ප්‍රතිපත්ති ප්‍රකාශනය පරිපූර්ණ වශයෙන් සැලකිල්ලට ගත් බව සිහිපත් කරන්නට කැමතියි.

ගරු කථානායකතුමනි,

රජයේ ඵලදායී නොවන අධික වියදම් හා වියදම් පාලනයේ දුර්වලතා නිසා බොහෝ රජයන්වලට වියදම් කළමනාකරණය කර ගැනීමට නොහැකි වී තිබෙනවා. ඒ නිසා, රජයේ ආදායම් ප්‍රමාණවත් නොවේ යැයි සලකා බඳු අනුපාත වැඩි කිරීමටත්, විවිධ බදු හඳුන්වා දීමටත් සෑම රජයක් ම පාහේ කටයුතු කර තිබෙනවා. එමඟින් සිදු වන්නේ බදු ගෙවන්නන්ගේ ආදායමෙන් කොටසක් රජයට ලබා ගැනීම මිස, සමස්ත පෞද්ගලික හා රජයේ ආදායම් වැඩි කිරීමක් නොවෙයි. ඒ නිසා රටේ, සමස්ත ආදායම වැඩිවන පරිදි ඉතිරි කිරීම් හා ආයෝජන ගොඩනැගෙන ව්‍යුහාත්මක වෙනසක් ඇතිවන ව්‍යාපාරික පරිසරයක් ගොඩනැගෙන පරිදි රාජ්‍ය අයවැය ප්‍රතිපත්ති සකස් විය යුතු වෙනවා.

5.4 මේ අනුව වියදම් කළමනාකරණය වෙනුවෙන් මා යෝජනා කිහිපයක් මේ උත්තරීතර සභාවට ඉදිරිපත් කිරීමට කැමතියි.

ගරු කථානායකතුමනි,

5.4.1 ඉන් පළමුවැන්න, පාර්ලිමේන්තුව විසින් වාර්ෂික විසර්ජන පනත අනුමත කිරීමෙන් පසු මුදල් අමාත්‍යවරයා රාජ්‍ය ආයතනවලට වියදම් කිරීමට මුළු වර්ෂය සඳහා දෙනු ලබන විවෘත බලය (Annual Warrant) මින් ඉදිරියට කාර්තුවෙන් කාර්තුවට (Quarterly Warrant) නිකුත් කිරීමට යෝජනා කරනවා. මේ අනුව බලාපොරොත්තු වන්නේ සෑම රාජ්‍ය ආයතනයක් ම තමන්ගේ ප්‍රසම්පාදන සැලසුම්, වැටුප් හා දීමනා, ණය සේවා, සංවර්ධන හා නඩත්තු වියදම් කලින් සැලසුම් කර, අදාළ ප්‍රතිපාදන භාවිතා කිරීමේ මූල්‍ය විනයක් ස්ථාපිත කිරීමයි. සෑම වියදම් ඒකකයක්ම ආයතන ප්‍රධානීන් විසින් සිය අරමුණු වලට අනුකූලව වගකීම් පාලනය කිරීම (Commitment Control), ප්‍රසම්පාදන ක්‍රියාවලිය මෙහෙයවීම අනිවාර්ය කෙරෙනු ලබනවා.

5.4.2 රාජ්‍ය මූල්‍ය ප්‍රතිපත්තිය සකස් කිරීමේ මගේ දෙවන ප්‍රමුඛත්වය වන්නේ, අපේ රටේ බහුතරය ඉතිරි කිරීමේ සංස්කෘතියකට යොමු කිරීමයි. රටේ සෑම වැසියෙකුම, වැඩ කරන ජනතාව මෙන්ම, ඉහළ ආදායම් ලබන පුද්ගලයින් හා ව්‍යාපාරිකයින් තමන්ට හැකි පමණින් ඉතිරි කිරීමට හා එමඟින් ආයෝජන ධාරිතාව පුළුල් කිරීමට අවශ්‍ය පරිසරය සකස් කිරීමයි. එනිසා, රාජ්‍ය ව්‍යාපාර සඳහා දෙනු ලබන පුනරාවර්තන වියදම් වෙනුවට

ප්‍රාග්ධන ආධාර වශයෙන් ලබා දී ඔවුන් රජයේ හෝ පෞද්ගලික ඉදිකිරීම් හා සේවාවන්වල නිරත වී ආදායම් උපදවා ගැනීමට ඉඩකඩ සැලැස්වීමට යෝජනා කරනවා.

5.4.3 නවද සියලු රාජ්‍ය ව්‍යවසායන්හි ව්‍යාපාර නැඹුරුව සහ මූල්‍ය විනය (Business Focus And Financial Discipline) තත්කාලීන නිර්ණායක මත පදනම්ව වර්ධනය කිරීම සහ ජාතික ආර්ථිකයට බරක්ව පවතින, අඛණ්ඩව පාඩු ලබන සහ උගත උපයෝජන රාජ්‍ය ව්‍යවසායන් කෙරෙහි විශේෂ අවධානය යොමු කරමින්, ඒවායේ මූල්‍ය විනය සහ ව්‍යාපාර නැඹුරුව ඉහළ නැංවීම සඳහා වන උපාය මාර්ගික වැඩපිළිවෙළක්, බහුවිධ උපදේශන කමිටුවක් මගින් නිශ්චිත කාල රාමුවක් තුළ ක්‍රියාත්මක කිරීමට යෝජනා කරනවා.

5.4.4 එමෙන්ම, මෙම රාජ්‍ය හා අර්ධ රාජ්‍ය ආයතන සතු විශාල ප්‍රමාණයක වත්කම් උගත උපයෝජනය වෙමින් පවතිනවා. මෙම වත්කම් පූර්ණ උපයෝජනයකට ලක් කිරීමට අවශ්‍ය ක්‍රියාමාර්ග කඩිනමින් ගැනීමට මා යෝජනා කරනවා. ඒ සඳහා, මගේ සහෝදර අමාත්‍යවරුන්, ඔවුන්ගේ අමාත්‍යාංශ ලේකම්වරුන් හා ආයතන ප්‍රධානීන් ඒ සඳහා අවශ්‍ය නායකත්වය දෙනු ඇතැයි මා අපේක්ෂා කරනවා. දැනට ඉදිවෙමින් පවතින කාර්යාල ගොඩනැගිලි හැර, නව කාර්යාල පහසුකම් ඉදිකිරීම වසර දෙකකට අත්හිටුවීමට මා යෝජනා කරනවා. පවතින කාර්යාල පහසුකම් වඩා ඵලදායී ලෙස පරිහරණය කරමින් වෙන් කර ඇති ප්‍රාග්ධන ජනනා ප්‍රතිලාභ සාප්පු ලැබෙන සංවර්ධන කටයුතු සඳහා යොදාගැනීම අවශ්‍ය වෙනවා. එමෙන්ම සෑම අමාත්‍යාංශයක්ම **2022 වර්ෂය තුළ පරිපූරක ඇස්තමේන්තු ඉල්ලීමෙන් වළක්වන සංශෝධන ද විසර්ජන පනතට ඇතුළත් කිරීමට** මා යෝජනා කරනවා.

5.4.5 ජාතික ඉතිරි කිරීම්වලට යොමු කිරීමේ දී රාජ්‍ය අංශය ද එයට දායක විය යුතු යැයි මා තරයේ විශ්වාස කරනවා. මෙහි දී පුනරාවර්තන වියදම් අඩු කරගැනීමත් අවශ්‍යයි. එබැවින්, ගරු අමාත්‍යවරුන් හා රාජ්‍ය නිලධාරීන්ට දෙනු ලබන ඉන්ධන දීමනා මසකට ලීටර් 5 කින් අඩු කිරීමටත්, රාජ්‍ය ආයතනවල දුරකථන වියදම සියයට 25 කින් කපා හැරීමටත්, විදුලි අවශ්‍යතා සූර්ය බලශක්තියෙන් ලබා ගැනීම දිරිගන්වනු වස් විදුලිබල ප්‍රතිපාදන සියයට 10 කින් අඩු කිරීමටත් යෝජනා කරනවා. මෙම කටයුතුවලට සමගාමීව නාගරික සේවා ස්ථානවල සේවකයින් ග්‍රාමීය ප්‍රදේශවලට යොමු කිරීමට ද අමාත්‍යාංශ ලේකම්වරුන් හා ආයතන ප්‍රධානීන් කටයුතු කළ යුතු වෙනවා.

ගරු කථානායකතුමනි,

5.4.6 දැනට, පාර්ලිමේන්තු මන්ත්‍රීවරයෙකුට විශ්‍රාම වැටුපක් ලැබීමට නම්, අඛණ්ඩව වසර 05 ක් පාර්ලිමේන්තුව නියෝජනය කිරීම ප්‍රමාණවත්. එම වසර 05 ක කාලය, **වසර 10 ක් දක්වා දීර්ඝ කිරීමට** මා යෝජනා කරනවා. මෙම යෝජනාව ඒකාබද්ධ අරමුදලෙන් වැටුප්

ලබන ජනාධිපති ධුරය ඇතුළු සෑම ධුරයක් සඳහා ම වලංගු වෙනවා. මීට අදාළව හිතී සම්පාදනය කළ යුතු වෙනවා.

5.4.7 අපේ රටේ රාජ්‍ය සේවය, සමස්ත ආර්ථිකයම ආවරණය කරනවා. රාජ්‍ය අංශයේ කාර්යක්ෂමතාවය, පෞද්ගලික අංශයේ කාර්යක්ෂමතාවයටත් බලපානවා. රාජ්‍ය සේවය මහජනතාවට වඩාත් සමීප කාර්යක්ෂම සේවාවක් බවට පත්කිරීමේ වැදගත්කම අපි දැඩිව හඳුනාගෙන තිබෙනවා. සියලුම රාජ්‍ය ආයතන වඩාත් මිනුම් ලී සහ සේවාවලාභියාට ප්‍රමුඛත්වය ලබාදෙන ආයතන බවට පත්විය යුතුයි. එම නිසා, සෑම රාජ්‍ය ආයතනයක් සඳහාම, පාරිභෝගික සේවා පොරොන්දු පත්‍රයක් සකස් කිරීමට මම යෝජනා කරනවා. එමෙන්ම, එය මහජනතාවගේ දැනගැනීම සඳහා ආයතන පරිශ්‍රය තුළ ප්‍රදර්ශනය කර නැබීමට පියවර ගත යුතුයි.

5.4.8 පාරිභෝගික සේවාවලාභී තෘප්තිය හා කාර්යසාධන දර්ශක (KPI) මත පදනම් වූ ඇගයීම් ක්‍රමවේදයක් රාජ්‍ය සේවයට හඳුන්වා දී, ඔවුන් දිරිගන්වා රාජ්‍ය සේවයේ කාර්යක්ෂමතාවය හා ඵලදායිතාවය ප්‍රශස්ථ මට්ටමකට ඉහළ නැංවීම සඳහා කටයුතු කළ යුතු බවට යෝජනා කරනවා.

5.4.9 රාජ්‍ය සේවයේ විශ්‍රාම වැටුප්වලට අදාළ සංශෝධන, විෂමතා ඉවත් කිරීම සහ වැටුප් ව්‍යුහයන් සැකසීම, ජාතික වැටුප් කොමිෂන් සභාව සතු වගකීම බව මම අවධාරණය කරනවා. එම ආයතන ව්‍යුහයෙන් බැහැරව කටයුතු කිරීමේ දී, අනවශ්‍ය වැටුප් පරිමාණ සහ ව්‍යුහයන්හි නොගැළපීම් අලුතින් නිර්මාණය වන බව අප තේරුම් ගත යුතුයි. ඒ නිසා, එළඹෙන මුදල් වර්ෂයේ සිට රාජ්‍ය සේවයේ වැටුප් විෂමතාවයන් ඉවත් කර, නව වැටුප් ව්‍යුහයක් ඇති කිරීම සඳහා කටයුතු ආරම්භ කිරීමට මම යෝජනා කරනවා.

විනය ක්‍රියාමාර්ගයන්ට ලක්වී නොමැති සියලුම රාජ්‍ය සේවකයන් වාර්ෂික වැටුප් වර්ධකය දැනට පවතින ඇගයීම් වාර්තාවලින් තොරව නියමිත දිනට ලබාදීමට වැටුප් පරිපාලන ක්‍රමවේද සරල කරනවා.

5.4.10 2022-2024 මධ්‍ය කාලීන අයවැය රාමුව තුළ ශ්‍රී ලංකාව ළඟා කර ගැනීමට අපේක්ෂා කරන සංවර්ධන පරමාර්ථ, අරමුණු හා ඉලක්කවල ප්‍රගතිය අධීක්ෂණය කරමින්, ජාතික සංවර්ධන ප්‍රමුඛතාවය, එමෙන් ම එකී ප්‍රමුඛතාවන්ට අනුරූප ක්ෂේත්‍රවල ප්‍රමුඛතාවයන් සහ එම ක්ෂේත්‍ර ඒකාබද්ධ කරමින් සකස් කළ සැලසුම් අනුව අපේක්ෂිත ප්‍රගතිය ළඟා වන්නේ දැයි පසු විපරම් කිරීම සඳහා ඒකාබද්ධ ප්‍රතිඵල පාදක ඇගයීම් කළමනාකරණ ක්‍රමයක් (Integrated Result Based Management System) සකස් කර, දැනට

අමාත්‍යාංශ ඒකාබද්ධ කර පිහිටුවා ඇති ජාතික සම්බන්ධීකරණ අනුකමිටු පහ (5) මගින් ක්‍රියාත්මක කිරීමට යෝජනා කරනවා.

5.4.11 අපේ රට, ජීවන තත්ත්ව දර්ශකවලට අනුව සංවර්ධිත රටවල තත්ත්වයට කිසිසේත්ම දෙවෙනි වන්නේ නැහැ. උපතේ දී ආයු අපේක්ෂාව ඉහළ ගොස් තිබෙනවා. ඒ වගේම, අපේ රටේ වැඩිහිටි ජනගහය ඉහළ යමින් තිබෙනවා. එහි ප්‍රතිඵලයක් ලෙස, පෙරට වඩා වැඩි කාලයක් සක්‍රීය සේවයේ යෙදීමේ හැකියාව ඔවුන් සතුව තිබෙනවා. ඔවුන්ගේ පරිණාමනාවය ඵලදායීව ප්‍රයෝජනයට ගැනීම ඉතාම වැදගත්. එබැවින්, ශ්‍රම බලකාය ශක්තිමත් කිරීම සඳහා රාජ්‍ය සේවයෙන් විශ්‍රාම ගන්නා වයස අවුරුදු 65 දක්වා දීර්ඝ කිරීමට යෝජනා කරනවා.

5.4.12 ප්‍රායෝගික සමාජ තත්ත්වයන් මත පදනම්ව **සමෘද්ධි ව්‍යාපාරය** නවීකරණය කිරීමට යෝජනා කරනවා. සමෘද්ධි ව්‍යාපාරය දිළිඳු සහන වැඩපිළිවෙළකට පමණක් සීමා නොකර, ආර්ථික පුනර්ජීවනයක් ඇති කොට, ආහාර සුරක්ෂිතතාවය තහවුරු කරන, නූතන ප්‍රවණතා සමග බද්ධ වූ, **ග්‍රාම සංවර්ධන ව්‍යාපාරයක් බවට** පරිවර්තනය කිරීමට අපේක්ෂා කරනවා. ඒ සඳහා වන වගකීම සමෘද්ධි ව්‍යාපාරයේ ඉහළ කළමනාකාරීත්වයට පවරනවා. සමාජ සුබසාධන හා සහනාධාර වැඩසටහන් සඳහා ප්‍රතිලාභීන් තෝරා ගැනීම වඩාත් තාර්කික වූ විද්‍යාත්මක ක්‍රමවේදයක් ඇසුරින් සිදුකිරීමට යෝජනා කරනවා.

5.4.13 ග්‍රාමීය ජනතාවගේ මූල්‍ය අවශ්‍යතාවන් සම්පාදනය කරන, **ආසන්නතම මූල්‍ය සැපයුම්කරුවා ලෙස සමෘද්ධි බැංකු ව්‍යාපාරය** ප්‍රතිසංවිධානය කිරීමට ද සැලසුම් කරනවා. සමෘද්ධි බැංකුව, ක්ෂුද්‍ර හා කුඩා ව්‍යාපාර සංවර්ධනය සඳහා වන මූල්‍ය පහසුකම් සහ ව්‍යාපාර උපදේශනය ඇතුළු සියලුම සේවාවන් හා පහසුකම් එකම වහලක් යට දී සපයන (One Stop Shop) ආයතනික ව්‍යුහයක් බවට පත්කිරීමට යෝජනා කරනවා.

5.4.14 සමුපකාර සහ ග්‍රාමීය බැංකුවල තැන්පත්කරුවන්ට සිදුව ඇතැයි කියන වංචාවන් පිළිබඳ නිසි විමර්ශනයක් සිදු කර, වංචා සිදු වී ඇත්නම්, සිදුව ඇති මූල්‍යමය හානි ප්‍රතිපූර්ණය කර සහන ලබා දීම සඳහාත්, **සමුපකාර ව්‍යාපාරය වඩාත් ශක්තිමත් කිරීම** සඳහාත්, අවශ්‍ය ප්‍රතිසංවිධාන ක්‍රියාමාර්ග රජය විසින් කඩිනමින් ආරම්භ කිරීමට යෝජනා කරනවා.

5.4.15

රාජ්‍ය නිමිකාරිත්වය සහිත සියලු මාධ්‍ය ආයතනවල ව්‍යාපාර නැඹුරුව සහ මූල්‍ය විනය (Business Focus Financial Discipline) පිළිබඳව හරයාත්මක සමාලෝචනයක් සිදු කර, උපාය මාර්ගික සැලසුමකට අනුව, එම සැලසුම කෙටි කලක් තුළ ක්‍රියාත්මක කර ප්‍රතිඵල ලබා ගැනීම සඳහා වන වගකීම අදාළ ආයතනවල කළමනාකාරිත්වය වෙත පවරනවා.

5.4.16

ශ්‍රී ලංකා රක්ෂණ සංස්ථාවේ ව්‍යාපාරික ඵලදායී ප්‍රසාරණය කර, මෙතෙක් අවධානය යොමු නොකළ ක්ෂේත්‍ර වෙත රක්ෂණ ව්‍යාපාරය ප්‍රවේශ කිරීමට ක්‍රියාමාර්ග ගැනීම මගින්, තරගකාරී වෙළඳපොළක් තුළ සැමට රක්ෂණාවරණයක් ලබා ගැනීමට හැකි වන පරිදි නව රක්ෂණාවරණ පද්ධතියක් හරහා රක්ෂණ ව්‍යාපාරය තවදුරටත් ප්‍රවර්ධනය කිරීමට යෝජනා කරනවා. ශ්‍රී ලංකා රක්ෂණ සංස්ථාවේ ජීවිත හා දේපළ රක්ෂණ ඒකාබද්ධව පවත්වා ගැනීමට අවශ්‍ය නීති සංශෝධන ගෙන ඒමට යෝජනා කරනවා.

5.4.17

ශ්‍රී ලංකා රේගුව වර්තමානයේ යොදාගනු ලබන කේත ක්‍රමය (HS Code) යාවත්කාලීන කිරීම මගින් රේගු ගාස්තු අය කිරීමේ දී සිදුවන / සිදුවිය හැකි උග්‍රතාවයන් මඟහරවා ගැනීමට අපේක්ෂා කරන අතර, මේ හරහා ගෝලීය වශයෙන් රේගු මෙහෙයුම් සිදු කිරීමේ දී භාවිතා කරනු ලබන දියුණු තාක්ෂණික මෙහෙයුම් ක්‍රමවේද, ශ්‍රී ලංකා රේගුව වෙත හඳුන්වා දීමට අපේක්ෂා කරනවා. එසේ ම ශ්‍රී ලංකා රේගුව සමඟ කටයුතු කරන සියලුම ආයතන ඒකාබද්ධ කොට, ආනයන - අපනයන ක්‍රියාවලිය පහසු කිරීම සඳහා වූ ක්‍රමවේදයක් (Single Window) ස්ථාපනය කරනවා. අපනයනකරුවන් ශ්‍රේණිගත කර උසස් මට්ටමේ අපනයනකරුවන් සඳහා නිදහස් රේගු පහසුකම් සැලසීමට ද යෝජනා කරනවා.

රේගු කේත 1766 ආනයන පාලන රෙගුලාසි වලට යටත් කර තිබෙනවා. විවිධ ආයතන මගින් ලබාගත යුතු නිශ්කාෂණ ක්‍රමවේදය නිසා ආනයනකරුවන් විවිධ දුෂ්කරතාවයන්ට මුහුණ දෙනවා. එමෙන්ම රේගු කේත රාශියක් සෙස් බදු වලට යටත් කිරීම නිසා ආනයන අපනයන පිරිවැයද වැඩි වී තිබෙනවා. මන්පැන්,සිගරට්, රට්වාහන හා දේශීය වශයෙන් නිපදවන කෘෂිකාර්මික භෝග හැරුණු විට මෙම රේගු කේත වලට අදාළ ආනයන බලපත්‍ර ක්‍රමය,නිර්වැදගත් හා සෙස් බදු සරල

කිරීමටත් රටට ආනයනය කරන සෑම භාණ්ඩයක්ම තත්ත්ව පරීක්ෂාවන් හා Plant Quarantine පරීක්ෂාව යටතේ රේගු නිශ්කාන්තය කිරීමටත් යෝජනා කරනවා.

5.4.18

රජයේ බදු ආදායමෙන් සියයට 80 ක් ලබා දෙන සියයට 20 ක බදු ගෙවන්නන් සඳහා පවතින බදු ඒකක ඒකාබද්ධ පරිපාලනයකට ලක් කර දේශීය ආදායම් දෙපාර්තමේන්තුවේ Consolidated Large Tax Payer Unit එම බදු ගෙවන්නන්ගෙන් ලැබිය යුතු බදු නිසි ලෙස අය කර ගැනීම මඟින් රජයේ බදු අය කිරීම ශක්තිමත් කිරීමට යෝජනා කරනවා.

ගරු කටානයකතුමනි,

ගරු මහින්ද රාජපක්ෂ අගමැතිතුමා විසින් 2013 වර්ෂයේ යෝජනා කරන ලද ආදායම් පරිපාලන කළමනාකරණ තොරතුරු පද්දතිය (RAMIS) 2018 ජූලි මාසයේ ආරම්භ කළත් එය මුළුමනින් ම ක්‍රියාත්මක කිරීම විවිධ හේතු නිසා මන්දගාමී ස්වරූපයක් ගෙන තිබුණා. පසුගිය කාලය තුළ කොවිඩ් - 19 නිසා අනපසු වූ කටයුතු ද කඩිනම් කර එම තාක්ෂණ ක්‍රමවේදය 2022 අප්‍රේල් මාසයේ සිට කඩිනමින් ක්‍රියාත්මක කිරීමට කටයුතු සලසා තිබෙනවා. බදු ගෙවීමේ Online Tax Payment Platform යොදා ගනිමින් Lanka Clear සමඟ සියලු බැංකු හා රාජ්‍ය ආයතන මෙම ක්‍රමයට සම්බන්ධ වීම බදු පරිපාලනයේ අංගයක් කර ගත යුතුයි. ඩිජිටල් හැඳුනුම් අංක යොදා ගැනීම හා අනෙකුත් අවශ්‍ය නීතිමය ප්‍රතිපාදන බදු නීතියට හඳුන්වා දීම කඩිනමින් කිරීමට කටයුතු කළ යුතු යැයි යෝජනා කරනවා.

ගරු කටානයකතුමනි,

භාණ්ඩාගාර වාර්තා අනුව රුපියල් බිලියන 200 කට වැඩි මුදලක් බදු ආදායම් වශයෙන් එකතු නොවන බව සඳහන් කළ යුතුයි. දැනට ලැබෙන බදු ආදායම, ජාතික ආදායමෙන් සියයට 1.5 ක ප්‍රමාණයක්. බදු ගෙවිය යුතු පුද්ගලයින් සිය ගෙවිය යුතු බදු ප්‍රමාණය විවිධ ක්‍රමවේදයන් මඟින් පැහැර හරිනු ලබන බව වාර්තා වෙනවා (Tax Evasion). එමෙන් ම බදු පැහැර හරින්නන්ට ද ගෙවිය යුතු බදු තක්සේරුවක් (Notice of Tax Assessment) දේශීය ආදායම් බදු දෙපාර්තමේන්තුව මඟින් යවනු ලැබුවද, දෙපාර්තමේන්තුවට යම් කිසි දඩ මුදලක් ගෙවා, ගෙවිය යුතු බදු ප්‍රමාණය මඟ හරවා ගත හැකි බවට විශ්වාසයක් ගොඩ නැඟී තිබෙනවා. මෙම

ක්‍රමවේදයන් වෙනස් කිරීම සඳහා බදු පරිපාලනයට තාක්ෂණික ක්‍රමවේදයන් යෙදවීමට අවශ්‍ය නීති සකස් කිරීමට මා යෝජනා කරනවා.

5.4.19 2021 අයවැය මගින් යෝජනා කෙරුණු, දැනට කෙටුම්පත් කර ඇති **විශේෂ භාණ්ඩ හා සේවා බද්ද** 2022 ජනවාරි මස සිට එම පනතින් ආවරණය වන භාණ්ඩ සහ සේවාවන් සඳහා ක්‍රියාත්මක කිරීමට යෝජනා කරනවා.

5.4.20 ජංගම දුරකථන හා අන්තර්ජාල සංඥා පහසුකම්වල පවතින අඩුපාඩු ඉතා බරපතල බව කොවිඩ් වසංගත සමයේ දී ප්‍රායෝගිකව පෙනුණා. මුළු රටම ආවරණය වන පරිදි **විදුලි සංදේශ ආවරණ ජාලයක් කඩිනමින් ස්ථාපිත කර, දිවයිනේ සියලුම පාසල් එනම්, දස දහස් එකසිය පනස් පහ (10,155) සඳහාම, ප්‍රකාශන තන්තු (Fiber Optic) තාක්ෂණය භාවිතා කරමින් අධිවේගී අන්තර්ජාල (Broadband) සම්බන්ධතාවය ලබා දීමට විදුලි සංදේශ නියාමන කොමිසමට අවශ්‍ය මූල්‍ය හා තාක්ෂණික පහසුකම් සම්පාදනය කිරීම යෝජනා කරනවා.**

5.4.21 රට තුළ විශාල ලෙස කුලී ක්‍රීරෝද රට සේවාව ව්‍යාප්ත වී සේවා ආර්ථිකයට ඉහළම දායකත්වය දක්වා තිබුණ ද, එය නියාමනය කිරීම සඳහා දැනට කිසිදු යාන්ත්‍රණයක් නැහැ. එම සේවාවේ පුළුල් ව්‍යාප්තිය හා ඒ ආශ්‍රිත ගැටළු නිසා එය නියාමනය කිරීමේ අවශ්‍යතාවය මතු වී තිබෙනවා. ඒ සඳහා, **ක්‍රීරෝද රට නියාමන අධිකාරියක් පිහිටුවීමට හා එම අධිකාරිය මගින් ක්‍රීරෝද ගාස්තු හා සේවා ප්‍රමිතිකරණ තීන්දු ගැනීමට කටයුතු කළ යුතුයැයි යෝජනා කරනවා.**

5.4.22 **අමාත්‍යාංශ, දෙපාර්තමේන්තු, සංස්ථා මණ්ඩල හා ව්‍යවස්ථාපිත ආයතන** අයවැය සකස් කිරීමේ දී, මුදල් වෙන් කිරීමේ දී හා අයවැය යෝජනා ක්‍රියාවට නැංවීමේ දී,

ස්ත්‍රී පුරුෂ සමාජ භාවය, ජනවාර්ගික සහ අනෙකුත් සංස්කෘතික විවිධත්වයන් හා වයස් කාණ්ඩ වැනි ක්ෂේත්‍ර සැලකිල්ලට ගත යුතු බව අපි විශ්වාස කරනවා. අමාත්‍යාංශ විසින් ආවේක්ෂණ යාන්ත්‍රණයක් ක්‍රියාත්මක කිරීමේදීද එම සාධක සැලකිල්ලට ගත යුතු බව යෝජනා කරනවා

5.4.23 ජනගහන පුරෝකථන අනුව, ඉහළ යන ජ්‍යෙෂ්ඨ පුරවැසි ප්‍රජාව රැකගැනීම සඳහාම අනන්‍ය වූ **සමාජ ආරක්ෂණ වැඩපිළිවෙළක** අවශ්‍යතාව පවතිනවා. ඒ සඳහා දැනට විශ්‍රාම වැටුප් නොලබන ජ්‍යෙෂ්ඨ පුරවැසියන් සඳහා **දායක විශ්‍රාම වැටුප් ක්‍රමයක්** ඇති කිරීමට යෝජනා කරනවා.

5.4.24 ශ්‍රී ලංකාව තුළ **විශේෂ අවශ්‍යතා සහිත පුද්ගලයින්** සැලකිය යුතු ප්‍රමාණයක් සිටිනවා. ඔවුන් ද සමාජයේ සමාන අවස්ථා, සමාන වරප්‍රසාද, සමාන වගකීම් හිමි පිරිසක් විය යුතුයි. ඒ නිසා, ශ්‍රී ලංකා ආණ්ඩුක්‍රම ව්‍යවස්ථාවේ සියලු පුරවැසියන්ට සමානව සැලකීම පිළිබඳව වන (12) වැනි වගන්තිය අනුගමනය කරමින්, **විශේෂ අවශ්‍යතා සහිත පුද්ගලයින්ගේ අයිතිවාසිකම් පනතක්** හඳුන්වාදීමට යෝජනා කරනවා. නවද, ඔවුන්ට ව්‍යවසායකත්ව හා කුසලතා සංවර්ධනය සඳහා වැඩසටහනක් සකස් කිරීමට යෝජනා කරනවා.

5.4.25 **ළමා සහ මානසික සෞඛ්‍ය** සංවර්ධනය සඳහා දැනට පවතින මූලික ගැටළු හඳුනාගෙන, එම ගැටළු විසඳාගැනීම සඳහා සාමූහික ක්‍රියාමාර්ග ඇතුළත් වැඩපිළිවෙළක් හඳුන්වාදීමට යෝජනා කරනවා.

5.4.26 සේවා ආර්ථිකයේ අවස්ථාවන් උපරිම ඵලදායිතාවයකින් භාවිතයට ගනිමින් **නිෂ්පාදන ආර්ථිකයක්** වෙත වැඩි බරක් තැබීම කෙරෙහි ශ්‍රී ලංකාව වහාම ගමන් කළ යුතු වෙනවා. මෙරට උගත් තරුණ පරම්පරාව රැකියා සොයා යන මානසිකත්වයෙන් මුදවාගෙන ව්‍යවසායකයින් හා රැකියා සපයන්නන් බවට පත් වීමේ ප්‍රවණතාවයක් අප විසින් නිර්මාණය කළ යුතුයි. ඒ අනුව, නව ව්‍යවසාය ඇරඹුම්වලට (Startups) උත්තේජනය සැපයීම අරමුණු කරගෙන වසර 2022 වසර සඳහා ව්‍යාපාර ලියාපදිංචි ගාස්තු අය නොකිරීමට යෝජනා කරනවා.

5.4.27 ව්‍යාපාර ලියාපදිංචියේ දී, ආයෝජන මණ්ඩලය හා විනිමය කළමනාකරණ දෙපාර්තමේන්තුව සහ අපනයන සංවර්ධන මණ්ඩලය වැනි ආයතන දැනට අනුගමනය කරන සංකීර්ණ ක්‍රමවේදයන් සරල කිරීමටත්, ඒ සඳහා විවිධ ආයතනවලින් අය කෙරෙන ගාස්තු ඒකාබද්ධ කිරීමටත්, මුදල් පනතට නව සංශෝධන එක් කළ යුතු යැයි යෝජනා කරනවා.

5.4.28 නිෂ්පාදන ආර්ථිකය ප්‍රවර්ධනය සඳහා පලතුරු, එළවළු, මත්ස්‍ය නිෂ්පාදන, දියර කිරි නිෂ්පාදන හා වාණිජ බෝග වගාවන්වල ගැටළු, අවශ්‍යතා හා උග්‍රතා සමාලෝචනය කර, දේශීය සහ විදේශීය වෙළඳපළ ඉලක්ක නිෂ්පාදනය පුළුල් කිරීමට කටයුතු කළ යුතු යැයි යෝජනා කරනවා.

5.4.29 මල් හා පත්‍ර වගා ක්ෂේත්‍රය තුළ පවතින අඩුපාඩු හඳුනාගනිමින්, වගාකරුවන්ට අවශ්‍ය දැනුම ලබාදීමටත්, මල්වගා කරුවන් දිරිමත් කිරීමටත්, අපනයන වෙළඳපොළ ඉලක්ක කරගත් නිෂ්පාදන ප්‍රවර්ධනය සඳහාත් නව වැඩපිලිවෙළක් යෝජනා කරනවා. මෙම කාර්යයේ මූලිකත්වය සංචාරක අමාත්‍යාංශය යටතේ පවතින ජාතික උද්භිත උද්‍යාන දෙපාර්තමේන්තුවට පැවරිය යුතු යැයි යෝජනා කරනවා.

5.4.30 දැනට රජය, ඖෂධ නිෂ්පාදනය සඳහා ගෙන ඇති ක්‍රියාමාර්ග නවදුරටත් ප්‍රවර්ධනය කර, අන්තර්ජාතික පිලිගැනීමක් සහිත සමාගම් සමඟ එකතු වී, ජාත්‍යන්තර වෙළඳපොළ ඉලක්ක කරගත්, ඉහළම ප්‍රමිතියෙන් යුත් ඖෂධ වර්ග, ශ්‍රී ලංකාව තුළ නිෂ්පාදනය කිරීම සඳහා පෞද්ගලික අංශයට අවශ්‍ය පහසුකම් ලබා දී, ඔවුන් දිරිමත් කිරීමට යෝජනා කරනවා. ඖෂධ මිල ස්ථාවරව පවත්වාගෙන යාම සඳහා සුදුසු මිල යාන්ත්‍රණයක් ඉදිරිපත් කිරීම සඳහා දැනටමත් පත් කර ඇති සියලු පාර්ශවයන්ගෙන් සමන්විත කමිටුවේ යෝජනා කඩිනමින් ක්‍රියාත්මක කිරීමටත් යෝජනා කරනවා.

5.4.31 අපනයන හා දේශීය අවශ්‍යතා අරමුණු කරගත් ව්‍යාපෘතියක් ලෙස ඇගයීමේ කාර්යාලය සඳහා අවශ්‍ය අමුද්‍රව්‍ය නිෂ්පාදනය සහ එම නිෂ්පාදන ප්‍රවර්ධනය තුළින් ජාත්‍යන්තර වෙළඳපොළේ නව ව්‍යාපාර අවකාශයක් විවෘත කරගැනීමට යෝජනා කරනවා. එලෙසම, දේශීය අත්යන්තර රෙදිපිලි නිෂ්පාදන සහ බනික් නිෂ්පාදන කාර්යාලය ප්‍රවර්ධනය කර, වසර 2025 වනවිට එක්සත් ජනපද ඩොලර්

බිලියන එකක වාර්ෂික ආදායමක් මෙමගින් ලබාගැනීමට අවශ්‍ය කඩිනම් වැඩපිලිවෙලක් ක්‍රියාත්මක කිරීමට යෝජනා කරනවා.

5.4.32 මැණික් සහ ස්වභාවික බණිප් සම්පත්වලට ලෝක වෙළඳපොළේ ඇති අපගේ පංගුකාරීත්වය වර්ධනය කිරීම සඳහා දැනට ගෙන ඇති ක්‍රියාමාර්ග තවදුරටත් නිම කිරීමට යෝජනා කරනවා. එමෙන් ම මැණික් ආශ්‍රිතව අප දැනට උපයන ආදායම් ඉහළ නැංවීමේ හැකියාව සැලකිල්ලට ගනිමින් ශ්‍රී ලංකාව මැණික් මිල දී ගත හැකි ප්‍රධානතම මධ්‍යස්ථානයක් බවට පත් කිරීමට යෝජනා කරනවා.

5.4.33 ලෝකයේ රබර් නිෂ්පාදනය සම්බන්ධව වඩාත් ඉහළින් සැලකෙන සන්නාමයක් සහිත රටක් ලෙස අපේ රට හඳුනාගනු ලබන අතර, රබර් ආශ්‍රිත නිෂ්පාදන ආනයනය සීමා කිරීමටත්, දේශීයව රබර් අමුද්‍රව්‍යයක් ලෙස අපනයනය කිරීම වෙනුවට රබර් ආශ්‍රිත නිමැවුම් නිෂ්පාදනය සඳහා වන ආයෝජන දිරිගැන්වීමට යෝජනා කරනවා.

5.4.34 විදුලි හා ඉලෙක්ට්‍රොනික උපකරණ නිෂ්පාදනයේ දී අවශ්‍ය අමුද්‍රව්‍ය මිලදී ගැනීමට ඇති බාධා ඉවත් කර, ජාත්‍යන්තර වෙළඳපොළ ඉලක්ක ජයගැනීම සඳහා පෞද්ගලික අංශයේ ආයෝජන දිරිගැන්වීමට කටයුතු කරනවා. පුනර්ජනනීය බලශක්තිය ප්‍රවර්ධනය කර, කාබන් විමෝචන ඉන්ධන දහනය හා විදේශ විනිමය පිටතට ගලායාම අඩුකර, පුනර්ජනනීය බලශක්ති නිෂ්පාදනයට අවශ්‍ය උපාංග සහ මෙවලම් දේශීයව නිෂ්පාදනය කිරීමට යෝජනා කරනවා.

5.4.35 සුවතා සංචාරක (Wellness Tourism) කේන්ද්‍රයක් ලෙස, ශ්‍රී ලංකාව සංවර්ධනය කිරීම සඳහා අවශ්‍ය පසුබිම් කඩිනමින් නිර්මාණය කරමින්, රූපියල් බිලියන 4300 ක් වන ගෝලීය සුවතා සංචාරක කර්මාන්තයට අපේ රටත් එක් කිරීමට අවශ්‍ය කටයුතු සිදු කරනවා. ඒ වාගේම සංචාරක කර්මාන්තයේ ප්‍රතිලාභ පොදු ජනතාවට ළඟා කරගැනීම සඳහා ප්‍රදර්ශන, සම්මේලන වැනි ඉසව් මූලික කරගත් සංචාරක කටයුතු (Event Tourism), ගමනාන්ත මුල්කරගත් සංචාරක කටයුතු (Destination Tourism) සහ සංචාරකයින්ට ගෘහාශ්‍රිත නවාතැන් සැපයීම (Home Stay) වැනි සංචාරක මාදිලි ප්‍රවර්ධනයට අවශ්‍ය කටයුතු සම්පාදනය කළ යුතු යැයි යෝජනා කරනවා.

5.4.36 ආයුර්වේද වෛද්‍ය ප්‍රතිකාර මධ්‍යස්ථාන අලුතින් ඇති කිරීම සඳහාත්, පාරම්පරික හෙළ වෙදකම සහ ස්වභාවික ප්‍රතිකාර ක්‍රම ප්‍රවර්ධනය කිරීම සඳහා නව වැඩපිලිවෙලක් සකස් කළ යුතු යැයි යෝජනා කරනවා.

5.4.37 තිරසාර සංවර්ධන ප්‍රතිපත්ති ඔස්සේ මහජනතාවගේ සෞඛ්‍ය හා පෝෂණය වැඩිදියුණු කිරීම අරමුණු කරගෙන, කාබනික පොහොර නිෂ්පාදන ධාරිතාව වැඩි

කිරීමටත්, අවශ්‍ය තාක්ෂණික ඥාණය ලබාදී, ඉලක්කගත වගාවන්/බෝග වෙනුවෙන් විශේෂිත පොහොර මාදිලි සකස් කිරීමට අවශ්‍ය කරන ව්‍යාපෘති ග්‍රාම නිලධාරී වසම් මට්ටමින් ක්‍රියාත්මක කිරීමට යෝජනා කරනවා.

5.4.38 පර්යේෂණාත්මක අදියරගත ක්‍රමානුකූල වැඩපිලිවෙළක් තුළින් කෘෂිකාර්මික නිෂ්පාදන විවිධාංගීකරණය හා අගය එකතු කළ කෘෂිකාර්මික නිෂ්පාදන ප්‍රවර්ධනය හරහා විදේශ විනිමය උත්පාදන වැඩපිලිවෙළක් ක්‍රියාත්මක කිරීමට යෝජනා කරනවා.

5.4.39 කෘෂිකාර්මික හා වැවිලි ක්ෂේත්‍රයේ වගා කර ඇති ඉඩම් ප්‍රමාණය වැඩි කරමින්, කාන්තාවන්ට හා තරුණයින්ට විශේෂිත පදනමක් මත වගා නොකළ ඉඩම් ලබාදී නව කෘෂි ව්‍යවසායකයින් බිහි කිරීමට අවශ්‍ය උසස් තාක්ෂණික කෘෂි උද්‍යාන (Agro Park) ඇති කිරීමට යෝජනා කරනවා.

5.4.40 රජයේ ඉඩම්, වැවිලි සමාගම් සතු ඉඩම් හා පුද්ගලික ඉඩම් පරිහරණය සඳහාත්, ගොඩනැගිලි හා අනෙකුත් වත්කම් උපරිම ලෙසින් ප්‍රයෝජනයට යොදා ගැනීම සඳහාත්, නව නීතිරීති හඳුන්වාදීමට යෝජනා කරනවා.

5.4.41 අපේ රජය කවදත් ගොවියා ආරක්ෂා කිරීම සඳහා කැපවී සිටිනවා. එහෙත් ඒ සඳහා පැහැදිලි නීතියක් මේ වන තෙක් සකස් වී නැහැ. ගොවි වරප්‍රසාද ආරක්ෂා වන, කෘෂිකාර්මික නිෂ්පාදනවලට සාධාරණ මිලක් ලැබෙන, කෘෂිකාර්මික අංශයේ ඵලදායීතාවය ඉහළ නංවන, කෘෂිකාර්මික අවධානම් කළමනාකරණය කරමින්, කෘෂිකාර්මික සුරක්ෂිතතාවය තහවුරු වන ජාතික වැඩපිලිවෙළක් තිබිය යුතුයි.

එහිදී පස හා ජල සම්පත් සංරක්ෂණය මෙන්ම වනජීවී හානි කළමනාකරණය ගැන අවධානය යොමු කර, ආහාර සුරක්ෂිතතාවය තහවුරු කළ යුතුයි. ජාන ඉංජිනේරුමය කෘෂි නිෂ්පාදනවලින් ඵලදායීතාවය ඉහළ නැංවීමට මෙන්ම, ඒවායින් සිදුවිය හැකි හානි වැළැක්වීමට ද ක්‍රමෝපායන් සකස් කළ යුතුයි.

එම නිසා, අපේ ගොවීන්ගේ සාම්ප්‍රදායික දැනුම ආරක්ෂා කරන, ඔවුන්ගේ ඉඩම් අයිතිය හා ජලය බෙදාහැරීමේ අයිතිය සුරක්ෂිත කරන, කෘෂි කර්මාන්තය සම්බන්ධව තීරණ ගැනීමේ ක්‍රියාවලියට ගොවියාගේ සහභාගීත්වය තහවුරු කරන, හරිත කෘෂිකාර්මික සංවර්ධන පනතක් (Green Agricultural Development Act) සම්පාදනය කිරීමට මම යෝජනා කරනවා.

5.4.42 ශ්‍රී ලංකාව පිහිටා ඇත්තේ ආසියාවේ හරි මැදයි. ඒමෙන්ම නැගෙනහිර ආසියාව හා බටහිර ආසියාව යා කරන නැව් මාර්ගය ශ්‍රී ලංකාව ආසන්නයේ පිහිටා

නිබන්ධන. මෙම පිහිටීම අපේ අනාගතය ගෝලීය ආර්ථික මෙහෙයුම ශක්තිමත් කරනවා. වසර 2010 දී “මහින්ද වින්තන ඉදිරි දැක්ම” ප්‍රතිපත්ති ප්‍රකාශනයෙන්, මෙම පංච බල කේන්ද්‍ර මුල් වරට හඳුනාගන්නා.

එම නිසා ශ්‍රී ලංකාව ආසියාවේ පංචබල කේන්ද්‍රය බවට පත්කළ යුතු යැයි යෝජනා කරනවා.

නාවික කේන්ද්‍රය

5.4.42.1 බටහිර ආසියාව සහ නැගෙනහිර ආසියාව යා කරන නැව් මාර්ගයේ ගමන් කරන නැව්වලට ඉන්ධන, ආහාර සහ අනෙකුත් සැපයුම් ලබාදීම පමණක් නොව, නාවිකයින් හුවමාරු වන ස්ථානයක් ලෙසද ශ්‍රී ලංකාව සංවර්ධනය කළ හැකි වෙනවා. ඊට නැව් අළුත්වැඩියාවද ඇතුළත් වෙනවා.

දැනටමත්, දකුණු ආසියාවේ ආනයන අපනයන අතරතුර වෙළඳාම හෙවත් අන්තරාල වෙළඳාම (Entrepot Trading) සඳහා වූ නාවික කේන්ද්‍රය බවට කොළඹ වරාය පත්වී තිබෙනවා. කොළඹ වරායේ නැගෙනහිර ජැටිය සහ බටහිර ජැටිය ඉදිකිරීම නිමකළ පසු එකී වෙළඳාම තවත් පුළුල් වනු ඇති. ඒ අනුව, කොළඹ වරාය අන්තරාල වරායක් ලෙසද, ත්‍රිකුණාමලය වරාය කර්මාන්ත වරායක් ලෙසද, ගාලු වරාය සංචාරක වරායක් ලෙසද, හම්බන්තොට වරාය සේවා වරායක් ලෙසද සංවර්ධනය කිරීමට බලාපොරොත්තු වෙනවා.

ශ්‍රී ලංකාවේ උපායික පිහිටීම (Strategic Position in the World) හා දැනටමත් සංවර්ධිත වරායන්වල යටිතල පහසුකම් සැලකිල්ලට ගැනීමේදී ශ්‍රී ලංකාව අන්ත ජාතික නිදහස් වරාය (International Free Port) ලෙස ස්ථාපනය කිරීමේ සියළු අවස්ථා තිබෙනවා. ඒ අනුව නව මුදල් පහතක් යටතේ නිදහස් වරායන් ඇති කිරීම සඳහා අවශ්‍ය නීතිමය ප්‍රතිපාදන හඳුන්වා දීමට යෝජනා කරනවා. නොකා ලියාපදිංචි සම්බන්ධව දැනට පවතින දැනට පවතින දැඩි නීතිරීති ලිහිල් කරනවා.

ගුවන් කේන්ද්‍රය

5.4.42.2 ඩුබායි සහ සිංගප්පූරුව ආසියාවේ ගුවන් කේන්ද්‍රය ලෙස පැවතියද, ඒවායේ පිහිටීම හේතුවෙන් සමහර ගමනාන්ත සඳහා වෙහෙසකාරී දිගු ගුවන් ගමන්හි යෙදීමට සිදුවෙනවා. නමුත්, ආසියාවේ හරි මැද පිහිටා ඇති ශ්‍රී ලංකාව ගුවන් කේන්ද්‍රයක් බවට පත් වුණොත් මෙම ගමන් වඩාත් පහසු වනු ඇති. එමෙන්ම ලෝකයේ දෙවෙනියට වැඩිම ජනගහනයක් සිටින ඉන්දියාවේ ගුවන් කේන්ද්‍රය ලෙස පහසුවෙන්ම ලංකාවට පත්විය හැකියි. විශේෂයෙන්ම ඉන්දියානුවන් කෝටි ගණනක්

පීචන් වන අප්‍රිකාවට සංචාරය කිරීමේදී ඉන්දියාවට ඇති කෙටිම මාර්ගය ඇත්තේ ලංකාව හරහායි.

කොළඹ ගුවන් තොටුපොළේ නව ධාවන පටියක් ඉදිකිරීමද, නවීන ඉන්ධන සේවා යටිතල පහසුකම් වැඩිදියුණු කිරීම ද මේ දිනවල සිදුවෙනවා. භාණ්ඩ ප්‍රවාහනයට මෙන්ම සංචාරකයින්ට ද වඩාත් ආකර්ෂණීය ගුවන් තොටුපොළ ලෙස මත්තල දියුණු කරන අතර, ගුවන් තොටුපොළවල් ආශ්‍රිතව රෝහල් සහ හෝටල් ඉදිකිරීමට ද අපේක්ෂා කරනවා.

බලශක්ති කේන්ද්‍රය

5.4.42.3 ලෝකයේ නැව් තෙල් වෙළඳාමෙන් 25% ක් උදෙසා දායක වන්නේ නම රට තුළ තෙල් බිංදුවක්වත් නිෂ්පාදනය නොකරන සිංගප්පූරුවයි. සිංගප්පූරුව බොරතෙල් ආනයනය කර, පෙට්‍රල්, ඩීසල්, නැව් තෙල් හා ගුවන්යානා තෙල් වැනි ඉන්ධන වර්ග මෙන්ම, තාර, ප්ලාස්ටික්, නයිලෝන් වැනි විවිධ අතුරු නිෂ්පාදන ගණනාවක් නිෂ්පාදනය කර අපනයනය කරනවා.

පිහිටීමේ වාසිය උකහාගෙන බොරතෙල් ආනයන කර බහිෂ්කරන නිෂ්පාදන අපනයනය කරමින් ආසියාවේ බලශක්ති කේන්ද්‍රය වීමට අපටත් පුළුවන්. දැනට භාවිතා නොකරන තෙල් බැරල් මිලියන 8 ක් ගබඩා කළ හැකි දැවැන්ත තෙල් ටැංකි සංකීර්ණයක් ත්‍රිකුණාමලයේ පැවතීම මෙහිලා අතිශයින්ම වැදගත්.

අපනයනය අරමුණු කර ගනිමින් ත්‍රිකුණාමලය සහ හම්බන්තොට තෙල් පිරිපහදු දෙකක් ඉදිකිරීමට සැලසුම් කර තිබෙනවා. එමෙන් ම, ශ්‍රී ලංකාවේ සුළං, මුහුදු රළ සහ හිරු එළිය වැනි පුනර්ජනනීය ප්‍රභවයන්ගෙන් විදුලිය නිපදවීමේ හැකියාව, ශ්‍රී ලංකාවේ බලශක්ති අවශ්‍යතාවය මෙන් කිහිප ගුණයකි. ඒබැවින්, අතිරික්ත පුනර්ජනනීය බලශක්තියෙන් හරිත හයිඩ්‍රජන් නිපදවා අපනයනය කිරීමට ද මහඟු අවස්ථාවක් ලංකාවට උදාවෙලා තියෙනවා.

වාණිජ කේන්ද්‍රය

5.4.42.4 ලෝකයේ විශාලතම වෙළඳපොළවල් බවට පරිවර්තනය වෙමින් තිබෙන චීනය සහ ඉන්දියාව යන රටවල් දෙකටම සිය භාණ්ඩ වෙළඳාම සඳහා වඩාත් සුදුසු වෙළඳපොළ ලෙස ලංකාව සංවර්ධන කිරීමට අපේක්ෂා කරනවා. භාණ්ඩ වෙළඳපොළට අමතරව බැංකු සේවා, බේරුම්කරණය වැනි නීති සේවා, කොටස් වෙළඳපොළ සහ මූල්‍ය වෙළඳපොළ ද සමගාමීව සංවර්ධනය කිරීමට අපේක්ෂා කරනවා.

දැනුම් කේන්ද්‍රය

5.4.42.5 මීට සහග්‍ර දෙකකට පෙර ආසියාවේ දැනුම් කේන්ද්‍රය බවට පත්වී තිබුණේ අනුරාධපුර මහා විහාරයයි. ආසියාවේ මෙන් ම, යුරෝපයේ ද දැනුම් පිපාසයෙන් පෙළුණු සංචාරකයින්ගේ අවසාන නවාතැන වූයේ ලංකාවයි. විදේශීය සිසුන්, ඇදුරන් සහ පර්යේෂකයින් ආකර්ෂණය වන අයුරින් විශ්ව විද්‍යාලවල ප්‍රමිතිය සහ යටිතල පහසුකම් සංවර්ධනය කිරීමට බලාපොරොත්තු වෙනවා. විශේෂයෙන්ම, බුදු දහම, දේශීය වෙදකම, භාවනාව සහ පරිසර හිතකාමී ජීවන රටාව පිළිබඳ දැනුම ලෝකයට නිලිණ කිරීමෙහිලා ලංකාවට සුවිශේෂී අවස්ථාවක් උදාවී තිබෙනවා.

5.4.42.6 තොරතුරු තාක්ෂණික දැනුම හා කෘත්‍රීම බුද්ධිය ඇසුරින් නිපදවන නව මෘදුකාංග, ඒවායේ සංවර්ධනයන් හා නව තොරතුරු තාක්ෂණික නිපැයුම්වලින් නිදහස් තරුණ ව්‍යවසායකයින් (Freelance Young Enterprenurs) උපයන විදේශ විනිමය, රට තුළට ගලා ඒමට බාධා වන අනුපනත් හා නීති රෙගුලාසි සංශෝධනය කිරීමට යෝජනා කරනවා.

රාජ්‍ය හා පෞද්ගලික ආයතන නම ව්‍යාපාර නිෂ්පාදන හා සේවා වැඩිදියුණු කිරීම සඳහා නව තාක්ෂණයට අනුගත වීමේ අවශ්‍යතාවයක් පවතිනවා. ඒ නිසා ඩිජිටල්කරණය නවදුරටත් තේරීමක් නොව නොවැළැක්විය හැකි අංගයක් බවට පත්විය යුතු බව යෝජනා කරනවා.

ආයතනවල ඉහළ කාර්යක්ෂමතාවය, ක්‍රමවත් මෙහෙයුම්, පිරිවැය කළමනාකරණය වැනි අභ්‍යන්තර කළමනාකරණ පද්ධතිය ශක්තිමත් කිරීම සඳහා බ්ලොක්චේන් (Block Chain) තාක්ෂණය වැනි ක්‍රමවේදයන් භාවිතා කළ යුතු බවට යෝජනා කරනවා.

සාම්ප්‍රදායික බැංකු තරගකාරීව තාක්ෂණයේ වේගය සමඟ ඉදිරියට යා යුතුයි. සීඝ්‍රයෙන් පරිණාමය වන වෙළඳපොළ තුළ නව්‍යකරණය අත්‍යවශ්‍යයි. මේ නිසා බැංකු ඩිජිටල්කරණය මඟින් ජංගම බැංකුකරණය කරා යොමුවී, ඩිජිටල් බැංකු ශාඛා විවෘත කිරීම දිරිමත් කළ යුතු බව යෝජනා කරනවා. ඒ සඳහා අවශ්‍ය නීති රෙගුලාසි, ප්‍රාග්ධන අවශ්‍යතා, බලපත්‍ර නිකුත් කිරීම යනාදී කරුණු ඇතුළත් නියාමන රාමුවක් සහිත සැලසුමක් ශ්‍රී ලංකා මහ බැංකුව විසින් සකස් කළ යුතු යැයි යෝජනා කරනවා.

තාක්ෂණික ව්‍යවසාය ආර්ථිකයක් ආරම්භ කිරීම සඳහා 2021 අයවැය මඟින් හඳුන්වා දුන් තාක්ෂණ උද්‍යාන (Techno Prak) වැඩපිළිවෙළ යටතේ කුරුණෑගල (රත්ගල්ල) හා ගාල්ල (අක්මීමන) දැනට ඉදිවන උද්‍යාන දෙකට අමතරව, හබරණ,

නුවරඑළිය (මහගස්තොට) හා මහනුවර (දිගහ) තාක්ෂණ උද්‍යාන 2023 වර්ෂයේ දී ආරම්භ කළ යුතු යැයි යෝජනා කරනවා.

5.4.43 ශ්‍රී ලංකාවට සෘජු විදේශ ආයෝජන ආකර්ෂණය කරගැනීම සඳහා පවතින ක්‍රියාපටිපාටි පිළිබඳව ගැඹුරු විශ්ලේෂණයක් හා විපරමක් සිදුකිරීමට යෝජනා කරනවා. එමෙන් ම, විදේශ ආයෝජන ආකර්ෂණය කරගැනීම පහසු කිරීම සඳහා දැනට පනවා ඇති කොන්දේසිවල ලිහිල් කිරීමක් සිදුකළ යුතු දැයි, කඩිනමින් සොයා බලා, සුදුසු ක්‍රමවේද හඳුනාගෙන ඒ සඳහා වූ වැඩපිලිවෙළක් සකස් කිරීමට යෝජනා කරනවා.

5.4.44 ශ්‍රී ලංකා මහ බැංකුව විසින් අපනයනය සඳහා පනවා ඇති විදේශ විනිමය පැවරුම් කොන්දේසි සරල කිරීමත්, විදේශ ජංගම ගිණුම් ගනුදෙනු සඳහා අවශ්‍ය ආරක්ෂණය සැලසීමටත්, විදේශ හා දේශීය අපනයනකරුවන්ගේ ආරක්ෂාව තහවුරු කිරීමටත් අවශ්‍ය විශේෂ මුදල් නීති කෙටුම්පතක් ඉදිරිපත් කිරීමට යෝජනා කරනවා.

5.4.45 අධ්‍යාපන හා සෞඛ්‍ය පහසුකම්වල දිස්ත්‍රික් අසමානතාවයන් අවම කිරීමට අප රජය උනන්දු වුණා. මේ සඳහා පුද්ගලික අංශය ද සැමවිටම දායකත්වය ලබාදුන්නා. එය තවදුරටත් පුළුල් කිරීමේ අදහසින් සෑම දිස්ත්‍රික්කයකටම නවීන පන්තියේ ජාත්‍යන්තර පාසලක් හා රෝහලක් ඇති කිරීමට ආයෝජකයන් දිරිගැන්වීමට අවශ්‍ය ඉඩම් හා බදු සහන ලබාදීමට යෝජනා කරනවා.

5.4.46 දුම්රිය දෙපාර්තමේන්තුවට අයත්, එහෙත් ඵලදායී ලෙස ප්‍රයෝජනයට නොගන්නා ඉඩම්, සාප්පු සංකීර්ණ, මූල්‍ය සේවා, හෝටල්, කාර්යාල පහසුකම්, සිනමා ශාලා, විනෝද මධ්‍යස්ථාන, තට්ටු නිවාස යනාදියෙන් සමන්විත මිශ්‍ර සංවර්ධන ව්‍යාපෘති ක්‍රියාත්මක කිරීම සඳහා රාජ්‍ය සහ පෞද්ගලික සහයෝගී ආයෝජන හෝ දේශීය හා විදේශීය සෘජු ආයෝජන ලබාගැනීමට යෝජනා කරනවා.

5.4.47 රජයේ විවිධ යටිතල පහසුකම් සඳහා ක්‍රියාත්මක වන ව්‍යාපෘති, වැඩබිම් කළමනාකරණය (Work Zone Management) මෙන්ම, එම ස්ථානවල ප්‍රජා හා සේවක ආරක්ෂාවටත්, පරිසර සංවේදීතාවන් පිළිබඳ ඉදිකිරීම්කරුවන්ගේ කැපවීම නිරන්තරයෙන් පවත්වා ගැනීමටත්, එම ව්‍යාපෘති කඩිනමින් හා ඵලදායී ලෙස ක්‍රියාත්මක කිරීම සහතික කිරීම සඳහාත්, සියලු ව්‍යාපෘති අධීක්ෂණය විමධ්‍යගත කිරීමට යෝජනා කරනවා.

5.4.48 රජයේ ප්‍රසම්පාදන ක්‍රියාවලිය රාජ්‍ය ආයෝජන කටයුතු සඳහා වඩා ඵලදායී කාර්යක්ෂම හා විනිවිද භාවය ආරක්ෂා වන පරිදි ලෝක බැංකු, ආසියානු

සංවර්ධන බැංකුව වැනි ආයතන වල ප්‍රමිතීන්ට අනුකූල හා වඩාත් විමධ්‍යගතවූ විද්‍යුත් ප්‍රසම්පාදන පහසුකම් ද ඇතුළත්ව නවීකරණය කරනු ලැබේ. මේ අතර ආයෝජනය සඳහා විවිධ නීතිමය බාධාවන් ඉවත් කිරීම සඳහා ස්ථාවර ආයෝජන කමිටුවක් ක්‍රියාත්මක කරනු ලැබේ.

5.4.49 විදේශ සේවා නියුක්තිකයන්ගෙන් ලැබෙන විදේශ විනිමය ඉහළ නැංවීමේ දී රැකියා සඳහා විදේශගත වීමට අවශ්‍ය දැනුම, පුහුණුව සහ අනෙකුත් අවශ්‍යතා ලබා දීමට, දැනට පවතින රජයේ පහසුකම් වැඩිදියුණු කරන අතර, විදේශ රටවල තානාපතිවරුන් සමඟ සාකච්ඡා කර, ඒ සඳහා පවතින අවස්ථා වැඩි කිරීමට යෝජනා කරනවා.

5.4.50 නිරසාර සංවර්ධන පරමාර්ථ ළඟා කරගැනීම සඳහා දැනට ක්‍රියාත්මක හරිත වැඩසටහන් හා ව්‍යාපෘති මුල් කරගෙන, හරිත බැඳුම්කර මූල්‍යකරණ (Green Bond Financing) පහසුකම් ලබාගැනීම සඳහා ඊට රැඳී සිටින විදේශ පාර්ශවකරුවන් සමඟ සාකච්ඡා කිරීමටත්, එම ව්‍යාපෘති තුළින් දේශගුණික විපර්යාසවලට ප්‍රතිචාර දැක්වීමටත් යෝජනා කරනවා. රාජ්‍ය බැංකු මෙන්ම, පෞද්ගලික බැංකු සඳහා ද මෙම මූල්‍යකරණ පහසුකම් දියුණු කිරීමට අවශ්‍ය දිරිගැන්වීම් ලබාදීමට යෝජනා කරනවා.

5.4.51 ගෝලීය දේශගුණික විපර්යාසයන් සමඟ ස්වභාවික ආපදා බහුල වීම හේතුවෙන් නායයෑම් වැනි හදිසි ආපදා විශාල වශයෙන් සිදුවන බව නිරීක්ෂණය වී තිබෙනවා. එම නිසා පෞද්ගලික නිවාස, කර්මාන්තශාලා, පොදු පහසුකම් සහ සියලු ඉදිකිරීම් සඳහා වන නිර්දේශයන් අදාළ ආයතන වෙතින් ලබාගැනීම අනිවාර්ය කිරීමට යෝජනා කරනවා.

5.4.52 1935 අංක 14 දරන වෘත්තීය සමිති ආඥා පනතේ, 1970 අංක 24 දරන සංශෝධිත පනත අනුව රජයේ නිලධාරියෙකුට ඔහු අයත් සේවයට අදාළ වෘත්තීය සංගමයක සාමාජිකත්වය ලබා තිබිය දී, වෙනත් රජයේ වෘත්තීය සංගමයක සාමාජිකත්වය ලබාගැනීම සීමාකර තිබෙනවා. නවද, එකිනෙකට වෙනස් සේවාවන්හි වෘත්තීය සමිති අනුබද්ධවීම්, සංයුක්තවීම්, කිහිපයක් එකට එකතුවී මධ්‍යගතවීම් සීමාකර තිබෙනවා. ඉහත සඳහන් ආකාරයේ සීමා කිරීම් වෘත්තීය සමිති පනතට එක් කරන සංශෝධනයක් මගින් ඉවත් කිරීමට යෝජනා කරනවා.

6.0 - ජාතික ආර්ථික සංවර්ධනය

ගරු කටානයකතුමනි,

6.1 රජය විසින් දරන සෑම වියදමක් ම මා දැකීමේ මහජනයා උදෙසා කරන ආයෝජනයක් ලෙසයි. එම ආයෝජන තුළින් මහජන අවශ්‍යතාවයන් ඉටුවෙනවා, වත්කම් ජනනය වෙනවා. එම වත්කම්, ස්ථාවර සම්පත් ලෙස රටේ මහජනතාවට හිමිවන දීර්ඝකාලීන ප්‍රතිලාභ විය හැකියි. එසේත් නැත්නම් නැවතත් මුදල් බවට පරිවර්තනය වන කෙටිකාලීන ප්‍රතිලාභ විය හැකියි. එය ආණ්ඩුවේ මූල්‍ය කළමනාකරණ වැඩසටහනේ හරය ලෙස අප හඳුන්වනවා.

ගරු කටානයකතුමනි,

6.2 ඒ අනුව, එළඹෙන 2022 මුදල් වර්ෂය සඳහා රජයේ මූල්‍ය කළමනාකරණ වැඩසටහනේ වියදම් යෝජනාවලිය හෙවත් ආයෝජන සැලැස්ම මම මෙතැන් සිට ඉදිරිපත් කිරීමට සූදානම්.

ගරු කටානයකතුමනි,

6.3 අපි 2021 ඔක්තෝබර් 07 දින රජයේ වියදම් පිළිබඳ විසර්ජන පනත, මෙම ගරු සභාවට ඉදිරිපත් කරනු ලැබුවා. රජය ඉදිරි වර්ෂය තුළ දී ජාතික අයවැයේ වියදම් දැරීමට අපේක්ෂිත ප්‍රධාන වැය ශීර්ෂයන් එහි සඳහන් කර තිබෙනවා. මෙය සම්ප්‍රදායක්. අපි එය ආරක්ෂා කරගත යුතුයි. අපි ඒ සම්ප්‍රදාය තුළ සිටීමත්, නවදුරටත් ඒ වැය ශීර්ෂයන් ශක්තිමත් කිරීමට බලාපොරොත්තු වෙනවා. මෙම වියදම් යෝජනාවලිය තුළ නැත්නම්, ආයෝජන සැලැස්ම තුළ ප්‍රධාන ක්ෂේත්‍ර 10 ක් ඔස්සේ රටේ ආර්ථික සංවර්ධනය පෙළඟැස්වීමට අපේක්ෂා කරනවා.

6.4 - නිෂ්පාදන ආර්ථිකය හා ජීවනෝපාය සංවර්ධනය

ගරු කටානයකතුමනි,

වසර 1960 දී ශ්‍රී ලංකාවේ ආර්ථිකය, සිංගප්පූරුව හා මැලේසියාවට වඩා ඉහළින් තිබුණා. 1961 දී, සිංගප්පූරුවේ ආර්ථිකය, එක්සත් ජනපද ඩොලර් බිලියන 0.76 ක්. එවකට ශ්‍රී ලංකාවේ ආර්ථිකය එක්සත් ජනපද ඩොලර් බිලියන 1.44 ක්.

ගරු කටානයකතුමනි,

එහෙත් වසර 2020 දී, සිංගප්පූරුවේ දළ දේශීය නිෂ්පාදනය, එක්සත් ජනපද ඩොලර් බිලියන 340 යි. ශ්‍රී ලංකාවේ දළ දේශීය නිෂ්පාදනය එක්සත් ජනපද ඩොලර් බිලියන 81 යි. කෙතරම් ආර්ථික පසුගාමීත්වයක් අප රට තුළ ඇති වී තිබේදැයි මින් පැහැදිලි වෙනවා.

ගරු කටානයකතුමනි,

එබැවින් අපට අවශ්‍යව ඇත්තේ පසුගාමීත්වයෙන් ඉවත්වන සමස්ත ජනතාවගේ අභිලාෂයන් ඉටුවන විවිධාංගීකරණයට ලක්වුණ, සීඝ්‍ර ආර්ථික සංවර්ධනයකට ප්‍රවේශයක්.

ගරු කථානායකතුමනි,

අපි නිවැරදි ආර්ථික කළමනාකරණ උපක්‍රම භාවිත කළහොත්, නැගී එන, ආර්ථිකයන් (Emerging Economies) සහිත රටවල් සමඟ අපටත් ඉදිරියට යා හැකියි.

ගරු කථානායකතුමනි,

නව නිෂ්පාදන බිහි කිරීම, පවතින නිෂ්පාදන පුළුල් කිරීම හා විවිධාංගීකරණය සහ අගය එකතු කිරීම සඳහා පහසුකම් සැලසීම තුළින් කෘෂිකාර්මික, සේවා හා කාර්මික අංශයන්ගෙන් දළ දේශීය නිෂ්පාදිතයට ඇති දායකත්වය ඉහළ නැංවීමෙන් ආර්ථිකය ශක්තිමත් කිරීමට අපි බලාපොරොත්තු වනවා.

ඒ සඳහා, ඉතා කුඩා පරිමාණ නිෂ්පාදනයේ සිට මහා පරිමාණ නිෂ්පාදනයන් දක්වා අපගේ අවධානය යොමු කර තිබෙනවා.

එහිදී, පෞද්ගලික අංශයේ හා රාජ්‍ය අංශයේ සම්බන්ධීකරණය තුළින් කුඩා හා මධ්‍ය පරිමාණ ව්‍යාපාර ධෛර්යමත් කිරීම, තවත් එක් අවශ්‍යතාවක්. ඒ උදෙසා වූ ක්‍රමවත් වැඩපිලිවෙලක් අප සකස් කර තිබෙනවා.

6.4.1 - කෘෂිකාර්මික ක්ෂේත්‍රය

ගරු කථානායකතුමනි,

අපේ ජනගහනයෙන් 80% කට වැඩි ප්‍රමාණයක් කෘෂිකාර්මික ක්ෂේත්‍රයේ රැකියාවල නිරතව සිටිනවා. නිෂ්පාදන ආර්ථිකය වැඩි දියුණු කරන විට කෘෂිකාර්මික ක්ෂේත්‍රයට අනිවාර්යයෙන්ම මුල්ම තැන හිමි වෙනවා. ඒ නිසා, කෘෂිකාර්මික ක්ෂේත්‍රයට මෙතෙක් නොවූ විරූ ලෙස ආයෝජනය කිරීමට රජය තීරණය කර තිබෙනවා. කෘෂිකාර්මික ක්ෂේත්‍රය තුළ රජය මැදිහත්ව විසඳිය යුතු ගැටලු ගණනාවක් අපි හඳුනාගෙන තිබෙනවා.

ඒවා නම්;

- ඉඩම්වල අයිතිය නිරවුල් නොවීම
- වගාවන්ට ප්‍රමාණවත් ජලය නොලැබීම
- ඉහළ ගුණාත්මක තත්ත්වයේ බීජ ලබා ගැනීමට නොහැකි වීම
- පොහොර ගැටළු
- අනවශ්‍ය පරිපාලනමය නීතිරීති
- කෘෂි උපදේශන සේවාවන්හි උගහතා
- නවීන තාක්ෂණික ක්‍රමවේද ප්‍රමාණවත් නොවීම
- කෘෂිකාර්මික හා යාන්ත්‍රික උපකරණ ප්‍රමාණවත් නොවීම

- ප්‍රමාණවත් අලෙවි පහසුකම් නොමැතිකම
- ග්‍රාමීය කෘෂි නිපැයුම් සඳහා අභ්‍යන්තර යටිතල පහසුකම්වල නොදියුණුකම
- කෘෂිකාර්මික කටයුතු සඳහා ප්‍රමාණවත් හා කඩිනම් මූල්‍ය ණය පහසුකම් නොමැතිකම යානාදියයි.

6.4.2 - වස විසවලින් තොර වල්නාශක පරිහරණ ක්‍රම දිරිගැන්වීම සඳහා ගොවි ජනතාව වෙත සහන සැලසීම.

අධික විෂ රසායනික භාවිතයෙන් බැහැර වූ විකල්ප වල් නාශක ක්‍රමවේදයන් භාවිත කිරීම වැනි යහපත් නිෂ්පාදන පිලිවෙත් අනුගමනය කිරීම ඉතාම වැදගත් පියවරකි. එබැවින් වල්පැළහරණය සඳහා වූ විකල්ප දිරිගැන්වීම වෙනුවෙන් රුපියල් මිලියන 4000 ක් වෙන් කිරීමට යෝජනා කරනවා. ඒ අනුව වල්පැළහරණය සහ වල්පැළෑටි අවම වන පරිදි වගා බිම් සකස් කර ගැනීම සඳහා හෙක්ටයාර 2 ක උපරිමයකට යටත්ව හෙක්ටයාරයට රුපියල් 5000 බැගින් ආධාර මුදලක් ලබා දීමට යෝජනා කරනවා.

6.4.3 - කාබනික පොහොර භාවිතය ප්‍රවර්ධනය

ගරු කටානයකතුමනි,

සෞභාග්‍යයේ දැක්ම ප්‍රතිපත්ති ප්‍රකාශනය සකස් වූයේ ජනතාවන් සමඟ බරපතල සංවාදයකින් පසුවයි. ඒ අනුව, වස විසවලින් තොර ආහාර වේලක් සඳහා ජනතාවට ඇති අයිතිය සහතික කිරීමට පැහැදිලි ජනතා වරමක් ලබා දුන්නා. රටක සංවර්ධනය රඳා පවතින්නේ දිගුකාලීන අරමුණු හා පරමාර්ථ මත වැඩ කිරීමෙන් මිස කෙටිකාලීන විසඳුම්වලින් නොවේ. ඒ නිසා, යහපත් අරමුණු වෙනුවෙන් අපි කැප වෙනවා. ක්‍රමානුකූලව ගොවි ජනතාව අරමුණු වෙනුවෙන් පෙළ ගැසීමට සූදානම්.

ඒ නිසා, කාබනික ආර්ථිකයක් සඳහා වූ වැඩසටහන යටතේ මෙතෙක් පැවති රසායනික පොහොර සහනාධාරය වෙනුවට, 2021/22 මහ කන්නයේ සිට සෑම ගොවියෙකුටම තම ගොවිතැන සඳහා අවශ්‍ය කරන දේශීය ඝන හා දියර කාබනික පොහොර නිෂ්පාදනය කර ගැනීමටත්,

රසායනික කෘමිනාශක වෙනුවට කාබනික කෘමිනාශක නිෂ්පාදනයටත් අවශ්‍ය ආරම්භක කාරක ප්‍රාග්ධනය (Start up working capital) සැපයීම සඳහාත්, වල්නාශක භාවිතයෙන් තොරව කුඹුරුවල වල් හෙලීම සඳහා ගොවීන්ට දැරීමට සිදු වන අතිරේක වියදම් පියවා ගැනීමට සහනාධාර සැපයීම සඳහාත් දැනටමත් රුපියල් මිලියන 35,000 ක් වෙන් කර තිබෙනවා.

6.4.4 - නව කෘෂි තාක්ෂණය හඳුන්වා දීම

ගරු කටානයකතුමනි,

ලෝකයේ කෘෂිකාර්මික අංශයෙන් දියුණු රටවල් හා සසඳන විට අපි කෘෂිකාර්මික අංශය නවීකරණය කඩිනමිව සිදු කළ යුතු වෙනවා. නව කෘෂි තාක්ෂණය හඳුන්වා දීම සඳහා මේ වන විටත් විසර්ජන පනතින් වෙන් කළ රුපියල් මිලියන 17,005 මුදලට අමතරව තවත් රුපියල් මිලියන 5,000 ක් වෙන් කිරීමට මම යෝජනා කරනවා.

6.4.5 - වැවිලි ක්ෂේත්‍රය

ගරු කථානායකතුමනි,

ජාත්‍යන්තර වෙළඳපොළ ජයගැනීම උදෙසා නූතන තාක්ෂණයෙන් පෝෂිත, අගය එකතු කිරීමක් සහිත වැවිලි බෝග ක්ෂේත්‍රයක් ගොඩනැගීම අපේ අරමුණයි. එමඟින්,

- උපයන විදේශ විනිමය ප්‍රමාණය වැඩි කර ගැනීමට ද,
- වගාකරුවන්ගේ ආදායම ඉහළ නැංවීමට ද අප අදහස් කරනවා

ඒ නිසා, වැවිලි කාර්මාන්තයෙන් උපරිම ඵල නෙළාගැනීමට දැනට වගා කර ඇති තේ, පොල්, රබර්, කුරුඳු, ගම්මිරිස්, කෝපි, පැඟිරි, වැනිලා, එනසාල්, කරාබුනැටි ඇතුළු අනෙකුත් අපනයන බෝග වගාවන්වල සිදු වී ඇති පසුබෑම හඳුනාගත යුතු වෙනවා.

ඒ අනුව බෝග;

- නැවත සිටුවීම
- පාළු සිටුවීම
- නව වගාව සඳහා ප්‍රමුඛත්වය ලබා දිය යුතු වෙනවා.

ජල සම්පාදනය තහවුරු කිරීම මඟින් එම බෝග වගාවල නිෂ්පාදන ඵලදායිතාවය ඉහළ නැංවීමට හැකියි. තවද, පෞද්ගලික ආයෝජන දිරිමත් කිරීමටත්, අපනයන වෙළඳපොළ උපක්‍රමලිව ජයගැනීමටත් අපේක්ෂා කරනවා.

ඒ වෙනුවෙන් විසර්ජන පනතෙන් වෙන් කළ මුදලට අමතරව තවත් රුපියල් මිලියන 10,000 ක් වෙන් කිරීමට යෝජනා කරනවා.

6.4.6 - ධීවර හා ජලජීවී ක්ෂේත්‍රය

ගරු කථානායකතුමනි,

මේ වන විට,

- ධීවර නිෂ්පාදන
- මිරිදිය ජලාශවල මත්ස්‍ය වගාව
- කිවුල්දිය ඉස්සන් වගාව
- විසිතුරු මත්ස්‍ය වගාව

■ ගෘහාශ්‍රිත පොකුණු හා කොටු තුළ මත්ස්‍යයින් වගාව

කර්මාන්තයක් ලෙසින් අපේ ආර්ථිකයේ වැදගත් ස්ථානයක් කරා ගමන් කරමින් සිටිනවා. ඒ වාගේම, අපේ විසිතුරු මත්ස්‍යයින්ට යුරෝපයේ හා ඇමරිකාවේ විශාල ඉල්ලුමක් පවතින බවත් සතුටින් ප්‍රකාශ කිරීමට කැමතියි. පසුගිය වසංගත සමයේත් එම අපනයන කටයුතු සඳහා අවශ්‍ය සියලු පහසුකම් රජය විසින් සපයනු ලැබුවා. සකස් කළ මාළු, කරවල, උම්බලකඩ, ටින් මාළු නිෂ්පාදන දිරි ගැන්වීමට අවශ්‍ය පහසුකම් තවදුරටත් පුළුල් කරනු ලබනවා.

ගරු කථානායකතුමනි,

මෙම ධීවර හා ප්‍රවේශි අංශය තවදුරටත් සංවර්ධනය කිරීමේ විභවයක් පවතිනවා.

ඒ අනුව,

- ලබන 2022 වසරේ දී, හෙක්ටයාර් ලක්ෂ දෙකක (200,000) පමණ වපසරයෙන් යුත් මිරිදිය ජලාශවලට, මත්ස්‍ය පැටවුන් මිලියන 196 ක් මුදා හැර, රූපියල් මිලියන 18,000 ක් පමණ වටිනාකමකින් යුතු, මෙට්‍රික් ටොන් 125,000ක පමණ අස්වැන්නක් ලබා ගැනීමට බලාපොරොත්තු වෙනවා.
- ධීවර නැංගුරම් පොළවල්, ධීවර වරායන් වැඩි දියුණු කිරීම හා ඉදිකිරීම සඳහා වන වැඩසටහන් ගණනාවක් දැනටමත් ක්‍රියාත්මක වෙමින් පවතිනවා.

එම කාර්යයන් සඳහා මේ වන විට, වෙන් කර ඇති මුදලට අතිරේක වශයෙන් තවත් **රූපියල් මිලියන 1,000 ක්** වෙන් කිරීමට මා යෝජනා කරනවා.

6.4.7 - පශු සම්පත් ක්ෂේත්‍රය

ගරු කථානායකතුමනි,

ශ්‍රී ලංකාව දැනටමත් බිත්තර හා කුකුල් මස්වලින් ස්වයංපෝෂිත ඉලක්කයට ළඟා වී තිබෙනවා.

දීර්ඝ කාලයක් තිස්සේ මහජනතාවගේ ප්‍රෝටීන් අවශ්‍යතාවය සපුරාලීම සඳහා රජය විවිධ වැඩසටහන් ගණනාවක් ක්‍රියාත්මක කළා. ඒවායේ ප්‍රතිඵල ලෙස බිත්තර සහ කුකුල් මස් නිෂ්පාදනය අපි විශාල ලෙස ඉහළ නංවා ගනු ලැබුවා. 2021 වසරේ දී කුකුල් මස් අපනයනය කිරීමට ද අපට හැකි වුණා.

එහෙත්, කිරි නිෂ්පාදනය සම්බන්ධයෙන් තවදුරටත් අප වෙහෙසිය යුතු බව හැඟෙනවා. විශාල ධනස්කන්ධයක් කිරිපිටි ආනයනය සඳහා වැය කරනවා. ඒ නිසා, කිරි නිෂ්පාදනය ඉහළ නංවා, දියර කිරි පරිභෝජනය වැඩි කිරීමට අපි අපේක්ෂා කරනවා.

තවද, කිරි, බිත්තර හා කුකුල් මස් නිෂ්පාදනය සඳහා පෞද්ගලික අංශයේ මධ්‍යම හා මහා පරිමාණ ආයෝජකයන් ද දිරිමත් කරන අතර, එම නිෂ්පාදන සඳහා වැයවන අමුද්‍රව්‍ය හා නව තාක්ෂණ උපකරණ පිරිවැය අවම කිරීම අවශ්‍ය වෙනවා.

ඒ අනුව, පශු සම්පත් ක්ෂේත්‍රය සංවර්ධනය සඳහා තවදුරටත් ආයෝජනය කිරීමේ අවශ්‍යතාවක් පවතිනවා. ඒ සඳහා දැනට විසර්ජන පනතින් වෙන් කොට ඇති මුදලට අමතරව තවත් රුපියල් මිලියන 1,000 ක් වෙන් කිරීමට මම බලාපොරොත්තු වෙනවා.

6.4.8 - පාරම්පරික ගෘහ කර්මාන්ත ක්ෂේත්‍රය

ගරු කථානායකතුමනි,

ශ්‍රී ලංකාව අතීතයේ සිටම කෘෂි සංස්කෘතියකින් පෝෂණය වූ රටක්. අපේ ජනතාව විවේක ඇති හැම විටම කලාත්මක නිර්මාණ කිරීමෙහි ලා නියැලුණා. එහි ප්‍රතිඵලයක් ලෙස, එම කලාත්මක නිර්මාණ සාම්ප්‍රදායික ගෘහ කර්මාන්ත ලෙස දියුණු වුණා. මේ ආකාරයට වේවැල්, දුම්බර පැදුරු, පිත්තල වැනි කර්මාන්ත සඳහා ම වෙන් වූ හන්දෙස්ස, තලගුණේ, තිත්තලේල, පරදුව හා බඹගහදෙණිය වැනි ගම්මාන 273 ක් පමණ, මුළු දිවයින පුරාම පැතිරී ඇති බව, මේ වන විට අපි හඳුනාගෙන තියෙනවා.

ගරු කථානායකතුමනි,

මේ සාම්ප්‍රදායික කර්මාන්ත තුළ අපේ ශ්‍රී ලාංකීය අතිමානය හා අනන්‍යතාවය ගැබ් වෙලා තියෙනවා. ඔවුන්ගේ නිෂ්පාදන සඳහා පවතින ගැටළු රාශියක් තිබෙනවා. අමුද්‍රව්‍ය ප්‍රමාණවත් නොවීම, ඒවා අතුරින් ප්‍රධාන වෙනවා.

ගරු කථානායකතුමනි,

නූතන තාක්ෂණය හා ගුණාත්මකභාවය නිෂ්පාදන තුළට එකතු කිරීම අවශ්‍යයි. නම නිෂ්පාදනවලට ජාතික හා ජාත්‍යන්තර වෙළඳපොළට ප්‍රවිෂ්ට වීම සඳහා ඇති බාධා ඉවත් කර දීම අපේ වගකීමයි.

එහෙයින්, දේශීය පාරම්පරික ගෘහ කර්මාන්ත ආරක්ෂා කර සංවර්ධනය කිරීම වෙනුවෙන් වූ අමාත්‍යාංශයක් වෙත අපි වගකීම පවරා තිබෙනවා. ඒ අනුව, වේවැල්, මැටි, පිත්තල, ලාක්ෂා, වෙස් මුහුණු, පොල්කටු, ස්වර්ණාභරණ, ගල් කැටයම්, හණ හා දුම්බර රටා වැනි පාරම්පරික ගෘහ කර්මාන්ත දියුණු කිරීම සඳහා දැනට වෙන් කර ඇති මුදලට අමතරව තවත් රුපියල් මිලියන 1,000 ක් වෙන් කිරීමට යෝජනා කරනවා.

6.4.9 - අත්යන්ත්‍ර, බතික් ඇතුළු පේෂ කර්මාන්තය ක්ෂේත්‍රය

ගරු කථානායකතුමනි,

අතීතයේ දී ඉන්දියාව, චීනය වැනි රටවල් මෙන්ම ශ්‍රී ලංකාව ද, රෙදිපිළි කර්මාන්තයට ප්‍රසිද්ධියක් දැරුවා. අත්යන්ත්‍ර පේෂ කර්මාන්තයත් අපේ රටේ දීර්ඝ ඉතිහාසයක් ඇති සාම්ප්‍රදායික

කර්මාන්තයක්. පසුගිය කාලයේ දී සංචාරක කර්මාන්තයේ සිදු වූ පසුබෑමන්, මෙම කර්මාන්තයට සෘජුව බලපෑවා.

ඒ වාගේ ම, ශ්‍රී ලාංකේය බතික් කලාවටත් දීර්ඝ ඉතිහාසයක් තියෙනවා. එය අපේ උරුමයක්. එහෙත්, එම කලාව හදාරන පිරිසේ අඩුවක් දැකිය හැකියි. මේ සඳහා යොදා ගන්නා අමුද්‍රව්‍යවල මිල ඉහළ වීම, එයට හේතුවක් විය හැකි ය. නමුත්, එම කලාවට ආදරය කරන පිරිසක් ද අප අතර වෙනවා. මෙම බතික් කලාවේ වෘත්තීමය ලෙස හෝ ස්වයං රැකියාවක් ලෙස නිරත වන සැහෙන පිරිසක් සිටිනවා. සැලසුම් සහගත වැඩපිළිවෙළක් තුළින් මෙම කර්මාන්තවල නිෂ්පාදනවලට ජාතික හා ජාත්‍යන්තර වෙළඳපොලේ හොඳ ඉල්ලුමක් ලබා ගත හැකියි. වසර 2025 දී අත් යන්නු හා බතික් ඇතුළු නිෂ්පාදන සඳහා එක්සත් ජනපද ඩොලර් බිලියනයක අපනයන ආදායමක් ඉලක්ක කර තිබෙනවා.

එමනිසා, මෙම අත්යන්ත්‍ර, බතික් ඇතුළු පේෂ කර්මාන්ත දියුණු කිරීම සඳහා රුපියල් මිලියන 1,000 ක් වෙන් කිරීමට මම යෝජනා කරනවා.

6.5 - නව නිෂ්පාදන ආයෝජන කලාප

ගරු කටානයකතුමනි,

ආහාර, වානය හා ජලය යනාදී මිනිසාගේ මූලික අවශ්‍යතා සම්පූර්ණ වූ පසු, ඔවුන් අපේක්ෂා කරනුයේ උසස් ජීවන පැවැත්මක් සහිත ජීවන රටාවක්. ඒ නිසා, එම ඉල්ලුම සපුරාලීමට අවශ්‍ය කරන නිෂ්පාදන බිහි කිරීම සඳහා අපිට අවස්ථාව තියෙනවා. එම නිෂ්පාදනවලින් දේශීය අවශ්‍යතාවය සම්පූර්ණ කිරීමෙන් පසු ඒවා අපනයනයෙන් විශාල විදේශ විනිමයක් උපයා ගැනීමට හැකි වෙනවා. ඒ නිසා, දේශීය සහ විදේශීය වෙළඳපොළ ඉලක්ක කරගත් නිෂ්පාදනයන් සහ අගය එකතු කොට ප්‍රතිඅපනයනය කරන නිෂ්පාදනයන් කෙරෙහි අපි අවධානය යොමු කර තිබෙනවා.

ඒ තුළින්, අපනයන ඉලක්ක කරගත් ආර්ථිකයක් (Export Oriented Economy) ගොඩනැගීම සඳහා අප කටයුතු කරනවා. ඒ සඳහා රාජ්‍ය අංශය, පෞද්ගලික අංශය ඒකාබද්ධ වූ යාන්ත්‍රණයක් සකස් කොට, එක් එක් අපනයන ක්ෂේත්‍රයට අදාළව වාර්ෂික ඉලක්ක ලබා දී, ඔවුන් මුහුණපාන ගැටළු විසඳීම සඳහා නිරන්තරයෙන් මැදිහත් වෙනවා.

ඒ අනුව, නිෂ්පාදන පුළුල් කිරීම සඳහා හඳුනාගත් ක්ෂේත්‍ර ගණනාවක් තිබෙනවා. ඒවා අතුරින් පහත සඳහන් නිෂ්පාදන ක්ෂේත්‍රයන් කාලීනව ඉතා වැදගත් වෙනවා.

- කාබනික පොහොර නිෂ්පාදනය
- ඖෂධ නිෂ්පාදනය
- රෙදිපිළි හා ඇඟළුම් කර්මාන්තය සඳහා අවශ්‍ය අමුද්‍රව්‍ය නිෂ්පාදනය

- රබර් ආශ්‍රිත නිෂ්පාදන
- අපනයන කෘෂිකාර්මික සැලසුම්
- පශු සම්පත්
- කෘෂිකාර්මික උපකරණ හා යන්ත්‍රෝපකරණ නිෂ්පාදනය
- ධීවර හා ජල ජීවි නිෂ්පාදනය
- රසායනික ද්‍රව්‍ය නිෂ්පාදනය
- විදුලි හා ඉලෙක්ට්‍රොනික් උපකරණ හා තොරතුරු තාක්ෂණ නිෂ්පාදනයන්
- ක්‍රීඩා භාණ්ඩ නිෂ්පාදනය
- වානේ හා බැර කර්මාන්තය

මෙම ක්ෂේත්‍රයන්හි ආයෝජනයන් සිදු කිරීමට පෞද්ගලික අංශයට ආරාධනා කරනවා.

මෙම නිෂ්පාදන සිදු කිරීම සඳහා ආයෝජකයන්ට අවශ්‍ය මූලික පහසුකම් ලබා දීම අපේ වගකීමක්. ඒ අනුව, අලුතින් බිහි කරන නිෂ්පාදන ආයෝජන කලාප සඳහා අවශ්‍ය කරන ඉඩම්, විදුලිය, ජලය, අභ්‍යන්තර හා බාහිර ප්‍රවේශ මාර්ග වැනි මූලික යටිතල පහසුකම් සලසා දීම වෙනුවෙන් රුපියල් මිලියන 5,000 ක් වෙන් කිරීමට යෝජනා කරනවා.

ගරු කථානායකතුමනි,

මෙහිදී හඳුනාගත් එක් එක් නිෂ්පාදන ක්ෂේත්‍ර අනුව පිහිටුවීමට යෝජිත නිෂ්පාදන ආයෝජන කලාප ලෙස,

- කාබනික පොහොර නිෂ්පාදනය සඳහා - කෘෂිකාර්මික දිස්ත්‍රික් සියල්ලමත්
- ඖෂධ නිෂ්පාදනය සඳහා - ඔයාමඩුව, මිල්ලනිය හා ආරුගම්බොක්ක ප්‍රදේශන්
- රෙදිපිළි හා ඇඟළුම් කර්මාන්තය සඳහා අවශ්‍ය අමුද්‍රව්‍ය නිෂ්පාදනයට - එරාචුර්, මොණරාගල, පුත්තලම හා කිලිනොච්චිය යන ප්‍රදේශන්,
- අපනයන කෘෂිකාර්ම සැකසුම් කලාප සඳහා - මන්නල, ඇල්පිටිය, හම්බන්තොට හා යාපනය යන ප්‍රදේශන්
- පශු සම්පත් කලාප සඳහා - නාවලපිටිය, වාරියපොළ, පොළොන්නරුව ප්‍රදේශන්
- පුද්ගලික ආයෝජන තුළින් පිහිටුවන ධීවර හා ජලජීවි නිෂ්පාදන කලාප සඳහා පුත්තලම, මන්නාරම, හම්බන්තොට, යාපනය හා කොක්කඩුවෝලේ යන ප්‍රදේශන්,
- රසායනික ද්‍රව්‍ය නිෂ්පාදන සඳහා - පරන්නන්, පුල්මුඩෙයි හා එප්පාවල යන ප්‍රදේශයනුත්
- විදුලි හා ඉලෙක්ට්‍රොනික් උපකරණ නිෂ්පාදනය සහ තොරතුරු තාක්ෂණ නිෂ්පාදන ආයෝජන කලාප සඳහා - හේනේගම, සුරියවැව, කුණ්ඩසාලේ සහ හෝමාගම ප්‍රදේශන්,
- ක්‍රීඩා භාණ්ඩ නිෂ්පාදනය සඳහා - හම්බන්තොට, සුරියවැව යන ප්‍රදේශන්,
- වානේ සහ බැර කර්මාන්ත සඳහා - මිරිපිටිය යන ප්‍රදේශන් හඳුනාගෙන තිබෙනවා.

6.5.1 - ප්‍රාදේශීය හා දිස්ත්‍රික් මට්ටමින් සුළු හා මධ්‍ය පරිමාණ කර්මාන්ත කලාප

ගරු කටානායකතුමනි,

පෙර කී නව නිෂ්පාදන ආයෝජන කලාපවල මහා පරිමාණ නිෂ්පාදකයින්ට පහසුකම් සැලසීමත් සමග, කුඩා හා මධ්‍ය පරිමාණ නිෂ්පාදකයින්ට අවශ්‍ය පහසුකම් සැලසීමත්, රජයේ යුතුකමක්.

දැනට, එවැනි බොහෝ කුඩා හා මධ්‍ය පරිමාණ කර්මාන්තකරුවන් කොළඹ, ගම්පහ, කළුතර වැනි බස්නාහිර පළාත තුළ කර්මාන්ත ස්ථාපිත කිරීමට වැඩි නැඹුරුවක් දක්වනවා.

එහෙයින්, බස්නාහිර පළාතින් පිටත ඔවුන්ගේ කර්මාන්ත පිහිටුවීමට අවශ්‍ය ඉඩම් ලබා දීම, විදුලිය, ජලය, මාර්ග හා ආරක්ෂිත වැටවල් වැනි මූලික පහසුකම් ලබා දීම තුළින්, කර්මාන්ත නගරයෙන් ගමට ගෙන යාමට අවශ්‍ය කටයුතු සකස් කරමින් පවතිනවා.

ඒ නිසා, ප්‍රාදේශීය හා දිස්ත්‍රික් මට්ටමින් සුළු හා මධ්‍යම පරිමාණ කර්මාන්ත කලාප ඇති කිරීමට රජයේ අවධානය යොමු වී තිබෙනවා. මේ තුළින් ප්‍රාදේශීය මට්ටමින් සෘජු හා වක්‍ර රැකියා විශාල ප්‍රමාණයක් උත්පාදනය කළ හැකිය. ඒ සඳහා රුපියල් මිලියන 5,000 ක ප්‍රතිපාදනයක් වෙන් කිරීමට යෝජනා කරනවා.

6.6 - මූලික යටිතල පහසුකම් සංවර්ධනය

“සෞභාග්‍යයේ දැක්ම” යථාර්ථයක් කිරීමේ කාර්යභාරයට විශිෂ්ට ආරම්භයක් ලබා දෙමින් ගරු මහින්ද රාජපක්ෂ අග්‍රාමාත්‍යතුමා මුදල් අමාත්‍යවරයා ලෙස 2021 අයවැය කතාවේ මෙසේ සඳහන් කළා.

“මේ රටේ පොදු ජනතාව සහනාධාර හෝ නොමිලේ කිසිවක් රජයෙන් ඉල්ලා සිටියේ නැහැ. ඔවුන් එක හඬින් ඉල්ලා සිටියේ සිය දරුවන්ගේ අධ්‍යාපනය සඳහා ගමේ පාසලට, ඉංග්‍රීසි, විද්‍යා, තාක්ෂණ හා ක්‍රීඩා, ගුරුවරු ලබා දෙන ලෙස හා ගමේ රෝහල් සකස් කර දෙන ලෙසට, පාසැල්, ක්‍රීඩා පිටි හා සනීපාරක්ෂක පහසුකම් සකස් කර දෙන ලෙසට දරුවන් හඬ නැගුවා. ස්ව ශක්තියෙන් සිය ජීවනෝපායන් වැඩි දියුණු කර ගැනීමට වැඩි අමුණු, ඇළ වේලි සකස් කර දීම වගේ ම, වන සතුන්ගෙන් තම දෑ දරුවන්, දේපළ හා තම වගාවන් ආරක්ෂා කර දෙන ලෙස ඔවුන් කියා සිටියා. ඒවාගේම, සිය දෛනික කටයුතු කර ගැනීමට හා තම නිෂ්පාදන නගරයේ වෙළඳපොළ කරා රැගෙන යාමට ගමට ප්‍රමිතියෙන් යුතු පාරක් ලබා දෙන ලෙසත්, පානීය ජලය ලබා දෙන ලෙසත් ඔවුන් තවදුරටත් ඉල්ලා සිටියා.”

එම යටිතල පහසුකම්, විදුලිය, සන්නිවේදන හා තාක්ෂණ පහසුකම්, ආර්ථික, සමාජ කටයුතු සඳහා මුදල් පහසුවෙන් ලබා ගත හැකි ක්‍රමවේදයන් ඔවුන්ට අවශ්‍ය වුණා.

ගරු කථානායකතුමනි,

සියලු සංවර්ධන කටයුතුවල අභිනාලම, මූලික පහසුකම් සංවර්ධනය මත රඳා පවතිනවා. ඒ නිසා, රජය මෙම වර්ෂයේ දී යටිතල පහසුකම් සංවර්ධනය ක්ෂේත්‍ර 05 ක් තුළින් ආවරණය කිරීමට බලාපොරොත්තු වෙනවා.

6.6.1 - සැමට පානීය ජලය

සෑම දෙසකින් ම මහ මුහුදට ගලා බසිනා මහා ජල කඳක් සහිත ගංගා පද්ධතියකට උරුමකම් කියන දේශයක් වුව ද, අපේ රටේ ජනගහනයෙන් සැලකිය යුතු පිරිසක් පිරිසිදු පානීය ජල පහසුකම් නොමැතිකමින් පීඩාවට පත් ව සිටිනවා. පිරිසිදු පානීය ජල සැපයුම පවතින්නේ ජනගහනයෙන් 56% කට පමණයි. ඒ නිසා, පානීය ජල අවශ්‍යතාවය සම්පූර්ණ කිරීම අප වෙත පැවරෙන ප්‍රමුඛ වගකීමක්. “සැමට ජලය” රජයේ ඉලක්කය ඉටු කර ගැනීම සඳහා 2022 වර්ෂය තුළ දෙලක්ෂයකට (200,000) ආසන්න නිවාස ප්‍රමාණයකට නළ ජල සැපයුම් ලබා දීම තවදුරටත් පුළුල් කර, ප්‍රජා ජල ව්‍යාපෘති සහ ජලාශ සංවර්ධනය කිරීමටත් හා ජල මූලාශ්‍ර සුරක්ෂිත කිරීමටත් අවධානය යොමු කරනවා.

එබැවින්, දැනට ආරම්භ කර ඇති අත්තනගල්ල, මිනුවන්ගොඩ, කුරුණෑගල, මහනුවර, අනුරාධපුර උතුර, යාපනය, කිලිනොච්චිය ඇතුළු ජල සම්පාදන යෝජනා ක්‍රම කඩිනමින් නිම කර දිවයින පුරා ඉලක්ක කරගෙන ඇති නව ජල සබඳතා නිස්තුන් ලක්ෂ දහ හතර දහස් පන්සියයක් (3,314,500) ලබා දීමට කටයුතු කරනු ලබනවා.

ඒ අනුව, පැය 24 පුරා ම පිරිසිදු අඛණ්ඩ ජල සැපයුමක් සහතික කිරීම සඳහා “ සෞභාග්‍යයේ දැක්ම” ප්‍රතිපත්ති ප්‍රකාශයට අනුව ආරම්භ කරන ලද “සැමට ජලය” වැඩසටහන මල්විල ගැන්වීම උදෙසා ආරම්භ කර ඇති ප්‍රධාන ජල සම්පාදන යෝජනා ක්‍රම කඩිනම් කිරීම සඳහා 2022 වර්ෂයේ අයවැය ඇස්තමේන්තු මගින් වෙන් කර ඇති රුපියල් මිලියන 33,963 ක ප්‍රතිපාදනයන්ට අමතරව, **තවත් රුපියල් මිලියන 15,000 ක ප්‍රතිපාදනයක් වෙන් කිරීමට මා යෝජනා කරනවා.** ඒ අනුව, පානීය ජල අවශ්‍යතාවය සපුරාලීමේ 90% ඉලක්කයට, අපි 2024 දෙසැම්බර් 31 වන විට ළඟා වෙනවා.

6.6.2 - වාර සෞභාග්‍ය

ගරු කටානයකතුමනි,

යල සහ මහ කන්න දෙකට ම වාරි ජලය ලබා දී, කෘෂිකර්මය පිවිනෝපාය කර ගත් ගොවීන්ගේ ආර්ථික හා සමාජයීය තත්ත්වයන් ඉහළ නැංවීම උදෙසා,

- වාරි ජලය ලබා දී, රටේ ආහාර නිෂ්පාදනය වර්ධනය කොට ආහාර සුරක්ෂිතතාව තහවුරු කිරීම,
- පානීය ජල අවශ්‍යතාවය සපුරාලීමට පහසුකම් සැලසීම මෙන් ම,
- කර්මාන්ත හා සේවා සඳහා ජල අවශ්‍යතාවය සම්පූර්ණ කිරීමත්,
- ජාතික පුනර්ජනනීය විදුලි බල නිෂ්පාදන ඉලක්ක සපුරාලීම උදෙසා සහායවීම වාරි සෞභාග්‍යා වැඩසටහනේ ප්‍රමුඛ පරමාර්ථයන් වෙතවා.

ගරු කටානයකතුමනි,

එසේ ම,

- උමා ඔය බහුකාර්ය සංවර්ධන ව්‍යාපෘතිය
- යාන් ඔය වැනි මහා පරිමාණ වාරි මාර්ග සංවර්ධන වැඩසටහන්වල ඉදිකිරීම් කටයුතු 90% ක් පමණ දැනට අවසන් කර තිබෙනවා.

වයඹ මහ ඇළ, උතුරු මැද මහ ඇළ, මිනිපේ ඇළ, මුංදෙනි ආරු ජලාශ පද්ධතිය, පහළ මල්වතු ඔය ජලාශය සහ කුඩා විලවිටිය ජලාශය යන සංවර්ධන ව්‍යාපෘති සැලසුම් කළ පරිදි මේ වන විටත් ක්‍රියාත්මක වෙනවා.

ගරු කටානයකතුමනි,

තවද, අතිගරු ජනාධිපතිතුමාගේ “ගම සමග පිලිසඳුරක්” වැඩසටහනේ දී ග්‍රාමීය ප්‍රජාව විසින් හඳුනා ගනු ලැබූ වැව් හා ඇළ මාර්ග ප්‍රතිසංස්කරණය කිරීම ඇතුළුව,

- උමාඔය පහළ නිමින සංවර්ධනය
- හිඹිලියාකඩ වත්තේගෙදර වාරිමාර්ග පහසුකම් සංවර්ධනය
- කුවිවවේලි පේරාරු වාරිමාර්ග වේල්ල ඉදිකිරීම
- කුඹුක්කන් ඔය ජලාශය සංවර්ධනය
- මාදුරු ඔය දකුණ ඉවුර සංවර්ධනය
- නිල්වලා ගඟ පහළ නිමින සංවර්ධනය

2022 වර්ෂයේ දී ක්‍රියාත්මක කිරීමට යෝජිත මධ්‍ය හා මහා පරිමාණ ව්‍යාපෘති වෙනවා.

ඇළ ඉවුරු, වැව් බැම් හා නාවුළු ආරක්ෂා කිරීම හා වර්ෂා ජලය ගබඩා කිරීම සඳහා පවතින වැව් හා ජලාශවල ජල ධාරිතාව වැඩි කිරීම සඳහා “වාරි සෞභාග්‍යා” වැඩසටහන් යටතේ හඳුනාගත් කුඩා වැව් / අමුණු 5,000 ක් ප්‍රතිසංස්කරණය කිරීමට අපේක්ෂා කළා. එයින්, දැනට නිම කර ඇති කුඩා වැව් / අමුණු 1050 ට අමතරව, නවත් වැව් / අමුණු 2000 ක් ලබන වසරේ නිම කිරීමට අපේක්ෂා කරනවා.

ඒ අනුව, වාරි සෞභාග්‍යා වැඩසටහන යටතේ 2022 වර්ෂයේ අයවැය ඇස්තමේන්තු මගින් රුපියල් මිලියන 48,237 ක් වෙන් කර තිබෙනවා. ඊට අතිරේකව නවත් රුපියල් මිලියන **20,000 ක් ප්‍රතිපාදනයක් වෙන් කිරීමට මා යෝජනා කරනවා.** මුළු දිවයිනම ආවරණය වන සේ ක්‍රියාත්මක මෙම වාරි ව්‍යාපෘති සියල්ල ඉදිරි වසර තුන (03) තුළ දී, එනම්, 2024 වන විට අවසන් කිරීමට බලාපොරොත්තු වෙනවා.

6.6.3 - මාර්ග සංවර්ධනය

ගරු කටානයකතුමනි,

මහජනතාවට නම දෙනුයුතු අවශ්‍යතා සඳහාත්, රැකියා අවශ්‍යතා සඳහාත්, භාණ්ඩ හා සේවා බෙදාහැරීමේ යාන්ත්‍රණය ශක්තිමත් කිරීම පිණිසත්, දුර ඇත ගම්මාන, අර්ධ නගර, නගර හා අගනුවර එකිනෙක යා කරමින් නවීන මාර්ග පද්ධතියක් නිර්මාණය කිරීම උදෙසා අප විසින් ආරම්භ කළ ජාතික මාර්ග සංවර්ධන වැඩසටහන ඉදිරි වසර තුන (03) තුළ දී නිම කිරීමට අපේක්ෂා කරනවා.

සෑම ගමක් ම ආවරණය වන පරිදි ක්‍රියාත්මක කෙරෙන කිලෝමීටර් ලක්ෂයේ මාර්ග සංවර්ධන වැඩසටහන යටතේ, මෙම වර්ෂය තුළ නිමවන කිලෝමීටර් 18,000 ට, අමතරව 2022 වර්ෂයේ සිට වසරකට කිලෝමීටර් 25,000 බැගින් මාර්ග සංවර්ධන ව්‍යාපෘති ක්‍රියාත්මක කරනවා.

දුෂ්කර ගම්මානවලට ප්‍රවේශ වීමට හඳුනාගෙන ඇති ග්‍රාමීය පාලම් 10,000 වැඩසටහන යටතේ දැනට නිම කර ඇති පාලම් 200 ට අමතරව ඉතිරි පාලම් කඩිනමින් ඉදි කිරීම සඳහා අවශ්‍ය ප්‍රතිපාදන වෙන් කරනවා.

කොළඹ වරාය පිවිසුම් මාර්ගය, නව කැලණි පාලම - අතුරුගිරිය අධිවේගී මාර්ගය, මහනුවර අධිවේගී මාර්ගය, කුරුණෑගල - දඹුල්ල අධිවේගී මාර්ගය, රුවන්පුර අධිවේගී මාර්ගය, කොළඹ - මොරටුව වෙරළබඩ මාර්ගය හා කොළඹ නගරයේ ගුවන් පාලම් 2024 දෙසැම්බර් 31 දින වන විට නිම කරනවා.

මේ සඳහා, 2022 වර්ෂයට රුපියල් මිලියන 260,000 ක ප්‍රතිපාදන වෙන් කර තිබෙනවා. ඒ සඳහා තවත් රුපියල් මිලියන 20,000 ක් වෙන් කරනු ලබනවා.

6.6.4 - පුනර්ජනනීය බලශක්ති සංවර්ධනය කිරීම - සැමට විදුලිය

ගරු කථානායකතුමනි,

ජාතික හා ජාත්‍යන්තර නව සංවර්ධන ප්‍රතිපත්තිවලට අනුගත වෙමින් පරිසර හිතකාමී කඩිනම් සංවර්ධනයක් කරා ගමන් කිරීම අපගේ රජයේ ප්‍රමුඛ අරමුණයි. එහි දී පුනර්ජනනීය බලශක්තිය ඉතා වැදගත්. විදුලියෙන් ක්‍රියාත්මක ක්‍රී රෝද රථ හා මෝටර් රථ කෙරෙහි අපගේ අවධානය යොමු කර තිබෙනවා. කාබන් විමෝචන ඉන්ධනවලින් නිපදවන විදුලියෙන් ආරෝපණය කරන ලද මෝටර් රථ ධාවනයෙන් ආර්ථිකයට හා පරිසරයට එලක් වන්නේ නැහැ. ආනයනික ඉන්ධනවලට වැය වන විදේශ විනිමය සුරැකීමට හා හරිත ආර්ථිකයක් ගොඩනැගීම සඳහා පුනර්ජනනීය බලශක්තිය (Renewable Energy) හා පිරිසිදු බලශක්තිය (Clean Energy) ඉතා ප්‍රයෝජනවත්.

ඒ සඳහා, පුද්ගලික අංශයට පුනර්ජනනීය බලශක්ති ක්ෂේත්‍රයේ ආයෝජන අවස්ථා විවෘත කර දී තිබෙනවා. ඒ තුළින් වසර 2030 වන විට සමස්ත බලශක්ති අවශ්‍යතාවයෙන් 70% ක් පුනර්ජනනීය බලශක්ති මූලාශ්‍ර තුළින් සම්පූර්ණ කිරීමට අවශ්‍ය ආයෝජන 2022 වර්ෂයේ දී කඩිනම් කිරීමට යෝජනා කරනවා.

ගරු කථානායකතුමනි,

පුනර්ජනනීය බලශක්තිය වැඩි දියුණු කර පෞද්ගලික අංශයේ ආයෝජන දිරිමත් කිරීම වෙනුවෙන් අවශ්‍ය පහසුකම් සැලසීම සඳහා දැනට වෙන්කර ඇති රුපියල් මිලියන 190ට අමතරව තවත් රුපියල් මිලියන 500 ක් පමණ වෙන් කිරීමට යෝජනා කරනවා.

ඒ අනුව, පෞද්ගලික අංශයේ සහාය ඇතිව ඉදිරි වසර තුන (03) තුළ දී ජාතික විදුලි බල පද්ධතියට මෙගා වොට් 2,000 කට ආසන්න අමතර විදුලි ධාරිතාවක් උමා ඔය, පුනරින්, සියඹලාණ්ඩුව, මන්නාරම, බ්‍රෝඩ්ලන්ඩ්, මොරගොල්ල හා සීතාවක යන පුනර්ජනනීය විදුලි බලාගාරවලින් ජනනය කොට ජාතික විදුලි බල පද්ධතියට එකතු කිරීමට බලාපොරොත්තු වෙනවා.

ලෝකයේ තෙල් නිපදවන ප්‍රධාන රටවල් පවා 2030 වර්ෂය වන විට එම නිෂ්පාදන අඩු කරමින් පුනර්ජනනීය බලශක්තිවලට ප්‍රවේශ වෙමින් සිටිනවා. තෙල් ආනයනය මත රඳා පවතින අපේ රටේ සියලු රාජ්‍ය හා පළාත් පාලන ආයතන සෘජුව හෝ වක්‍රව සූර්ය බලශක්තිවලට කඩිනමින් යොමු කිරීම සඳහා පළාත් පාලන ආයතනවලින් සපයනු ලබන වීටී ආලෝකකරණය (Streets Lighting) පුනර්ජනනීය බලශක්ති ව්‍යාපෘතිවලට මාරු වීමට යෝජනා කරනවා.

6.6.5 - නිවාස හා නාගරික සංවර්ධනය

ගරු කථානායකතුමනි,

රජයේ “සෞභාග්‍යයේ දැක්ම” ප්‍රතිපත්ති ප්‍රකාශනයට අනුගත වෙමින් සෑම පවුලකට ම තමාට ම අයිති සුවපහසු සොදුරු නිවහනක් තුළ තම ආදරණීයන් සමඟ ජීවත් වීමට පරිසරය සකස් කිරීම අපගේ අරමුණ වී තිබෙනවා.

එම අරමුණ යථාර්ථයක් බවට පත් කිරීම සඳහා නාගරික, ග්‍රාමීය හා වතු අංශයේ අඩු ආදායම්ලාභී පවුල් වෙනුවෙන් ග්‍රාම නිලධාරී කොට්ඨාස සියල්ල ම ආවරණය වන පරිදි නිවාස ව්‍යාපෘති මේ වන විටත් ක්‍රියාත්මක වෙනවා.

ගරු කථානායකතුමනි,

සමහර අයට තමාගේ ම නිවසක් ඉදි කර ගැනීම සඳහා ආර්ථික ශක්තිය තියෙනවා. තවත් සමහර අයට, බැංකුවලින් ණයක් ලබාගෙන නිවසක් ඉදි කිරීමට හැකියාව තියෙනවා.

එහෙත්, නාගරික, ග්‍රාමීය හා වතු වල ජීවත් වන දුගී දුප්පත් අහිංසක ජනතාවට නිවසක් ඉදි කර ගැනීම සඳහා රජයේ සහාය අවශ්‍යයි.

ඒ නිසා, නාගරික නිවාස සංවර්ධනය සඳහා වෙන් කර ඇති ප්‍රතිපාදනයන්ට අමතරව **තවත් රුපියල් මිලියන 2,000 ක්** සහ ග්‍රාමීය නිවාස සංවර්ධනය වෙනුවෙන් **තවත් රුපියල් මිලියන 5,000 ක් ද වෙන් කරනවා.** කොළඹ හා තදාසන්න නගර ආශ්‍රිතව ඉදිකිරීම් ආරම්භ කර ඇති තට්ටු නිවාස සංකීර්ණ මගින් ඉදි කෙරෙන නිවාස 50,000 වැඩපිලිවෙළ 2024 වසරේ දී නිම කිරීමට සැලසුම් කර තිබෙනවා.

ගරු කථානායකතුමනි,

වතු වල පවතින ලයින් කාමර වල තත්ත්වය පිලිබඳව මා ඔබට කරුණු විග්‍රහ කිරීමට අවශ්‍ය වන්නේ නැහැ. එය දරුණු බේදවාචකයක්. ඔවුන්ගේ ශ්‍රමය, අපගේ ප්‍රධාන අපනයන බෝගයක් වන තේ නිෂ්පාදනයේ මූලික යෙදවුම් අතරින් එකක්. ඒ නිසා, එම ජනතාවගේ ජීවන තත්ත්වය ඉහළ නැංවීමට කටයුතු කිරීම අප කාගේත් වගකීමක්. ඒ අනුව, ඉදිරි වසර තුන (03) තුළ ලයින් කාමර ඉවත් කර වතු නිවාස වැඩි දියුණුව සඳහා **තවත් රු. මිලියන 500 ක් වෙන් කරනවා.**

ගරු කථානායකතුමනි,

නාගරික සංවර්ධනය අපේ සංවර්ධන න්‍යාය පත්‍රයේ තවත් එක් ප්‍රමුඛ අංගයක්. ඒ අනුව, ඒකාබද්ධ වූ මාර්ග හා ප්‍රවාහන පද්ධතියක් සහිතව සුවපහසු, පරිසර හිතකාමී නාගරික වන උයන්වලින් සමන්විත සැලසුම්ගත නගර සංවර්ධන වැඩසටහන් අපි ආරම්භ කර තිබෙනවා.

වත්තල, ජාඥාල, කටාන, ගම්පහ, කැලණිය ජල ගැලීම්වලට ලක්වන පහත්බිම් ප්‍රදේශවල ජලාශ, ආල දොළ මෙන් ම හැමිල්ටන් ආල ආශ්‍රිත ප්‍රදේශය ද පරිසර හිතකාමී ලෙස සංවර්ධනය කරනු ලබනවා. මේ සඳහා දේශීය හා විදේශීය සෘජු ආයෝජන මෙන් ම 2022 අයවැය ඇස්තමේන්තුව යටතේ රුපියල් මිලියන 7000 ට වැඩි මුදලක් දැනටමත් වෙන් කර තිබෙනවා.

ගරු කථානායකතුමනි,

මා මිලගට ඉදිරිපත් කිරීමට අපේක්ෂා කරන්නේ ග්‍රාමීය සංවර්ධන වැඩසටහනයි. එය කලින් ඉදිරිපත් කළ නිෂ්පාදන ආර්ථිකය හා ජීවනෝපාය සංවර්ධන වැඩසටහන සහ මූලික යටිතල පහසුකම් සංවර්ධන වැඩසටහන් සමඟ එකිනෙකට සම්බන්ධයි.

6.7 - ගම සමඟ පිළිසඳර - ග්‍රාමීය සංවර්ධන වැඩසටහන

ගරු කථානායකතුමනි,

ජනතාවගේ ජීවන තත්ත්වය ඉහළ නංවා, ග්‍රාමීය යටිතල පහසුකම් වැඩි දියුණු කර, ග්‍රාමීය සංවර්ධන වැඩසටහන ක්‍රියාත්මක කිරීම සඳහා ප්‍රධාන ක්ෂේත්‍ර 04 ක් ඔස්සේ දැනටමත් කටයුතු කරමින් පවතිනවා. ඒවා නම්,

- ජීවනෝපාය සංවර්ධනය
- පොදු යටිතල පහසුකම් සංවර්ධනය
- පරිසර හා තිරසර සංවර්ධනය
- සමාජ සුබසාධන හා සමාජ සංවර්ධනයයි.

මෙම ක්ෂේත්‍ර යටතේ ග්‍රාමීය සංවර්ධන වැඩසටහන් සහ ව්‍යාපෘති, ප්‍රජා සහභාගිත්වය තුළින් ග්‍රාමීය කමිටුව හරහා මේ වන විටත් හඳුනා ගනිමින් පවතිනවා.

ගරු කථානායකතුමනි,

අපේ රජය නිරතුරුවම සමාජ මතවාද, නව ප්‍රවණතා, ගෝලීය සමාජ ආර්ථික හා දේශපාලනික වෙනස්කම් පිළිබඳ සංවේදීව අපේ ප්‍රතිපත්තිමය තීන්දු තීරණ ගැනීම සිදු කරනවා.

ඒ නිසා, පුද්ගලවාදී, ප්‍රාදේශවාදී යනාදී සම්ප්‍රදායික කාරණාවලට ප්‍රමුඛත්වය දෙනවා වෙනුවට, වඩා විද්‍යාත්මක කරුණු කෙරෙහි අවධානය යොමු කර, විෂයානුබද්ධ තීන්දු තීරණ ගැනීම සඳහා කටයුතු කරනවා. එහි යථාර්ථය ඔබට පැහැදිලි වනු ඇතැයි මම විශ්වාස කරනවා.

මෙම ග්‍රාමීය සංවර්ධන වැඩසටහන සඳහා මුදල් ප්‍රතිපාදන වෙන් කිරීමේ දී විවිධ පාලන ඒකක ඔස්සේ වෙන් කළ හැකි ආකාරය පිළිබඳව අපි සලකා බැලුවා.

6.7.1 - ග්‍රාම නිලධාරී වසම

ගරු කථානායකතුමනි,

අප කවුරුන් දන්නා පරිදි අපේ රටේ මහජනතාවට සම්පතම සහ කුඩා ම පරිපාලන ඒකකය ග්‍රාම නිලධාරී වසමයි. සමස්ත පරිපාලන ව්‍යුහය ම සැකසී ඇත්තේ එම **ග්‍රාම සේවා වසම් 14,021 ක** එකතුවක් තුළින්. සෑම ග්‍රාම නිලධාරී වසමකට ම වෙන් වෙන් ව මෙවර අයවැයෙන් සංවර්ධන මූල්‍ය ප්‍රතිපාදන මුදාහැර තිබෙනවා.

ගරු කථානායකතුමනි,

අඟවල් බලවතා නිසා අඟවල් වසමට වැඩිපුර මුදල් හෝ අඟවල් බලවතා නැති නිසා අඟවල් වසමට මුදල් අඩුවෙන් හෝ වෙන් කිරීමක් සිදු කර නැහැ. මගේ ගම වන අංක 399 - මැදමුලන ග්‍රාම නිලධාරී වසම ද ඇතුළුව සෑම ග්‍රාම නිලධාරී වසමකට ම 2022 අයවැයෙන් සම සමව මුදල් වෙන් කර තිබෙනවා. මෙයට කියන නම සමානාත්මතාවය ද, සාධාරණත්වය ද නැත්නම්, ආණ්ඩුවේ ප්‍රජාතන්ත්‍රවාදය ද යන්න අනාගතය විසින් තීරණය කරනු ඇති.

ගරු කථානායකතුමනි,

එක් වසමකට වෙන් කර ඇති මුදල **රුපියල් මිලියන තුනක් (03)** වෙනවා. ඒ කියන්නේ හැම ගමකට ම රුපියල් ලක්ෂ තිහ ගානේ ලැබෙනවා, ඒ අනුව වෙන් කර ඇති **මුළු මුදල රුපියල් මිලියන 42,063 කි**. මෙම මුදලින් ගම තුළ ඉටු කරන සංවර්ධන ව්‍යාපෘති මොනවද යන්න තීරණය කිරීමේ බලය අප රජය විසින් ජනතා සන්නික කර තිබෙනවා. මෙහි දී ගමේ පන්සලේ ස්වාමීන් වහන්සේට, පල්ලියේ, කොවිලේ පූජකතුමන්ට, ග්‍රාමීය ප්‍රජා නායකයින්ට මෙන් ම සියලු ම ගම් වැසියන්ට ගම හදන වැඩපිලිවෙලට ඉතා සක්‍රීය ලෙස සාජුව මැදිහත් විය හැකියි. ග්‍රාමීය රාජ්‍ය නිලධාරීන් සහ ග්‍රාමීය දේශපාලන නායකත්වය එකට හමුවන ඵලදායී සංවාද මණ්ඩපයක් තුළින් මෙම සංකල්පය ගම තුළ ක්‍රියාත්මක කළ හැකියි.

6.7.2 - පළාත් පාලන කොට්ඨාසය

ගරු කථානායකතුමනි,

මෙරට දේශපාලන ව්‍යුහයේ කුඩාතම ඒකකය, පළාත් පාලන ආයතනය යටතේ ඇති පළාත් පාලන කොට්ඨාසයයි. අපේ මුළු **පළාත් පාලන කොට්ඨාස ගණන 4917 යි**. මේ සෑම කොට්ඨාසයකට ම වෙන වෙනම ම මෙවර අයවැයෙන් මුදල් ප්‍රතිපාදන වෙන්කර තිබෙනවා. එක් කොට්ඨාසයකට වෙන් කර ඇති මුදල රුපියල් මිලියන හතරක්. ඒ කියන්නේ ලක්ෂ හතළිහක්. ඒ අනුව, පළාත් පාලන කොට්ඨාස 4,917 හරහා ගලා යන **මුළු මුදල රුපියල් මිලියන 19,668 ක් බව සඳහන් කළ යුතුයි**.

ගරු කථානායකතුමනි,

දේශපාලන හේතූමත හෝ වෙනත් හේතු මත හෝ වෙනස් කොට හෝ වෙන් කර සැලකීම (Discrimination) අපගේ ක්‍රමය නොවන බව මේ උන්තරීතර සභාවට ගෞරවයෙන් අවධාරණය කරනවා. එබැවින්, තමන් නියෝජනය කරන දේශපාලන පක්ෂය කුමක් වුවත්, තම කොට්ඨාසයේ මහජනතාවගේ සංවර්ධන අපේක්ෂාවන් ඉටු කර දීම වෙනුවෙන් 2022 අයවැයෙන් මූල්‍ය ප්‍රතිපාදන වෙන්කර දී තිබෙනවා. අප රජය විසින් මෙලෙස නිර්මාණය කරන්නේ අලුත් දේශපාලන සංස්කෘතියක්. අනාගතය විසින් ද මෙකී පරමාදර්ශයන් අනුගමනය කරනු ඇතැයි මම හිතනවා.

6.7.3- පාර්ලිමේන්තු මන්ත්‍රීවරුන්ට වෙන් වන විමධ්‍යගත අය - වැය

ගරු කථානායකතුමනි,

සෑම පාර්ලිමේන්තු මන්ත්‍රීවරයෙකුට ම සිය කොට්ඨාසය තුළ සංවර්ධන කටයුතු සඳහා රාජ්‍ය අයවැයෙන් ලබා දෙන මූල්‍ය ප්‍රතිපාදන තවත් මිලියන 05 කින් වැඩි කිරීමට යෝජනා කරනවා.

ඔබතුමන් ද ඇතුළු මේ උන්තරීතර සභාව නියෝජනය කරන මහජන නියෝජිතයන් 225 දෙනා දිස්ත්‍රික්ක මට්ටමින් ඉටු කිරීමට අපේක්ෂා කළ සංවර්ධන අවශ්‍යතාවන් වඩාත් පුළුල් පරාසයක ඉටු කර දීමට මෙමගින් හැකි වනු ඇතැයි මම තදින් ම විශ්වාස කරනවා. එය පොදු මහජනයා ලැබූ ජයග්‍රහණයක්.

ඒ අනුව, 2022 වර්ෂය සඳහා සෑම පාර්ලිමේන්තු මන්ත්‍රීවරයෙකුට ම රුපියල් මිලියන 15 බැගින් රුපියල් මිලියන 3,375 ක මුදලක්, සංවර්ධන මූල්‍ය ප්‍රතිපාදන ලෙස හිමි වෙනවා.

6.7.4 - ප්‍රාදේශීය හා දිස්ත්‍රික් ආයෝජන

ගරු කථානායකතුමනි,

මේසා විශාල මුදල් සම්භාරයක් ග්‍රාමීය සංවර්ධන කටයුතු වෙනුවෙන් වෙන් කිරීම තුළින් අපි අපේක්ෂා කරන්නේ කුමක් ද ? මේ සඳහා නිරවුල් පිළිතුරක් ලබා දීමට මෙතැන් සිට මිහින්තූ කිහිපයක් මම භාවිතා කරනවා.

අපේ ප්‍රමුඛ අපේක්ෂාව වන්නේ, ග්‍රාමීය ආර්ථිකය ශක්තිමත් කර, ග්‍රාමීය පවුල්වල ආදායම් මට්ටම ඉහළ නංවා, ඔවුන් දිළිඳුබවින් හා යැපුම් මානසිකත්වයෙන් මුදවා ගෙන ආර්ථිකයේ ප්‍රධාන ප්‍රවාහයට (Main Stream) ඔවුන්ගේ ආර්ථික ක්‍රියාකාරකම් ඇතුළු කිරීම තුළින් දළ දේශීය නිෂ්පාදනය ඉහළ නංවා, ආදායම් බෙදී යාමේ විෂමතාවය අවම කර ගැනීමයි.

ගරු කථානායකතුමනි,

ඒ නිසා, ගෙවන්නේ සිට මහා පරිමාණ වගා බිම් දක්වාත්, ගෘහස්ථ නිෂ්පාදනයේ සිට කර්මාන්තශාලාවේ නිෂ්පාදනය දක්වාත් වූ ආර්ථික ක්‍රියාවලීන් විධිමත් ව්‍යුහගත වැඩපිලිවෙළක් ඔස්සේ ක්‍රියාත්මක කළ යුතු වෙනවා.

මෙවර අයවැය, ඒ ඓතිහාසික වගකීම භාරගෙන තිබෙනවා.

- අනිමි වූ ආදායම් මාර්ග යථාවත් කිරීම
- පවතින ආදායම් මාර්ග තවදුරටත් වර්ධනය කිරීම සහ
- අලුත් ආදායම් මාර්ග ජනනය කිරීම යන තුන් ඇඳුරු අපේක්ෂාවන්ට යටත්ව මේ පුළුල් සංකල්පය ක්‍රියාවට නංවනවා.

ගරු කථානායකතුමනි,

මේ පිලිබඳ දැනටමත් සියලු ම දිස්ත්‍රික් ලේකම්වරුන්ට හා ප්‍රාදේශීය ලේකම්වරුන්ට උපදෙස් නිකුත් කර, ඔවුන් දැනුවත් කර තිබෙනවා. ඒ අනුව, ඔවුන් ඇතුළු සියලු නිලධාරීන් නව ජවයකින් යුතුව ග්‍රාමීය ජීවනෝපාය සංවර්ධන වැඩසටහන් ආරම්භ කිරීමට කටයුතු සූදානම් කරමින් සිටිනවා. දිස්ත්‍රික්ක 25 ආවරණය වන සියලු ප්‍රාදේශීය ලේකම් කොට්ඨාස සඳහා **නවත් රුපියල් මිලියන 19,894** වෙන් වෙනවා.

මේ මුදලේ ප්‍රතිපාදන වෙන් කිරීමට පාදක කර ගෙන ඇත්තේ එක් එක් දිස්ත්‍රික්කයේ භූමිය, ජනගහනය සහ අනෙකුත් සමාජ සහ ආර්ථික සාධක සියල්ලයි.

ගරු කථානායකතුමනි,

මේ අනුව, ගම සමග පිලිසඳුර - ග්‍රාමීය සංවර්ධන වැඩසටහන සඳහා **රුපියල් මිලියන 85,000 ක් (රුපියල් ලක්ෂ වලින්, අට ලක්ෂ පනස් දහසක්)** වෙන් කිරීමට මා යෝජනා කරනවා.

ගරු කථානායකතුමනි,

මේ උත්තරීතර සභාවේ පූර්ණ අනුමැතියට යටත්ව රාජ්‍ය අයවැය ලේඛනයෙන් මුදා හරින සංවර්ධන මූල්‍ය ප්‍රතිපාදන දැඩි මූල්‍ය විනයකට (Financial Discipline) හා මූල්‍ය කළමනාකරණයකට යටත්ව, විනිවිද භාවයකින් (Transperancy) හා වගවීමකින් (Accountability) යුතුව ආයෝජනය කිරීමට වටපිටාව සකසා තියෙනවා. සෑම සතයකට ම උපරිම වටිනාකමක් ලැබෙන පරිදි (Value for Money) සංවර්ධන ව්‍යාපෘති ක්‍රියාත්මක කිරීම අවශ්‍ය වෙනවා. මේ මහජන මුදල් සියල්ල ම ඉතා ඵලදායී ව්‍යාපෘති මත අයෝජනය කිරීම සහ ඒ සියල්ල ම වගකීමෙන් යුතුව අධීක්ෂණය කිරීම හා පසු විපරම් කිරීමෙන්, එහි ප්‍රතිඵල (Outcome / Impact)

මහජනතාවට අත් කර දීම සියලු මහජන නියෝජිතයින්ගේ සහ රාජ්‍ය නිලධාරීන්ගේ පරම වගකීම වෙතවා.

ගරු කථානායකතුමනි,

අපේ රටේ මෑත ඉතිහාසයේ අයවැය ඇස්තමේන්තු අධ්‍යයනය කිරීමේ දී වර්ෂ 1886 සිට සකස් කළ අයවැය ඇස්තමේන්තු අපට හමුවෙතවා. එම ඇස්තමේන්තු අධ්‍යයනය කිරීමේ දී ග්‍රාමීය සංවර්ධනය වෙනුවෙන් මේ සා විශාල ප්‍රතිපාදන ප්‍රමාණයක් වෙන් කළ ඉතිහාසයේ පළමු අවස්ථාව ලෙස මා මෙය පෙන්වා දෙන්නට කැමතියි.

6.8 - කොවිඩ්-19 වසංගතය හේතුවෙන් බලපෑමට ලක්වූවන්ට සහන සැලසීම

ගරු කථානායකතුමනි,

කිසිදු රජයකට මුහුණ දීමට සිදු නොවූ පරිදි ඉතිහාසයේ දරුණුම අභියෝග රැසකට මුහුණ දීමට වර්තමාන රජයට සිදු වී තිබෙතවා. සංචාරක කර්මාන්තය බිඳ වැටුණා. මේ නිසා රාජ්‍ය ආදායම පහත වැටුණා. එම ආදායමට සාපේක්ෂව රාජ්‍ය වියදම් අනපේක්ෂිත ලෙස ඉහළ ගියා.

එහෙත්, මෙම අභියෝගයට මුහුණ දී, පවතින වසංගත තත්ත්වයෙන් ජනතාව මුදා ගැනීම සඳහා සෞඛ්‍ය පහසුකම් වැඩි දියුණු කර එන්නත්කරණය සඳහා විශාල මුදලක් වැය කරනු ලැබුවා. රටේ ජනගහනයෙන් සියයට 75 ක් එන්නත්කරණය කිරීම අප රටේ ජනතාව ලැබූ විශාල ජයග්‍රහණයක්

මෙම වසංගතය නිසා බලපෑමට ලක් වූ සියලු දෙනාට එදිනොදා ජීවනෝපායන් අහිමි වීම නිසා රජය විසින් සහනාධාර ලබා දී ඔවුන් රැක බලා ගනු ලැබුවා. එහෙත්, සුළු හා මධ්‍ය පරිමාණ ව්‍යාපාරවල නිරත, තවමත් අකර්මන්‍යව සිටින කණ්ඩායම්වලට තවදුරටත් සහන සලසා, ඔවුන් ප්‍රධාන ආර්ථික ප්‍රවාහයට නැවතත් ඇතුළත් කර ගැනීමේ අවශ්‍යතාවය දැඩිව පවතිනවා.

6.8.1 - ක්ෂුද්‍ර, සුළු හා මධ්‍ය පරිමාණ ව්‍යාපාරිකයින්ට සහන

ගරු කථානායකතුමනි,

මෙම වසංගතයේ බලපෑම හේතුවෙන් තවදුරටත් නම ව්‍යාපාර නිසි පරිදි ක්‍රියාත්මක කර ගැනීමට නොහැකිව සිටින විශේෂයෙන් ම පාර දෙපැත්තේ - කඩ මණ්ඩියක - පොඩි කරත්තයක - කඩල, වඩේ, බුලත් වීට, කොළකැඳ, කඩයප්පන්, නැඹිලි, කුරුමිබා විකුණන, ක්ෂුද්‍ර හා සුළු පරිමාණ ව්‍යාපාරිකයන්ට සහන සැලසීමේ වැදගත්කම අප හඳුනාගෙන තියෙනවා. එලෙස ම, මධ්‍ය පරිමාණ කර්මාන්තකරුවන්ට ද සහන සැලසීමේ අවශ්‍යතාවය ද දකිනවා.

ඒ අනුව, විශේෂයෙන් ම, කොවිඩ් - 19 වසංගතය පාලනය සඳහා රජය විසින් අනුගමනය කළ ක්‍රියාමාර්ගවලින් සෘජු බලපෑමට ලක් වූ සෑම ක්ෂේත්‍රයක් ම නියෝජනය වන ක්ෂුද්‍ර, සුළු හා මධ්‍ය

පරිමාණ ව්‍යාපාරිකයන්ට සහන සැලසීම සඳහා වෙන් කර ඇති මුදලට අමතරව **තවත් රුපියල් මිලියන 5,000 ක ප්‍රතිපාදන වෙන් කිරීමට යෝජනා කරනවා.**

6.8.2 - රට වසා නැඹු කාලය තුළ ආදායම් අහිමි වූ පාසල් වෑන් රථ හිමියන් සඳහා සහන

ගරු කථානායකතුමනි,

පසුගිය කාලය තුළ පාසල් වසා නැබීම හේතුවෙන් පාසල් වෑන් රථ හා බස් රථ හිමියන්ට තමන්ගේ ආදායම සම්පූර්ණයෙන් ම අහිමි වුණා. ජීවන වෘත්තිය අහිමි වීමට අමතරව ලිසිං වාරික ගෙවීම හා වාහන නඩත්තුව සම්බන්ධයෙන් ද ඔවුන් අනපේක්ෂිත උෂ්කරතාවයකට මුහුණ දුන් බව අපි තේරුම් ගත යුතුයි. මෙම ගැටළුව කෙරෙහි සංවේදී වෙමින් පාසල් වෑන් සහ බස් රථ හිමියන්ට සහන සැලසීම සඳහා **රුපියල් මිලියන 400 ක්** වෙන් කිරීමට යෝජනා කරනවා.

6.8.3 - රට වසා නැඹු කාලය තුළ ආදායම් අහිමි වූ ත්‍රි රෝද රථහිමියන් සඳහා සහන

ගරු කථානායකතුමනි,

විශේෂයෙන් ම, ත්‍රි රෝද රථ වෘත්තීකයන් අපේ ඵදිනෙදා ජීවිතයේ අත්‍යවශ්‍ය සේවයක් සපයන්නන් වෙනවා. දළ දේශීය නිෂ්පාදිතයේ සේවා අංශයේ ඉහළ ම දායකත්වය දක්වන්නන් ඔවුන්. එහෙත්, පසුගිය කාලය තුළ ත්‍රි රෝද රථ ධාවනය කිරීමට නොහැකිවීම හේතුවෙන් ආදායම් අහිමි වූ ත්‍රි රෝද රථ හිමියන්ට සහන සැලසීම සඳහා **රුපියල් මිලියන 600 ක්** වෙන් කිරීමට යෝජනා කරනවා.

6.8.4 - රට වසා නැඹු කාලය තුළ ආදායම් අහිමි වූ පෞද්ගලික බස් රථ හිමියන් සඳහා සහන

ගරු කථානායකතුමනි,

පෞද්ගලික බස් රථ හිමියන් අපේ රටේ මගීන් ප්‍රවාහන සේවය තුළ ඉටු කරන කාර්ය භාරය ඉතා වැදගත්. රට වසා නැබීම සහ නිරෝධාන නීති පැනවීම හේතුවෙන් පෞද්ගලික බස් රථ කාර්මාන්තයට ඇති වූ අහිතකර බලපෑම බරපතලයි. ජනතාවාදී ආණ්ඩුවක් ලෙස අපි මේ අර්බුදකාරී තත්ත්වය මැනවින් අවබෝධ කරගෙන තිබෙනවා. පෞද්ගලික බස් රථ හිමියන් සඳහා රාජ්‍ය අයවැයෙන් මුදල් වෙන් කිරීමට අපි තීරණය කරන්නේ ඒ අනුවයි. පෞද්ගලික බස් රථ හිමියන් සඳහා පහසුකම් සහ සහන සැලසීමට **රුපියල් මිලියන 1500 ක්** කිරීමට යෝජනා කරනවා.

6.8.5 - රට වසා තැබූ කාලය තුළ ආදායම් අහිමි වූ විශේෂ ක්ෂේත්‍ර

ගරු කථානායකතුමනි,

කලා නිර්මාණ සහ විනෝදාස්වාදය මත පදනම් වූ ක්ෂේත්‍ර සහ උත්සව සේවා සැපයූ අංශ (Wedding and Event Management) ක්‍රමානුකූලව කෝවිඩ් වසංගතය හේතුවෙන් මුළුමනින් ම අත්‍යවේගීව තිබෙනවා. ඒ හේතුවෙන් රැකියා සහ ආදායම් අහිමිවීම අතිශයින් ම බරපතල අවධියක පවතිනවා. එම ක්ෂේත්‍රයට අදාළ තාක්ෂණික මෙවලම් පද්ධති හා අනෙකුත් සම්පත් නඩත්තුව අඩාලවීම හේතුවෙන් එම වෘත්තීය කටයුතු නැවත ආරම්භය ද සංකීර්ණ තත්ත්වයක පවතිනවා. ඇතැම්විට සුපුරුදු කටයුතු නැවත ආරම්භය වෙනුවෙන් අමතර වියදම් දැරීමට පවා සිදුවනු ඇති. මේ නිසා, කලා ශිල්පීන් රැසක් දැඩි පීඩාවකට ලක්ව සිටිනවා.

සියල්ලන්ගේ ම යහපත වෙනුවෙන් පළමුව කළ යුත්තේ මෙම වෘත්තීය කටයුතු කඩිනමින් නැවත ආරම්භ කිරීමයි. ඒ සඳහා පහසුකම් සැපයීමට අදාළව එන්නත්කරණය ඇතුළු මූලික වගකීම් මේ වන විටත් අපේ ආණ්ඩුව විසින් සාර්ථකව ඉටු කර තිබෙනවා. නමුත්, තවදුරටත් ඉටු කළ යුතු කාර්ය භාරයක් අප හමුවේ පවතිනවා. ඒ වෙනුවෙන් පහසුකම් සැපයීමටත් දිරිගැන්වීම් සඳහාත් රුපියල් මිලියන 500 ක් වෙන් කිරීමට යෝජනා කරනවා.

6.9 - පරිසර හා තිරසර සංවර්ධනය

ගරු කථානායකතුමනි,

පරිසර සංරක්ෂණය හා සංවර්ධනය ඉතා සම්පව්‍ය එකිනෙකට බැඳී තිබෙන අංශ දෙකකි. කඩිනම් සංවර්ධනයන් සමඟ මිනිසා හා පරිසරය සමඟ කිසියම් ගැටුමක් ගොඩනැගුණා. මේ නිසා, මෙය කළමනාකරණය කිරීම අප කාලයේ වගකීමයි.

6.9.1 - පරිසර සංරක්ෂණය

ගරු කථානායකතුමනි,

පරිසරයට අපද්‍රව්‍ය බැහැර කිරීම ජාතික ප්‍රශ්නයක් බවට පත්ව තිබෙනවා. ජල සංරක්ෂණය, පාංශු සංරක්ෂණය, ශබ්ද කළමනාකරණය, ඝන අපද්‍රව්‍ය කළමනාකරණය ඇතුළු නගර අලංකරණය කරන නාගරික වන උයන් කෙරෙහි අපේ අවධානය යොමු කරනු ලබනවා. “සුරකිමු ගංගා” සංරක්ෂිත වැඩසටහන යටතේ දිවයිනේ ගංගා 103 ක් හා ගංගා නිම්න පරිසර හිතකාමී ලෙස සංරක්ෂණය කිරීමත්, මුතුරාජවෙල පරිසර සංවේදී කලාප සංරක්ෂණය කර රැමිසා තෙත් බිමක් ලෙස සංවර්ධනය කිරීමට ප්‍රමුඛත්වය දී තිබෙනවා. ඒ අනුව, පරිසර සංරක්ෂණයට වෙන් කර ඇති මුදලට අමතරව තවත් රුපියල් මිලියන 2,000 ක් වෙන් කරනු ලබනවා.

6.9.2 - වන සංරක්ෂණය

ගරු කථානායකතුමනි,

රටේ ජනඝනත්වය වැඩි වීමත් සමඟ ජනාවාස පුළුල් වීම නිසා වනගහනයට ඇති කරන බලපෑම අති ප්‍රබලයි. මේ නිසා, අපේ පවතින වනාන්තර ආරක්ෂා කර ගනිමින්,

- දැනට ඇති වනගහනය 30% දක්වා ඉහළ නැංවීම
- ජල පෝෂක ප්‍රදේශ සුරක්ෂිත කිරීම
- ආක්‍රමණික ශාක ඉවත් කර හිතකර ශාකවලින් වනගහනය වැඩි කිරීම අවශ්‍ය වෙනවා

මේ සඳහා වෙන් කර ඇති මුදලට අමතරව තවත් රුපියල් මිලියන 2,000 ක් වෙන් කිරීමට යෝජනා කරනවා.

6.9.3 - වනජීවී ආරක්ෂණය

ගරු කථානායකතුමනි,

වනජීවීන්ට අවශ්‍ය ආහාර හා ජලය වනාන්තර තුළින් ම සලසා ගැනීම සඳහා කුඩා වැව් හා වන සත්ත්ව වාසස්ථාන වැඩි දියුණු කිරීමට අපේක්ෂා කරනවා. වගාවන්ට හානි කරන සත්ත්වයින් පාලනය කරන අතරතුර, වන ජීවීන් ආරක්ෂා කර ගැනීම අපේ යුතුකමක් හා වගකීමක්. මේ නිසා, වනජීවී සංරක්ෂණය සඳහා වෙන් කර ඇති මුදලට අමතරව තවත් රුපියල් මිලියන 1,000 ක් වෙන් කිරීමට යෝජනා කරනවා.

6.10 - මහජන සේවාවන් හා ග්‍රාමීය යටිතල පහසුකම් සැපයීම

ගරු කථානායකතුමනි,

මහජන සේවාවන් හා ග්‍රාමීය යටිතල පහසුකම් සැපයීම යටතේ අධ්‍යාපනය, සෞඛ්‍ය/හෙළ වෛද්‍යම දියුණු කිරීම, ක්‍රීඩා පහසුකම් සංවර්ධනය, සුළු වාරි මාර්ග, වෘත්තීය හා තාක්ෂණික පුහුණු පහසුකම් සහ මගී ප්‍රවාහනය කෙරෙහි අපි ප්‍රමුඛ අවධානය යොමු කරනු ලබනවා.

6.10.1 - අධ්‍යාපනය

ගරු කථානායකතුමනි,

රජයේ පාසල් ගොඩනැගිලි වැනි භෞතික ඉදිකිරීම් හරහා දරණු ලබන ආයෝජනයන්ගෙන් නිසි ප්‍රතිලාභයක් අධ්‍යාපන අංශයෙන් පිළිඹිබු නොවන බව අතිගරු ජනාධිපතිතුමාට “ගම සමඟ පිළිසඳර” වැඩසටහනේ දී බොහොමයක් ගම්වල පාසැල් සිසුන් කරනු ලබන ඉල්ලීම් අනුව පෙනී යනවා. මේ ගැනත් අපගේ අවධානය යොමු කළ යුතුයි.

ගරු කථානායකතුමනි,

ග්‍රාමීය පාසල් ආකර්ශනීය පාසලක් බවට පත් කිරීමේ අරමුණින්, එකඳු ජාතික පාසලක්වත් නොමැති ප්‍රාදේශීය ලේකම් කොට්ඨාස 123 ක, ජාතික පාසල් ඇති කිරීම සහ ද්විතීයික පාසල්වල පහසුකම් ඉහළ නැංවීම රජයේ ප්‍රමුඛ සංවර්ධන වැඩසටහනක් ලෙස සලකා “ජාතික පාසල් 1000 ක් ඇති කිරීමේ වැඩසටහන” ක්‍රියාත්මක කෙරෙනවා.

එහි දී, පන්ති කාමර, සෙස් පුටු, වැසිකිලි හා කැසිකිලි, පානීය ජලය, විදුලිය, ගුරු නිවාස අළුත්වැඩියාව, පාසල් උපකරණ සැපයීමේ කටයුතු විද්‍යාගාර ගොඩනැගිලි සහ ඊට අවශ්‍ය උපකරණ, සෞන්දර්ය ඒකක සහ අනෙකුත් භාණ්ඩ ආදී පහසුකම් ලබා දීමත්, තාක්ෂණික විෂය ධාරාව පවත්වාගෙන යාම සඳහා අවශ්‍ය ප්‍රතිසංස්කරණ හඳුන්වා දීමත් සිදු කෙරෙනවා.

ගරු කථානායකතුමනි,

2022 වසරේ ජාතික පාසල් 1,000 ක් ඇති කිරීම සඳහා රුපියල් මිලියන 2,200 ක් විසර්ජන පනත මගින් වෙන් කර ඇති අතර, වසර තුනක් (03) තුළ මෙම වැඩසටහන කඩිනමින් ක්‍රියාත්මක කර අවසන් කිරීමට බලාපොරොත්තු වෙනවා. එම වැඩසටහන කඩිනම් කිරීම ඇතුළු අධ්‍යාපන අංශයේ සංවර්ධනය සඳහා වෙන් කර ඇති මුදලට අමතරව තවත් රුපියල් මිලියන 5,300 ක මූල්‍ය ප්‍රතිපාදනයක් අයවැය යෝජනාවක් ලෙස ඇතුළත් කිරීමට යෝජනා කරනවා.

6.10.2 - සෞඛ්‍ය / හෙළ වෙදකම දියුණු කිරීම

ගරු කථානායකතුමනි,

මෙහි දී සෞඛ්‍ය අංශය යටතේ ළමා හා මාතෘ සායන, ග්‍රාමීය රෝහල්, ඩිස්පෙන්සරි, සෞඛ්‍ය වෛද්‍ය කාර්යාල, ආයුර්වේද බෙහෙත් ශාලා, යෝග / මානසික සුවතා මධ්‍යස්ථාන වැනි ජනතාවගේ කායික හා මානසික සුවය වෙනුවෙන් පවත්වාගෙන යනු ලබන ආයතනවල සංවර්ධන කටයුතු සඳහා වෙන් කර ඇති රුපියල් මිලියන 32,650 ට අමතරව තවත් රුපියල් මිලියන 5,000 ක් වෙන් කිරීමට යෝජනා කරනවා.

6.10.3 - ක්‍රීඩා පහසුකම් සංවර්ධනය

ගරු කථානායකතුමනි,

නිරෝගී, කායික හා මානසික සෞඛ්‍ය පවත්වා ගැනීම සඳහා ක්‍රීඩාව අත්‍යවශ්‍ය වෙනවා. නගරයේ මෙන් ම ගමේ ද ක්‍රීඩා පහසුකම් වැඩි දියුණු කිරීම අපේ වගකීමක්. ඒ නිසා ක්‍රීඩා අංශය තුළ ග්‍රාමීය හා පාසල් ක්‍රීඩා පිටි සංවර්ධනයත්, ගෘහස්ථ ක්‍රීඩා පහසුකම් සංවර්ධනය පිළිබඳවත් අවධානය යොමු කරනු ලබනවා. ඒ අනුව, දැනට වෙන් කර ඇති මුදලට අමතරව තවත් රුපියල් මිලියන 3,000 ක් ක්‍රීඩා පහසුකම් සංවර්ධනය සඳහා වෙන් කිරීමට යෝජනා කරනවා.

6.10.4 - සුළු වාරිමාර්ග

ගරු කථානායකතුමනි,

සුළු වාරිමාර්ග අංශය යටතේ කුඩා වැව්, ඇතිකට්, ඇලවේලි ප්‍රතිසංස්කරණය, වැව් බැම් ආරක්ෂා කිරීම සහ ජල පෝෂිත ප්‍රදේශ ආරක්ෂා කිරීමේ වැඩසටහන් ක්‍රියාත්මක කිරීම සඳහා දැනට වෙන් කර ඇති මුදලට අමතරව තවත් රුපියල් මිලියන 2,000 ක් වෙන් කිරීමට යෝජනා කරනවා.

6.10.5 - වෘත්තීය හා තාක්ෂණික පුහුණුව

ගරු කථානායකතුමනි,

කුසලතා පූර්ණ තරුණ පරම්පරාවක් රටේ සංවර්ධනයට අත්‍යවශ්‍යයි. කුසලතා පූර්ණ ශ්‍රම බලකායක් රටට වත්කමක්. කුසලතා පූර්ණ ශ්‍රමය තුළින් ලැබෙන විදේශ විනිමය ඉතා ඉහළයි. බහුවිධ කුසලතා සහිත තරුණ ශ්‍රමයට පෞද්ගලික අංශයේ දී විශාල ඉල්ලුමක් පවතිනවා.

ඒ නිසා, පාසල් අධ්‍යාපනයෙන් පසු වෘත්තීය හා තාක්ෂණික කුසලතා අත්පත් කර ගැනීම සඳහා දැනට සපයා ඇති පහසුකම් වැඩි දියුණු කිරීමටත්, නගර විශ්ව විද්‍යාල හා කාර්මික හා තාක්ෂණ අධ්‍යාපන පහසුකම් ඇති කිරීමටත් දැනට වෙන් කර ඇති මුදලට අමතරව තවත් රුපියල් මිලියන 2,000 ක් වෙන් කිරීමට බලාපොරොත්තු වෙනවා.

6.10.6 - මගී ප්‍රවාහනය (දුම්රිය හා ලංගම)

ගරු කථානායකතුමනි,

රටේ සංවර්ධන ක්‍රියාවලියට ශ්‍රී ලංකාවේ සෑම ප්‍රදේශයක ම සමාන දායකත්වයක් ලබා ගනිමින්, සෞභාග්‍යමත් දේශයක් උදෙසා යන ගමනේ දී රටේ ආර්ථිකය දියුණු කිරීමට නම්, රටට අවශ්‍ය වන ආකාරයට කාර්යක්ෂම හා ඵලදායී ප්‍රවාහන පද්ධතියක් ස්ථාපිත කිරීම අවශ්‍ය වෙනවා.

ගරු කථානායකතුමනි,

මේ සඳහා පොදු ප්‍රවාහන අංශය මෙන් ම, පෞද්ගලික අංශය සඳහා ප්‍රවාහන අවකාශයේ පවත්නා අවස්ථාවන් හඳුනාගනිමින්, ඒවා පුළුල් කිරීම ඉතා වැදගත් කොට සලකනවා. නාගරික හා ග්‍රාමීය ප්‍රදේශ අතර මනා වූ සම්බන්ධීකරණයක් ඇති කරමින් මහජනතාවට සුවපහසු, කාර්යක්ෂම හා විනයගරුක ප්‍රවාහන සේවාවක් ලබා දීම සඳහා ජාතික ගමනාගමන කොමිෂන් සභාව, මෝටර් රථ ප්‍රවාහන දෙපාර්තමේන්තුව, ශ්‍රී ලංකා ගමනාගමන මණ්ඩලය හා ශ්‍රී ලංකා දුම්රිය දෙපාර්තමේන්තුවේ සේවාවන් නව තාක්ෂණික ක්‍රමවේදයන්ට අනුගත වෙමින් පවත්වාගෙන

යාම සඳහා වාර්ෂික අයවැය ඇස්තමේන්තුව මගින් වෙන් කරන ලද ප්‍රතිපාදනවලට අමතරව තවත් රුපියල් මිලියන 2,000 ක් වෙන් කර දීමට යෝජනා කරනවා.

6.11 - මහජන ආරක්ෂාව

6.11.1 - අධිකරණ යටිතල පහසුකම් හා ප්‍රතිසංස්කරණ

ගරු කථානායකතුමනි,

අධිකරණ ක්‍රියාවලිය තුළ සිදුවිය හැකි ප්‍රමාදයන් වළක්වා ගැනීමත්, අකාර්යක්ෂමතාවන් පිටුදැකීම සඳහාත්, අධිකරණ කටයුතු සඳහා විශාල මුදලක් වෙන් කරනු ලැබුවා. එමගින් අපරාධ, සිවිල් හා වාණිජ නීති ප්‍රතිසංස්කරණ කටයුතුවලට අවශ්‍ය මානව සම්පත් වැඩිදියුණු කිරීමත්, ඩිජිටල්කරණය මගින් උසාවි කටයුතු කාර්යක්ෂම කිරීමත්, අධිකරණ යටිතල පහසුකම් සංවර්ධනය සඳහා ආරම්භ කර ඇති වැඩපිලිවෙළ අඛණ්ඩව පවත්වා ගැනීම සඳහාත් වෙන් කරන ලද රුපියල් මිලියන 6,937 ට අමතරව තවත් රුපියල් මිලියන 5,000 ක මුදල් ප්‍රතිපාදන සලසා දීමට යෝජනා කරනවා.

6.11.2 - මහජන ආරක්ෂාව, නීතිය හා සාමය

ගරු කථානායකතුමනි,

මහජන ආරක්ෂාව සඳහා රජය ඉහළ ම ප්‍රමුඛතාවය ලබා දී තිබෙනවා. ඒ සඳහා පිහිටුවා ඇති ආයතන මහජන ආරක්ෂාව සඳහා මෙන් ම, ජනතාවගේ සුබසාධනය වෙනුවෙන් විශාල කාර්යභාරයක් මේ වන විට ඉටු කරමින් සිටිනවා.

මන්ද්‍රව්‍ය හා අපරාධ වැළැක්වීම සඳහා ග්‍රාමීය ජනතාව සමඟ සහයෝගයෙන් ක්‍රියා කළ හැකි ප්‍රජා පොලිස් සේවාවක් ස්ථාපිත කිරීමට අපේක්ෂා කරනවා. ග්‍රාමීය මට්ටමෙන් ආරම්භ කෙරෙන මෙම ප්‍රජා පොලිස් සේවාවන්ට අවශ්‍ය පහසුකම් හා පොලිස් නිලධාරීන් බඳවා ගැනීමට වෙන් කරන ලද රුපියල් මිලියන 7,885 අමතරව, තවත් රුපියල් මිලියන 500 ක් වෙන් කිරීමට යෝජනා කරනවා.

6.11.3 - බන්ධනාගාර රැඳවියන්ගේ සනීපාරක්ෂක පහසුකම් වැඩි දියුණු කිරීම

ගරු කථානායකතුමනි,

බන්ධනාගාර රැඳවියන්ගේ සංඛ්‍යාව ඉහළ යාම නිසා බන්ධනාගාර තුළ ඇති වන තදබඳයට සමගාමීව සනීපාරක්ෂක පහසුකම් ප්‍රමාණවත් නොවීම පිලිබඳ ගැටළු පවතින බව වාර්තා වෙනවා. එබැවින්, සියලු ම බන්ධනාගාරවල රැඳවියන්ගේ සනීපාරක්ෂක පහසුකම් වැඩි දියුණු කිරීම සඳහා වෙන් කර ඇති ප්‍රතිපාදනවලට අමතරව රුපියල් මිලියන 200 ක් වෙන් කිරීමට යෝජනා කරනවා.

6.11.4 - විශේෂ අවශ්‍යතා සහිත අය සහ වැඩිහිටි අය සඳහා පහසුකම් සැලසීම

ගරු කථානායකතුමනි,

රාජ්‍ය ආදායම දැඩිසේ සීමා වී තිබුණ ද එයින් බාධාවක් ඇති නොවන ආකාරයට වැඩිහිටියන් සඳහා රජය විසින් ක්‍රියාත්මක කරන ලද සුබසාධන වැඩසටහන් අඛණ්ඩව පවත්වාගෙන යාමට රජය ක්‍රියා කරනු ලබනවා. එසේ ආදායම අනපේක්ෂිත ලෙස පහත වැටුණු තත්ත්වයක් තුළ දී වුවත්, මෙම සුබසාධන වැඩසටහන නවතා දැමීමට රජය කිසි විටෙක උත්සාහ දැරුවේ නැති බව මෙහි දී සඳහන් කරනවා.

ඒ අනුව, නවදුරටත් වැඩිහිටි ප්‍රජාව ආරක්ෂා කිරීම හා විශේෂ අවශ්‍යතා සහිත අයට අවශ්‍ය පහසුකම් සැලසීම සඳහා රුපියල් මිලියන 1,000 ක ප්‍රතිපාදන වෙන් කිරීමට යෝජනා කරනවා.

මෙමගින්, ජ්‍යෙෂ්ඨ පුරවැසියන්ට තම කාලය, සතුටින් සෞඛ්‍ය සම්පන්නව ගත කිරීමට හැකි වන පරිදි ග්‍රාමීය මට්ටමින් සුදුසු ස්ථාන ඇති කිරීමටත්, විශේෂ අවශ්‍යතා සහිත අය සඳහා සෞඛ්‍යාරක්ෂාව සැලසෙන ආකාරයට පහසුකම් වැඩි දියුණු කිරීමටත් අවශ්‍ය ක්‍රමවේද සකස් කිරීමට අප මේ ඔස්සේ බලාපොරොත්තු වෙනවා.

6.12 - ගෘහ ආර්ථික සුරක්ෂිතතා වැඩසටහන

ගරු කථානායකතුමනි,

රජය, සමාජ සුබසාධන හා සහනාධාර වැඩසටහන් විශාල සංඛ්‍යාවක් ක්‍රියාත්මක කරනවා. සංඛ්‍යාත්මකව බැලූවොත්, එය පහතකට (50) ආසන්නයි. ඒවා විස්තර කළොත් දීර්ඝ ලේඛනයක් කියවීමට සිදු වෙනවා. එහෙත්, ඒවායින් කිහිපයක්වත් ප්‍රකාශ කිරීම සුදුසුයි. විශ්‍රාම වැටුප්, සමෘද්ධි සහනාධාර, වැඩිහිටි ආධාර, පාසල් සිසුන්ට පෝෂණ ආහාර දීමනා හා පාසල් ළමුන් සඳහා සුරක්ෂා රක්ෂණ වැඩසටහන යන ඒවා මේවා අතුරින් ප්‍රධාන වෙනවා. මේ වැඩසටහන් සඳහා වසරකට වැය කරන මුදල රුපියල් මිලියන ලක්ෂ හයක් (600,000) ක් පමණ වෙනවා.

කොවිඩ්වසංගතයත් සමඟ ම ලෝක වෙළඳපොළේ ඉන්ධන මිල වැඩිවීම, ගෘස් මිල වැඩිවීම, නැව් ගාස්තු වැඩිවීම, භාණ්ඩ හා සේවා වල නිෂ්පාදන පිරිවැය වැඩි වීම වැනි කාරණා නිසා ගෝලීය වශයෙන් භාණ්ඩ හා සේවා වල මිල ගණන් ඉතා ඉහළ ගොස් තිබෙනවා. ඒ නිසා, දේශීය වෙළඳපොළෙන් භාණ්ඩ හා සේවා මිල ඉහළ ගොස්, මහජනතාවගේ ජීවන වියදම වැඩි වෙලා.

මුළු රාජ්‍ය වියදමට සාපේක්ෂව සමාජ සුබසාධන හා සහනාධාර වැඩසටහන් සඳහා වැය කරන මුදල ඉතා විශාල අගයක්. සමෘද්ධි සහනාධාරය වැනි ඇතැම් සහනාධාර, සත්‍ය වශයෙන් ම හිමිවිය යුතු ප්‍රතිලාභීන්ට ම ලැබෙන බවට තහවුරු කර ගත යුතු කාලය එළඹ තියෙනවා. ඔවුන් ආර්ථිකව ශක්තිමත් කර, සමෘද්ධි දීමනා ඔවුන් එදිනෙදා පරිභෝජන අවශ්‍යතාවයන්ට යොදා

ගැනීමේ මානසිකත්වය වෙනුවට, එම මුදල් ඔවුන්ගේ ඉතුරුම් හා ආයෝජන කටයුතු සඳහා වැය කළ යුතු වෙනවා. මේ දෙස විවෘතභාවයට බැලීමට සමාජය අපට බල කරලා තියෙනවා.

ඒ නිසා, නැතිබැර අය පිළිබඳත් විශ්වාසය බලා, ඔවුන්ගේ ස්වභාවික පිළිබඳ ධනාත්මක ආකල්ප දියුණු කරලා, ව්‍යවසායකත්ව කුසලතා වැඩි දියුණු කරලා, ගමේ නිෂ්පාදනවලටත් හොඳ අගය එකතු කිරීමක් කරලා, ගුණාත්මකභාවය වැඩි දියුණු කරලා, නවීන සන්නිවේදන තාක්ෂණය හුරු කරලා, වෙළඳපොළ ජාලය සමග ඔවුන් සම්බන්ධ කරලා, ඔවුන්ගේ ම දෙපයින් නැවත නැගී සිටීමට බලය ලැබුණු, අනමට සරු වුණු, පෝෂ්‍යදායී ආහාරවලින් ස්වයංපෝෂිත වුණු පිරිසක් බවට එම ජනතාව පරිවර්ථනය කිරීමේ වැඩපිලිවෙලක අවශ්‍යතාවය දැඩිව පවතිනවා. ඒ සඳහා කොටස් තුනකින් සමන්විතව, අප සකස් කළ වැඩසටහන **ගෘහ ආර්ථික සුරක්ෂිතතා වැඩසටහන** ලෙස හඳුන්වනවා.

ඒ අනුව, මෙම ගෘහ ආර්ථික සුරක්ෂිතතා වැඩසටහන තුළින් ජනතාවට සහන සැලසීම සඳහා රුපියල් මිලියන 31,000 ක මුදලක් වෙන් කිරීමට ම යෝජනා කරනවා.

6.12.1 - ගැබ්ණි මාතාවන්ට ලබා දෙන පෝෂණ මල්ල

ගරු කථානායකතුමනි,

ගෘහ ආර්ථික සුරක්ෂිතතා වැඩසටහනේ ඉහළම ප්‍රමුඛත්වය හිමිවන්නේ මවගේ මූලිකත්වයෙන් යුත් ලාංකේය මතු පරපුරේ පෝෂණය වෙනුවෙන්. සැබවින් ම, රටකට අවශ්‍ය වන්නේ බුද්ධිමත් පරපුරක්. උපදින දරුවාගේ බුද්ධි වර්ධනය වැඩි වශයෙන් සිදුවන්නේ මවගේ කුස තුළ දී හා ප්‍රසූතිය සිදු වී මුල් කාලයේ දී. එබැවින්, උපදින දරුවාගේ හා මවගේ පෝෂණය ඉතා වැදගත්.

ඒ නිසා, ගැබ්ණි මාතාවන්ට දැනට මාස 10 ක් දක්වා පමණක් ලබා දෙන රුපියල් 10,000 ක් වටිනා පෝෂණ මල්ල මාස 24 ක්, එනම්, වසර දෙකක් (02) දක්වා දීර්ඝ කර, අඛණ්ඩව ලබා දීමට යෝජනා කරනවා.

ඒ අනුව, මෙම වැඩසටහන සඳහා දැනට වෙන් කර ඇති රුපියල් මිලියන 4,000 ප්‍රතිපාදනවලට අමතරව රුපියල් මිලියන 1,000 ක් වෙන් කරනවා.

6.12.2 - ගෘහ ආහාර සුරක්ෂිතතා වැඩසටහන - සහන මල්ල

ගරු කථානායකතුමනි,

මවගේ හා දරුවාගේ පෝෂණය සමග පවුලේ පෝෂණයත් ඉතා වැදගත්. ඒ නිසා, වැඩි වූ පීඩන වියදමේ පීඩනය සැහැල්ලු කිරීමට, ග්‍රාම නිලධාරී වසම් මට්ටමින් ආර්ථිකව දිළිඳු තත්ත්වයේ

පසුවන පවුල් හඳුනාගෙන, ඔවුන් සඳහා සහන මල්ලක් ලබා දීමේ වැඩසටහනක් ක්‍රියාත්මක කිරීම සඳහා රුපියල් මිලියන 15,000 ක් පමණ ප්‍රතිපාදනයන් වෙන් කරනවා.

6.12.3 - කාන්තා ව්‍යවසායකයින් සඳහා කුඩා සුපිරි වෙළඳසැල් ජාලයක් ඇති කිරීම

ගරු කථානායකතුමනි,

මේ වනවිට, මව, උපදින දරුවන් ඇතුළු පවුලේ ම පෝෂණය සඳහා සකස් කළ වැඩසටහන් සඳහා අප මුදල් ප්‍රතිපාදන වෙන් කළා. ඒ වාගේ ම ඔවුන් අර්ථිකව සවිබල ගැන්වීමේ අවශ්‍යතාවය සම්පූර්ණ කළ යුතුයි. ඒ නිසා, කාන්තා ව්‍යවසායකයින් මූලික කර ගත් ආර්ථික සංවර්ධන නව වැඩපිලිවෙළක් අපි දිවයින පුරා ක්‍රියාත්මක කරනවා.

පසුගිය වසංගත සමයේ දී, ගමට අත්‍යවශ්‍ය ආහාර ද්‍රව්‍ය බෙදා හැරීමේ දී මුහුණපෑමට සිදු වූ අත්දැකීම් මෙම වැඩසටහන සඳහා පාදක වුණා. ඒ අනුව,

- ග්‍රාමීය ජනතාවගේ ආහාර අවශ්‍යතා සපුරාලන
- ගමේ ම නිෂ්පාදිත ආහාර ද්‍රව්‍ය, හාණ්ඩ ඇතුළු අනෙකුත් ද්‍රව්‍ය අලෙවි කරන,
- තොරතුරු තාක්ෂණයෙන් ජාල ගතව, ප්‍රධාන සැපයුම් ජාලය හා එකාබද්ධ වූ
- ඕනෑම ව්‍යවසන අවස්ථාවක දී වුව ද, අඛණ්ඩ සැපයුම හා බෙදා හැරීම තහවුරු කරන,

කුඩා සුපිරි වෙළඳසැල් ජාලයක් (Home Shop) ග්‍රාම නිලධාරී වසම් මට්ටමින් ස්ථාපිත කිරීමේ මෙම වැඩසටහන සඳහා රුපියල් මිලියන 15,000 ක පමණ ප්‍රතිපාදනයක් වෙන් කරනවා.

6.13 - රාජ්‍ය සේවය

ගරු කථානායකතුමනි,

කාර්යක්ෂම හා ඵලදායී මහජන සේවාවක් අපේක්ෂාවෙන් විශාල වියදමක් දරමින් රාජ්‍ය සේවාවන් පවත්වාගෙන ගිය ද, දැඩි නීතිරීති, දීර්ඝ හා යල්පැන ගිය පරිපාලන ක්‍රම හා ක්‍රියාපටිපාටි හේතුවෙන් මහජනාවට තම අවශ්‍යතා සඳහා රාජ්‍ය ආයතන හා සම්බන්ධ වීමේ දී දැඩි ශ්‍රමයක්, කාලයක් සහ පිරිවැයක් දැරීමට සිදුව තිබෙනවා.

6.13.1 - සේවාරාහිත කේන්ද්‍ර කර ගත් රාජ්‍ය සේවයක් ඩිජිටල්කරණය

ගරු කථානායකතුමනි,

එහෙයින්, රාජ්‍ය සේවයේ ඵලදායීතාවය හා කාර්යක්ෂමතාවය ඉහළ නංවා, සේවාරාහිත කේන්ද්‍ර කර ගත් රාජ්‍ය සේවාවක් ගොඩනැගීමට සහ රාජ්‍ය සේවය ඩිජිටල්කරණය සඳහා අයවැය

ඇස්තමේන්තු මගින් වෙන් කර ඇති රුපියල් මිලියන 3,500 ට අමතරව, නවත් රුපියල් මිලියන 500 ක් වෙන් කරනවා.

6.13.2 - රාජ්‍ය නිලධාරීන් සඳහා යතුරුපැදි ලබා දීම

ගරු කථානායකතුමනි,

ක්ෂේත්‍රයේ රාජකාරී කළ නිලධාරීන් විසින් ලබාදෙන මහජන සේවාවන් වඩාත් කාර්යක්ෂමව සිදු කිරීම පිණිස යතුරුපැදි ලබා දීමේ වැඩසටහනක් අප විසින් 2014 වර්ෂයේ දී ක්‍රියාත්මක කරනු ලැබුවා. ඒ යටතේ, ක්ෂේත්‍ර නිලධාරීන් 146,381 දෙනෙකු සඳහා යතුරුපැදි ලබා දුන් අතර, ඔවුන් අදාළව එම යතුරුපැදි භාවිතයෙන් මහජන සේවා සපයනු දැකීම සතුටට කරුණක්.

ගරු කථානායකතුමනි,

මෙම වැඩසටහන නැවතත් ක්‍රියාත්මක කර එහි ප්‍රතිලාභ රජයේ සේවකයින්ට ලබා දීමේ ක්‍රමවේදයක් ක්‍රියාත්මක කිරීම කෙරෙහි මාගේ අවධානය යොමු වී තිබේ. ඒ සඳහා අවශ්‍ය කටයුතු කිරීම පිණිස රුපියල් මිලියන 500 ක් වෙන් කිරීමට මම යෝජනා කරමි.

6.13.3 - ගුරු හා විදුහල්පති වැටුප් විෂමතාවය දුරු කිරීම

ගරු කථානායකතුමනි,

ගුරු - විදුහල්පති සේවාවන්හි වැටුප් විෂමතා ඉවත් කරන ලෙස ඉල්ලා දියත් කර තිබූ වෘත්තීය සමිති උද්ඝෝෂණය අවසන් කර, රජය විසින් ප්‍රතිපත්තිමය වශයෙන් පිළිගනු ලැබූ 2021-08-30 දිනැති අමාත්‍ය මණ්ඩල තීරණය කඩිනමින් ක්‍රියාත්මක කිරීම සඳහා නවත් රුපියල් මිලියන 30,000 ක් වැටුප් ලෙස ඇතුළත් කිරීමට යෝජනා කරනවා.

එය ගුරු හා විදුහල්පති වැටුප් සඳහා දැනට දරනු ලබන රුපියල් මිලියන 109,000 ක අධික මුදලටත්, අමතරවයි.

6.13.4 - උපාධිධාරීන් ස්ථිර කිරීම

ගරු කථානායකතුමනි,

දැනටමත්, අභ්‍යාසලාභීන් ලෙස රජයට බඳවාගෙන ඇති 53,000 ට අධික උපාධිධාරීන් වෙත 2022 වසරේ ජනවාරි මස සිට ස්ථිර පත්වීම් ප්‍රදානය කිරීමට කටයුතු කරනවා.

ඒ සඳහා, රුපියල් මිලියන 27,600 ක් පමණ වැය වෙනැයි අපේක්ෂා කරන අතර, එම මුළු ප්‍රතිපාදනය මෙවර අයවැයෙන් වෙන් කිරීමට කටයුතු කරනවා. ඒ අනුව, දැනට වෙන් කර ඇති

රුපියල් මිලියන 20,000 මුදලට අමතරව තවත් රුපියල් මිලියන 7,600 ක් ඒ සඳහා වෙන් කරනවා.

6.13.5 - වසර 2015 - 2019 කාලය තුළ දේශපාලන පළිගැනීම්වලට ලක්වූවන්ට වන්දි ගෙවීම

ගරු කථානායකතුමනි,

ජයග්‍රාහකයා විසින් ප්‍රතිවාදීන් පීඩනයට ලක් කිරීම නූතන සමාජය ඉතා පිළිකුලින් යුතුව හෙලා දකින තත්ත්වයක්. නමුත් පසුගිය පාලන සමයේ මෙරට තුළ ප්‍රතිවාදී දේශපාලන මතධාරීන් ඉතා අමානුෂික ලෙස පීඩාවට ලක් කළා. ඔවුන්ගේ පරපීඩක මානසිකත්වය අපට තේරුම් ගත නොහැකි තරම්. එම යුගය තුළ අසාධාරණයට ලක් වූවන්ට සහ විවිධ පීඩාවන්ට ගොදුරුවූවන්ට සහන සැලසීම අපගේ යුතුකමක් බවට පත්ව තිබෙනවා. ඒ සියල්ලන් වෙත යුක්තිය ඉටු කිරීම වෙනුවෙන් රුපියල් මිලියන 100 ක් වෙන් කිරීමට කටයුතු කරනු ලබනවා.

6.13.6 - විශ්‍රාමිකයින්ගේ වැටුප් විෂමතාව ඉවත් කිරීම

ගරු කථානායකතුමනි,

දීර්ඝ කාලයක් තිස්සේ විශ්‍රාමිකයින් විසින් ඉදිරිපත් කරනු ලබන ඉල්ලීමක් වන විශ්‍රාම වැටුප් විෂමතා නිවැරදි කිරීමට සුදුසු ක්‍රමවේදයක් කෙරෙහි රජයේ අවධානය යොමු කර තිබෙනවා. ඒ අනුව, විශ්‍රාම වැටුප් විෂමතා ඉවත් කිරීමේ මූලික කටයුතු සඳහා රුපියල් මිලියන 500 ක් වෙන් කිරීමට කටයුතු කරනු ලබනවා.

6.14 - වෙනත් විශේෂ මූල්‍ය ප්‍රතිපාදන

6.14.1 බෞද්ධ විහාර සහ සිද්ධස්ථානවල නඩත්තු කටයුතු සඳහා

ගරු කථානායකතුමනි,

අපේ ශිෂ්ටාචාරය ගොඩනැගී තිබෙන්නේ ගමේ පන්සල මූලික කරගත් සංස්කෘතික පදනමක් මතයි. ඒ සංස්කෘතිය ඉතාම පොහොසත්. නමුත් අදටත් දුෂ්කර ප්‍රදේශවල බෞද්ධ විහාරස්ථාන හා සිද්ධස්ථාන රැසක් මූලික පහසුකම් සම්පාදනය කරගැනීම සම්බන්ධයෙන් පවා විවිධ දුෂ්කරතාවයන්ට මුහුණ දෙනවා. එවැනි පසුබිමක් යටතේ පවතින දුෂ්කර ප්‍රදේශවල බෞද්ධ විහාරස්ථාන හා සිද්ධස්ථාන සඳහා පහසුකම් සැපයීමට රුපියල් මිලියන 500 ක් වෙන් කිරීමට යෝජනා කරනවා.

6.14.2 - විවිධ කාලවල අතුරුදහන් වූවන් සඳහා වන්දි ගෙවීම හා හානිපූර්ණය

ගරු කථානායකතුමනි,

විවිධ හේතු මත, විවිධ කාලවල අතුරුදහන් වූවන් සඳහා වන්දි ගෙවීම සඳහා අයවැය ප්‍රතිපාදන වෙන් කරනවා. එසේ අතුරුදහන් වූ පුද්ගලයන්ගේ පවුල්වලට සාධාරණයක් ඉටු කිරීම සඳහා වෙන් කර ඇති මුදලට අමතරව තවත් රුපියල් මිලියන 300 ක් වෙන් කිරීමට යෝජනා කරනවා.

6.14.3 - වෘත්තීයවේදීන්ගේ සංගම්වලට රජයේ දායකත්වය ලබා දීම

ගරු කථානායකතුමනි,

රටේ සංවර්ධනය සඳහා වෘත්තීයවේදීන් දක්වන දායකත්වය සුවිශේෂීයි. වෘත්තීයවේදීන්, ව්‍යාපාරිකයින් නොවේ. ඔවුන්ගේ වෘත්තීය දැනුම නව පරම්පරාවට ගලා යා යුතුයි. ජාත්‍යන්තර මට්ටමේ වෘත්තීය ආයතන සමඟ සම්බන්ධ වී ගෝලීය නව දැනුම මව් රටට ලබා දීම ඔවුන්ගේ වගකීමයි.

මෙම වෘත්තීයවේදීන්ගේ කාර්යභාරය ඉටු කිරීම පහසු කරලීම උදෙසා වෘත්තීයවේදීන්ගේ සංගම්වලට රුපියල් මිලියන 100 ක ප්‍රතිපාදනයක් අයවැය යෝජනා ලෙස ඇතුළත් කිරීමට මම යෝජනා කරනවා.

7.0 - ආදායම් යෝජනා

ගරු කථානායකතුමනි,

7.1 ශ්‍රී ලංකාවේ රාජ්‍ය ආදායම දළ දේශීයේ නිෂ්පාදිතයේ ප්‍රතිශතයක් ලෙස අඩු වීමේ ප්‍රවණතාවයක් දක්නට ලැබෙනවා. ඒ අනුව, 1950-1999 අතර කාලයේ දී සියයට 21.9 ක් වූ රාජ්‍ය ආදායම, 2000-2009 කාලයේ දී සියයට 16.3 දක්වා අඩු වුණා. එය ක්‍රමිකව අඩු වී කොවිඩ්-19 වසංගත තත්ත්වයේ බලපෑම හේතුවෙන් 2020 වසර වන විට රාජ්‍ය ආදායම සියයට 9.2 දක්වා පහත වැටී තිබෙනවා.

ගරු කථානායකතුමනි,

7.2 ශ්‍රී ලංකා ආර්ථිකය පිළිබඳ විශ්ලේෂණය කිරීමේ දී, බහුලව සන්සන්දනය කිරීමට යොදා ගන්නා රටවල එම ආදායම් ප්‍රතිශතය ශ්‍රී ලංකාවට සාපේක්ෂව ඉහළ අගයක් ගන්නවා. මැලේසියාවේ එය සියයට 20.2 ක්, නායිලන්තය සියයට 20.6 ක්, ඉන්දියාවේ සියයට 18.3 ක්, සිංගප්පූරුවේ සියයට 17.6 ක්. සමහර නැඟී එන ආර්ථිකයන් සහිත රටවල්වල (emerging economies) රාජ්‍ය ආදායම සියයට 25 කට වඩා ඉහළ අගයක පවත්වා ගෙන යනවා. උදාහරණ ලෙස බ්‍රසීලය සියයට 29.4 ක් හා චීනය සියයට 25.3

ක්. එමෙන්ම, අපගේ බදු පරිපාලනයේ අකාර්යක්ෂමතාවය හේතුවෙන් අනිමි වන රාජ්‍ය ආදායම ද ඉතා ඉහළ අගයක් ගන්නවා. එබැවින් බදු අනුකූලතාවය (tax compliance) ඉහළ නංවා ගත යුතුයි.

ගරු කට්ඨාසකතූමනි,

7.3 රාජ්‍ය ආදායම එසේ අඩු වුවද, වියදම් ද වැඩි වී තිබෙනවා. කොවිඩ් වසංගත තත්ත්වය නිසා වූ අසාමාන්‍ය බලපෑම ද මෙයට හේතුවක්. රජයේ පොළී ගෙවීම් රාජ්‍ය ආදායමේ ප්‍රතිශතයක් වශයෙන් 2020 වසරේ දී සියයට 71.4 ක්. වැටුප් ගෙවීම් රාජ්‍ය ආදායමේ ප්‍රතිශතයක් ලෙස 2020 වසරේ දී සියයට 57.8 දක්වා වැඩි වුණා. පුනරාවර්තන වියදම් 2020 වසරේ දී රුපියල් බිලියන 2,548 ක් දක්වා වැඩි වුණා. රාජ්‍ය ආදායම් ඵදිනෙදා වියදම් වන පුනරාවර්තන වියදම් ද පිරිමසා ගත නොහැකි මට්ටමකට පත් වී තිබෙනවා. ඒ අනුව වර්තන ගිණුමේ හිඟය, එනම් මුළු ආදායමින් පුනරාවර්තන වියදම් අඩු කළ පසු අගය දළ දේශීය නිෂ්පාදිතයේ ප්‍රතිශතයක් ලෙස 2010 - 2014 දී සියයට 1.1 සිට 2015 - 2019 දී සියයට 1.7 ක් දක්වා ප්‍රතිශතාංක 0.6 කින් වැඩි වී තිබෙනවා. එය 2020 වන විට සියයට 7.9 දක්වා ඉහළ ගොස් තිබෙනවා.

ගරු කට්ඨාසකතූමනි,

7.4 එමෙන්ම ප්‍රාථමික ගිණුමේ හිඟය (මුළු ආදායමින් පොළී ගෙවීම් හැර අනෙකුත් වියදම් අඩු කළ පසු අගය) දළ දේශීය නිෂ්පාදිතයේ ප්‍රතිශතයක් ලෙස 2010 දී සියයට 1.5 ක් වූ අතර 2015 දී එය සියයට 2.9 ක් දක්වා ද, 2020 වසරේ දී සියයට 4.6 දක්වා ද වැඩි වී තිබෙනවා. මෙයින් පිළිඹුටුවන්නේ පොළී ගෙවීම් හැර අනෙකුත් වියදම් සඳහා රජයේ වියදම් වැඩි වීමේ තත්ත්වයයි. මෙම ප්‍රමාණය මුල් ණය ප්‍රමාණයට එකතු වෙමින් මුළු ණය ප්‍රමාණය විශාල වෙනවා. එබැවින් මෙම ප්‍රාථමික ගිණුමේ හිඟය සියයට 3 දක්වා අඩු කර ගැනීමේ අවශ්‍යතාවය තිබෙනවා. ඒ අනුව, 2025 වන විට ප්‍රාථමික ගිණුමේ අතිරික්තයක් වාර්තා කර ගැනීමයි අපගේ අරමුණ.

ගරු කට්ඨාසකතූමනි,

7.5 අයවැය අතිරික්තයක් වාර්තා වූ 1954 හා 1955 වසර දෙකෙන් පසු, අඛණ්ඩව අයවැය හිඟයක් වාර්තා වී තිබෙනවා. එම හිඟය දළ දේශීය නිෂ්පාදිතයේ ප්‍රතිශතයක් ලෙස 2020 වසර වන විට සියයට 11.1 දක්වා වැඩි වී තිබෙනවා. එබැවින් ණය ප්‍රමාණය ද වැඩි වී තිබෙනවා. 2020 වසර වන විට සමස්ත ණය ප්‍රතිශතය දළ දේශීය නිෂ්පාදිතයේ ප්‍රතිශතයක් ලෙස සියයට 101.0 දක්වා ද වැඩි වී තිබෙනවා.

ගරු කට්ඨාසකතූමනි,

7.6 මේ හේතුවෙන් රාජ්‍ය මූල්‍ය ඒකාග්‍රතාවයේ (Fiscal Consolidation) වැදගත්කම පෙරට කවරදාකටත් වඩා ඉස්මතු වී තිබෙනවා. අයවැය හිඟය 2022 වසරේ දී සියයට 8.8

දක්වා ද, 2024 වසරේ දී සියයට 6.1 දක්වා ද අඩු කර ගනිමින්, 2025 වසර වන විට සියයට 4.8 ක මට්ටමකට අඩු කර ගැනීමට අප ප්‍රයත්න දරනවා. 2028 වසර වන විට සමතුලිත අයවැයක් කර ළඟා වීමයි අපේ අපේක්ෂාව. අයවැය හිඟය අඩු කිරීම සඳහා මනා විශදුම් කළමනාකරණයක් ද, බදු ආදායම් වැඩි කර ගැනීම ද, පාඩු ලබන රාජ්‍ය ව්‍යවසායයන් ප්‍රතිසංස්කරණය කිරීම ද සිදු කළ යුතු වෙනවා.

ගරු කථානායකතුමනි,

7.7 මෙම රජය පත් විමෙන් පසුව, බදු ගෙවන්නන් හට පහසුකම් සැලසීමත් බදු අනුකූලතාවය වර්ධනය කර ගැනීමත් අරමුණු කරගනිමින්, සරල, විනිවිද පෙනෙන සහ කාර්යක්ෂම බදු ක්‍රමයක් නිර්මාණය කිරීමට පියවර ගන්නා. මෙම බදු සංශෝධනවලින් අපි බලාපොරොත්තු වූයේ විශේෂයෙන් සුළු හා මධ්‍ය පරිමාණ ව්‍යවසායයකයන් සිර වී සිටි දැඩි බදු හා ණය උගුලෙන් ඔවුන්ව ගලවා ගැනීමටත්, බදු අඩු කිරීම හේතුවෙන් වන අතිරික්තය නව ආයෝජන සඳහා යොමු කිරීමටත් ය. කෙසේ වුවද, මෙම අපේක්ෂාව කොවිඩ් වසංගත තත්ත්වය හේතුවෙන් යම් තරමකට දුරස් වුණා. එනමුත්, වසංගත තත්ත්වය හේතුවෙන් ඇති වූ ආර්ථික පීඩන හමුවේ ජනතාව වෙත ඵලදායී වන ලද බලපෑම අඩු කර ගැනීමට එම බදු සංශෝධන රාජ්‍ය මූල්‍ය උත්තේජන ලෙසත් ක්‍රියා කළ බව අප විශ්වාස කරනවා.

ගරු කථානායකතුමනි,

7.8 රටේ රාජ්‍ය මූල්‍ය තත්ත්වය ශක්තිමත් කිරීම සඳහා රාජ්‍ය ආදායම වර්ධනය කර ගැනීමට පහත යෝජනා ඉදිරිපත් කිරීමට බලාපොරොත්තු වනවා. එමෙන්ම, පශ්චාත් කොවිඩ් තත්ත්වයේ දී රටේ ආර්ථිකය යථා තත්ත්වය පත් කර ගැනීමට මෙම යෝජනා උපකාරී වනු ඇතැයි අපේක්ෂා කරනවා.

7.9 - එක් වරක් පමණක් අය කෙරෙන බදු

1. 2020/2021 තක්සේරු වර්ෂය සඳහා රුපියල් මිලියන 2,000 ට වඩා බදු අයකළ හැකි ආදායමක් උපයන ලද තැනැත්තන් හෝ සමාගම් මත එක් වරක් පමණක් අය කෙරෙන සියයට 25 ක අධිභාර (tax surcharge) බද්දක් අය කිරීමට යෝජනා කරනවා. මෙම බද්ද මගින් රුපියල් බිලියන 100 ක් පමණ උපයා ගැනීමට අපේක්ෂා කරනවා.

II. බැංකු හා මූල්‍ය සේවා ආයතන විසින් මූල්‍ය සේවා සැපයීම සම්බන්ධයෙන් වන අගය එකතු කිරීම මත අයකරන බද්ද සියයට 15 සිට සියයට 18 දක්වා වැඩි කිරීමට යෝජනා කරනවා. මෙම බද්ද 2022 ජනවාරි පළමු වන දින සිට 2022 දෙසැම්බර් 31 වන දින දක්වා සෑම මසකම ගෙවිය යුතුයි. එමෙන්ම, මෙම බද්ද පාරිභෝගිකයා වෙත යොමු නොකළ යුතුයි. මේ මගින් රුපියල් බිලියන 14 ක් පමණ උපයා ගැනීමට බලාපොරොත්තු වනවා. අප්‍රේල්

7.10 - සමාජ සංරක්ෂණ දායක මුදල

කොවිඩ් වසංගතය හේතුවෙන් බලපෑමට ලක් වූ ශ්‍රී ලංකාවේ ආර්ථිකය යළි යථා තත්ත්වයට පත් කිරීමේ අරමුණින්, “සමාජ සංරක්ෂණ දායක මුදලක්” (Social Security Contribution) අය කිරීමට යෝජනා කරනවා. සියයට 2.5 ක අනුපාතය යටතේ වසරකට රුපියල් මිලියන 120 ක් ඉක්මවන මෙම මුදලට යටත් පිරිවැටුම මත මෙම දායක මුදල අය කරනු ලබනවා. මෙම දායක මුදල මගින් වසරකට රුපියල් බිලියන 140 ක පමණ අදායමක් ලබා ගැනීමට අපේක්ෂා කරනවා. 2022 අප්‍රේල් 01 සිට මෙය ක්‍රියාත්මක වෙනවා.

7.11 - සිගරට් මත නිෂ්පාදන බද්ද

සිගරට් මත අය කරන බද්ද වහාම ක්‍රියාත්මක වන පරිදි වැඩි කිරීමට යෝජනා කරනු ලබනවා. ඒ අනුව, එක් සිගරට්ටුවක මිල රු. 5 කින් වැඩි වනු ඇති. මේ මගින් රු. බිලියන 8 ක ආදායමක් රජය අපේක්ෂා කරනවා.

7.12 - සුරා බද්ද

වහාම ක්‍රියාත්මක වන පරිදි සුරා බද්ද වැඩි කිරීමට යෝජනා කරනවා. මෙම බදු වැඩි කිරීම මගින් රු. බිලියන 25 ක අතිරේක ආදායමක් ලබා ගැනීමට අපේක්ෂා කරනවා.

7.13 - මෝටර් වාහන

7.13.1 මෝටර් රථ අනතුරුවලට ලක්වන වාහන සම්බන්ධයෙන් ගාස්තුවක් අය කර ගැනීමට ද, එම ගාස්තුව රක්ෂණයෙන් ප්‍රතිපූර්ණය කර ගැනීමට අවස්ථාව ලබා දීමට ද යෝජනා කරනවා. මේ මගින්, සිදු වන මෝටර් රථ අනතුරු අවම කර ගැනීමට අපේක්ෂා කරනවා.

7.13.2 එමෙන්ම, වාහන නවීකරණය, වෙනස් කිරීම හා වැඩි දියුණු කිරීම සඳහා ගාස්තුවක් අය කිරීමට ද, සමා කාලයක් ඇතුළත දඩ මුදලක් ගෙවීමට යටත්ව ධාවනය කිරීමට යෝග්‍ය නීත්‍යානුකූල නොවන මෝටර් වාහන සහ යතුරු පැදි නීත්‍යානුකූලව ලියාපදිංචි කිරීම ට ද යෝජනා කරනවා.

7.13.3 එසේම, නිදහස් කර ගැනීමට අදාළ බදු මුදල නොගෙවීම හා වෙනත් විවිධ හේතු හේතුවෙන් ශ්‍රී ලංකා ඊගුවේ නවත්වා තිබෙන සියලුම වාහන නිදහස් කිරීමට ද යෝජනා කරනවා. මෙලෙස නිදහස් කරනු ලබන්නේ අදාළ බදු මුදල් හා දඩ මුදලක් ගෙවීමට යටත්වය.

7.13.4 මෙම යෝජනා මඟින් රූපියල් බිලියන 4 ක අතිරේක ආදායමක් උපයා ගැනීමට අපේක්ෂා කරනවා.

7.14 - බදු පරිපාලනය

7.14.1 බදු පරිපාලනය සරල කිරීමට ද, එහි කාර්යක්ෂමතාවය වර්ධනය කිරීමට ද මෙම රජය විසින් 2021 අයවැයෙන් ප්‍රකාශිත පරිදි පියවර ගණනාවක් ගෙන තිබෙනවා. මේ සම්බන්ධයෙන්, විශාල බදු ගෙවන්නන්ගෙන් එකතු කරනු ලබන ආදායම ඉහළ නංවා ගැනීම සඳහා විශාල බදු ගෙවන්නන්ගේ අංශය (LTU), ඉහළ සංස්ථාපිත අංශය (UCU) තවදුරටත් ශක්තිමත් කිරීමට යෝජනා කරනවා.

7.14.2 එමෙන්ම, ආදායම් එකතු කරන ආයතනවල ඩිජිටල් ආදායම් එකතු කිරීමේ පද්ධති, දේශීය ආදායම් දෙපාර්තමේන්තුවේ ආදායම් පරිපාලන කළමනාකරණ තොරතුරු පද්ධතිය (RAMIS) සහ ශ්‍රී ලංකා ඊගුවේ තනි ප්‍රවේශ පද්ධතිය (Single Window) සම්බන්ධයෙන් පවතින දුර්වලතා ඉවත් කිරීමට කටයුතු කිරීමට ද යෝජනා කරනවා.

7.14.3 ඊට අමතරව, සුරාබදු දෙපාර්තමේන්තුවේ ඩිජිටල් ආදායම් එකතු කිරීමේ පද්ධතිය ක්‍රියාත්මක කිරීම කඩිනම් කිරීමට ද, සුරාබදු බලපත්‍ර ලබා ගැනීම සරල කිරීමට ද යෝජනා කරනවා.

7.14.4 තවද, ඉහත සඳහන් කළ ඩිජිටල් ආදායම් එකතු කිරීමේ පද්ධති තුළින් බදු වාර්තා ගොනු කිරීමේ දී නිරවද්‍යතාවය පරීක්ෂා කිරීම සඳහා නිසි ක්‍රමවේදයක් සහිතව වලංගු ලේඛන ලෙස ඩිජිටල් ඉන්වොයිස් හා ලියකියවිලි ඉදිරිපත් කිරීමට හැකි සෑම අවස්ථාවක දීම ඉඩ දීමට ද යෝජනා කරනවා.

07.15 - පර්පෙටුවල් ට්‍රෙසරිස් සමාගම (Perpetual Treasuries) විසින් උපයන ලද මුදල් ලැබීම්

2015 පෙබරවාරි මස 1 වන දින සිට 2016 මාර්තු මස 31 වන දින දක්වා කාල සීමාව තුළ, භාණ්ඩාගාර බැඳුම්කර නිකුතුවන් පිළිබඳව පරීක්ෂා කිරීම සහ විමර්ශනය කිරීම සහ වාර්තා කිරීම සඳහා ශ්‍රේණිධාරිකරණ විනිශ්චයකාර කේ. ටී. වික්‍රසිරි මැතිතුමාගේ සහභාගිත්වයෙන් යුත් ත්‍රිපුද්ගල ජනාධිපති පරීක්ෂණ කොමිෂන් සභාවක් එවකට සිටි අතිගරු ජනාධිපතිතුමා විසින් පත් කරනු ලැබුවා.

එම ජනාධිපති පරීක්ෂණ කොමිෂන් සභාවේ වාර්තාව අනුව, 2016 පෙබරවාරි 1 වන දින සිට 2016 මාර්තු 31 වන දින දක්වා කාල සීමාව තුළ, පර්පෙටුවල් ට්‍රෙසරීස් සමාගම (Perpetual Treasuries Ltd.) විසින් සේවක ආර්ථසාධක අරමුදල, වෙනත් සංස්ථාපිත ආයතන සහ රජයේ ආයතන වෙත භාණ්ඩාගාර බැඳුම්කර විකිණීමේදී, එම සමාගම විසින් ලද ලාභය ප්‍රධාන වශයෙන්ම “මිල සංවේදී අභ්‍යන්තර තොරතුරු (price sensitive inside information)” සහ “වෙළෙඳපොළ අයුතු ලෙස හැසිරවීම (market manipulation)” හේතුවෙන් ලබා ගෙන ඇත. ඒ අනුව, 1937 අංක 07 දරන ලියාපදිංචි ස්කන්ධ හා සුරැකුම්පත් ආඥා පනත යටතේ ශ්‍රී ලංකා මහ බැංකුව විසින් ප්‍රාථමික අලෙවිකරුවන්ට මනා පරිචයක් ලබා දීම උදෙසා නිකුත් කර ඇති ආචාරධර්ම පද්ධතියේ ප්‍රතිපාදන, දැනුවත්ව, කඩ වන අයුරින් ක්‍රියාකර, රුපියල් බිලියන 8.5 ක් උපයාගෙන ඇති බව එම වාර්තාවේ සඳහන් වේ.

එම කොමිෂන් සභාවේ නිර්දේශ අනුව, නීතිපතිවරයා විසින් ගෙන ඇති නීතිමය ක්‍රියාමාර්ගවලට හානියක් නොවන අයුරින්, පර්පෙටුවල් ට්‍රෙසරීස් සමාගම (Perpetual Treasuries Ltd.), ශ්‍රී ලංකා මහ බැංකුවේ ආචාරධර්ම පද්ධතිය කඩකරමින් උපයන ලද රුපියල් බිලියන 8.5 ක මුදල මහා භාණ්ඩාගාරය වෙත මාරු කිරීමට යෝජනා කරනු ලබනවා.

07.16 - විවේක බලපත්‍ර ගාස්තුව

විශේෂ කලාප ලෙස සංවර්ධනය කරන ලද සුවිශේෂ ප්‍රදේශ සඳහා විවේක (leisure) කටයුතු සම්බන්ධයෙන් භාණ්ඩ හා සේවා බද්ද යටතේ” බලපත්‍රයක් ලබා දීමට යෝජනා කරනවා.

07.17 - ශ්‍රී ලංකා විදුලි සංදේශ නියාමන කොමිෂන් සභාව විසින් නිකුත් කරනු ලබන බලපත්‍ර

ස්ථාවර දුරකථන මෙහෙයුම්කරුවන්, ජංගම දුරකථන මෙහෙයුම්කරුවන්, අන්තර්ජාල සේවා සපයන්නන්, සහ වන්දිකා විකාශන මෙහෙයුම්කරුවන් ඇතුළුව විදුලි සංදේශන සේවා සම්බන්ධයෙන් ශ්‍රී ලංකා විදුලි සංදේශ නියාමන කොමිෂන් සභාව විසින් බලපත්‍ර නිකුත් කරනු ලබයි. මෙවැනි බලපත්‍ර අපේක්ෂා කරන්නන් විසින් විදුලි සංදේශ සේවා සම්බන්ධයෙන් සුවිශාල ආයෝජනයක් සිදු කරන බැවින්, මෙවැනි බලපත්‍ර වෙන්දේසියක් මගින් අලෙවි කිරීමට යෝජනා කරනවා. තොරතුරු තාක්ෂණ ක්ෂේත්‍රයට එකතු වන 5G සංඛ්‍යාත ද වෙන්දේසියක් මගින් අලෙවි කිරීමට යෝජනා කරනවා.

8.0 - පුනරුදයක සාර්ව ආර්ථික දැක්ම

ගරු කථානායකතුමනි,

ජාතික නිෂ්පාදන ආර්ථිකය ශක්තිමත් වන පරිදි දේශීයව හා විදේශීයව නව දුරටත් අපේ රට විවෘත කර ගැනීම සඳහා ප්‍රධාන වශයෙන් අවශ්‍ය ශේෂ පත්‍ර 5ක් කේන්ද්‍ර කරගෙන මෙම අයවැය සකස් කිරීමට මා උත්සහ කරනු ලැබුවා.

1. අප රටේ ජනතාව ඉලක්ක කර ගත් මානම සම්පත් (Human Resources Profile) සංවර්ධනය
2. ජෛව විවිධත්වයෙන් පෝෂණය වූ පරිසර සංරක්ෂණය
3. අප රටේ ජාත්‍යන්තර වෙළඳ හා මූල්‍ය කටයුතු ඇතුළත් ගෙවුම් ශේෂය (Balance of Paymets)
4. අප රටේ රාජ්‍ය ආදායම් හා වියදම් ඇතුළත් අයවැය කළමනාකරණය (Public Finance and National Budget)
5. බැංකු හා මූල්‍ය කටයුතු පරිපාලන

ගරු කථානායකතුමනි,

8.1 “සෞභාග්‍යයේ දැක්ම” ජෛව විවිධත්වයෙන් පෝෂණය වූ පරිසර හිතකාමී තිරසාර ආර්ථික සංවර්ධනයක් ඒ සඳහා කාබනික කෘෂි කර්මාන්තයක් වෙනුවෙන් අප පෙනී සිටිනවා. වාරි සෞභාග්‍යය, සුරක්ෂිත ගංගා, ඒකාබද්ධ මාර්ග ආයෝජන වැඩසටහන (Integrated Road Investment Programme), අන්තර්ගතිකව සම්බන්ධිත සහ සංවර්ධන ව්‍යාපෘති (Inclusive Connectivity and Development Project) පුනර්ජනනීය බලශක්ති වැඩසටහන් මෙම අයවැයෙහි සංවර්ධන ප්‍රවේශ ලෙස යෝජනා කළා. එමඟින් ගොඩනැගෙන ජාතික නිෂ්පාදන ආර්ථිකයට අවශ්‍ය විවිධ ක්ෂේත්‍ර සඳහා යෝජනා ඉදිරිපත් කළා. පරිසර සුරක්ෂිතතාවය, ආහාර සුරක්ෂිතතාවය, ජලය හා භූමියේ සුරක්ෂිතතාවය ජනතාවගේ සුරක්ෂිතතාවය මෙන්ම ජාතික ආරක්ෂාව පිළිබඳ යෝජනා රැසක් ඉදිරිපත් කළා.

ගරු කථානායකතුමනි,

සියළු පළාත් හා පුරවැසියන්ට ප්‍රතිලාභ ඇතුළත් ආර්ථික සංවර්ධනයක් (Inclusive Development) ගැන යෝජනා කළා. 2021 පළමුවන කාර්තු 2 තුළ නිෂ්පාදන ආර්ථිකය සියයට 8ක වර්ධන වේගයක් ඇති කරගෙන තිබෙනවා. එය 2020 වර්ෂයේ වාර්ෂික පසුබිම තුළ වූ වර්ධනයක් වූවත් මා කළ යෝජනාවන් තුළ 2022 - 2027 පස් වසර තුළ සියයට 6 ඉක්මවන වර්ධන වේගයක් මා අපේක්ෂා කරනවා. භාණ්ඩ හා සේවා සැපයුම් යථාතත්වයට පත් කිරීමත් සමඟ අපගේ ඉහළ ජීවන වියදම් වර්ධන වේගය අඩු කිරීමටත් සමස්ථ අයවැය ක්‍රියාදාමය යොදා ගෙන තිබෙනවා.

ගරු කථානායකතුමනි,

8.2 මානව ප්‍රාග්ධනය සංවර්ධනය කිරීම (Human Capital Development) අපේ ආර්ථික සංවර්ධනයේ කේන්ද්‍රස්ථානය ලෙස සලකනවා. කොවිඩ් - 19 වෛරසයෙන් ජනතාව මුදා

ගැනීම සඳහා සියයට 75කට අධික ජනගහනයක් එන්නත්කරණයට ලක්කර ඔවුන්ගේ ප්‍රතිශක්තිකරණය පවත්වා ගෙන යාමට අවශ්‍ය එන්නත්කරණය දිගටම පවත්වා ගැනීමට උත්තේජන මාත්‍රාව (Booster Doze) විශාල ආයෝජනයක් කර ඇත්තේ මානව සම්පත් සංවර්ධනය මුල් තැනක් ගත යුතු නිසයි. එයට සමගාමීව භූමිය, ජලය, ආහාර, නිවාස හා සෞඛ්‍ය සම්පන්න පරිසරයක් වගේම කුසලතා මුල්කරගත් අධ්‍යාපන හා ක්‍රීඩා පහසුකම් කෙරෙහිත් මා විශේෂ අවධානයක් යොමු කළේ මානව සම්පත් සංවර්ධනයේ විවිධ පැති කඩයන් ආවරණය කරමිනුයි. ආගමික හා සංස්කෘතික දායාදයන් පෝෂණය කරමින් සමෘද්ධිමත් පවුලක් ගොඩනැගීමේ කාර්ය කෙරෙහිත් අප අවධානය යොමු කළා. ඔවුන්ගේ ආර්ථික ක්‍රියාකාරකම් වැඩිදියුණු කිරීම, ආර්ථික දුෂ්කරතා මඟ හැරීම හා වෙනස්වන අභිලාෂයන් හා මතු බලාපොරොත්තු ඉටු කර ගැනීමට අවශ්‍ය පරිසරය ගොඩ නැගීමට මා විවිධ යෝජනාවන් ඉදිරිපත් කළා.

ගරු කථානායකතුමනි,

8.3 අපේ රටේ ජාත්‍යන්තර වෙළඳාම, මූල්‍යකරණය හා විදේශ සංචිත ගොඩ නගා ගැනීමට අපට දැක්මක් තිබිය යුතුයි. මේ වන විට අප සතුව ඇත්තේ අඩු විදේශ සංචිත ප්‍රමාණයක් පමණක් නොව ණය සංචිත ප්‍රමාණයක් බවත් අප කිව යුතුයි. එය අපට උරුම කළ යහපාලන රජය මෙය පිළිගත යුතුයි. කෙටි කාලීනව අපගේ මිනු රටවල්වල සහයෙන් මෙම තත්ත්වය කළමනාකරණය කර ගැනීමට අප උත්සහ කරනවා.

ගරු කථානායකතුමනි,

8.4 එහෙත් අපගේ ඉලක්කය විය යුත්තේ අපගේ විදේශ සංචිත සුරක්ෂිත මට්ටමකට නිරසාර ලෙස ගොඩ නගා ගැනීමයි. මගේ ඉලක්කය වී ඇත්තේ 2027 වන විට අප රටේ නිල විදේශ සංචිතය (Official Foreign Reserves) එක්සත් ජනපද ඩොලර් මිලියන 10,000 දක්වා වැඩි කර ගැනීමයි. එය ලබා ගැනීම සඳහා අපගේ විවධාංගීකරණය වෙමින් පවතින සමස්ථ අපනයනය 2022 දී එක්සත් ජනපද ඩොලර් මිලියන 19,000 දක්වාත් වැඩි කර ගැනීම මා ඉලක්ක කර තිබෙනවා.

ගරු කථානායකතුමනි,

8.5 2021 ඔක්තෝබර් මාසය වන විට අප රටේ අපනයනය එක්සත් ජනපද ඩොලර් මිලියන 10,028ක් දක්වා වැඩි වී තිබීම අප දිරිගන්වන කරුණකි. මුළු වර්ෂය සඳහා මා ඉලක්ක කර ඇත්තේ එක්සත් ජනපද ඩොලර් මිලියන 11,900කි. එමෙන්ම, මේ කාලය තුළ ආනයන වියදම එක්සත් ජනපද ඩොලර් මිලියන 16,588කි. මා මේ වර්ෂය සඳහා ඉලක්ක කරගෙන ඇත්තේ එක්සත් ජනපද ඩොලර් මිලියන 18,900ක පමණ වියදමකි. එබැවින්, මේ වර්ෂයේ වෙළඳ හිඟය එක්සත් ජනපද ඩොලර් මිලියන 7,000ක් පමණ වෙනවා. ආනයන වියදම 2027 දී එක්සත් ජනපද ඩොලර් මිලියන 26,800ක් පමණ

මට්ටමක පවත්වා ගැනීමට ඉලක්ක කර තිබෙනවා. ඒ අනුව, වෙළඳ හිඟය මෙම වර්ෂයේ මට්ටම තුළ ස්ථාවර කර ගැනීමට මා අපේක්ෂා කරනවා.

ගරු කථානායකතුමනි,

8.6 සංචාරක, වරාය, තොරතුරු තාක්ෂණ ප්‍රධාන කරගත් අපනයන සේවාවලින් එක්සත් ජනපද ඩොලර් මිලියන 1,000ක පමණ සේවා අතිරික්තයක් 2021 දී අපේක්ෂා කරන අතර එය 2027 දී එක්සත් ජනපද ඩොලර් මිලියන 8,000ක පමණ ප්‍රමාණයකට වැඩි කිරීමේ ප්‍රතිපත්ති හා ක්‍රියාමාර්ග මගේ කථාව මගින් හඳුන්වා දුන්නා.

ගරු කථානායකතුමනි,

විදේශ රැකියා ආශ්‍රිත විදේශ විනිමය ඉපයීම් ශුද්ධ වශයෙන් 2021 දී එක්සත් ජනපද ඩොලර් මිලියන 6,850 පමණ විය හැකි අතර එය 2027 වන විට එක්සත් ජනපද ඩොලර් මිලියන 8,000 දක්වා වැඩි කර ගැනීමත් මගේ ඉලක්කයක්.

ගරු කථානායකතුමනි,

8.7 ජාත්‍යන්තර ජංගම ගෙවීම් හා ලැබීම් වශයෙන් කෙරෙන ලාභාංශ, පොලී ආදී ගනුදෙනුවලින් විදේශ ආයෝජන ප්‍රවර්ධනයට ගැලපෙන අයුරින් පවත්වා ගත යුතුයි. එහෙත් වාණිජ ණය මූල්‍යකරණයට හැඹුරු වීම නිසා අපේ රට විදේශ ආයෝජකයින්ටත්, විදේශ රටවල සිටින ශ්‍රී ලාංකික පුද්ගල හා ව්‍යාපාරවලටත් ආකර්ෂණය වී නැහැ. එම නිසා ඒ ගනුදෙනු තුලනයේ දී ඇතිවන්නේ ද හිඟයක්. එහි හිඟය වර්ෂයකට එක්සත් ජනපද ඩොලර් මිලියන 2,000ක් පමණ වෙනවා.

ගරු කථානායකතුමනි,

8.8 මා සඳහන් කළ කරුණුවල සමස්ථය වන්නේ නිරූපණය කරන බාහිර ජංගම ගිණුමේ හිඟයක් ඇති වීමයි. දැනට පවතින එක්සත් ජනපද ඩොලර් මිලියන 1,100ක පමණ හිඟය 2027 දී එක්සත් ජනපද ඩොලර් මිලියන 6,000 ක අතිරික්තයකට පත් කිරීමට ඉහත කී අපනයන, සංචාරක, තොරතුරු තාක්ෂණ, විදේශ රැකියා ආදායම් කෙරෙහි අවධානය යොමු කළේ ඒ නිසයි. එබැවින් ඉදිරි වසර 5 තුළ සෑම වසරකම එක්සත් ජනපද ඩොලර් මිලියන 1,000ක අවම අතිරික්තයක් ගෙවුම් ශේෂයට එක්කිරීමට අපගේ ජාත්‍යන්තර භාණ්ඩ හා සේවා වෙළඳාම මෙන්ම ජාත්‍යන්තර මූල්‍යකරණය ද හැසිර වීම අප සියළු දෙනාගේ වගකීමක්.

ගරු කථානායකතුමනි,

8.9 වසර ගනණාවක් නිරසාර ක්‍රියාමාර්ග නොගැනීම හෝ දේශපාලන දෘෂ්ඨි කෝණයෙන් සියල්ල බැලීම නිසා ගොඩනැගී ඇති දැවැන්ත සමාජ ආර්ථික අභියෝග

කළමනාකරණයේදී අපට පැවරී ඇති මූලික හා ප්‍රධාන වගකීමක් වී ඇත්තේ රජයේ අයවැය තුලනය කිරීමයි. නිදහසින් පසු බිහිවූ සෑම රජයක් ම හිඟ අයවැය ප්‍රතිපත්තියට නැඹුරු වුණා. 1960 ගනන්වල ජාතික ආදායමෙන් සියයට 6ක පමණ වූ එම හිඟයන් 1978 සිට සියයට 10 අගයද වරින් වර ඉක්මවනු ලැබුවා. 2010-2018 කාලයේ එය සියයට 7ක පමණ අගයක් ගෙන නැවතත් සියයට 10 ඉක්මවා තිබෙනවා. . වසර 70ක් පමණ ගෙන ගිය මෙවැනි ප්‍රතිපත්තිවල ප්‍රතිඵලයක් අපි දැන් විඳිමින් සිටිනවා. එම මාචනෙන් ඉවත් වීමට ජනතා නියෝජිතයන් වන අප තුළ වුවත් ඇත්තේ ප්‍රශ්න කල්දැමීමේ දේශපාලන මානසිකත්වයක්. අපේ පාලන කාලය තුළ මේ මාචනෙන් ඉවත්ව ආර්ථික වශයෙන් ශක්තිමත් රටක් ගොඩනැගීම අපේ ජනවරම ලෙස අපි සලකනවා.

ගරු කථානායකතුමනි,

8.10 රජයට අවශ්‍ය මුදල්, බදු සහ විවිධ ගාස්තු වලින් ලබාගත් පමණට මූල්‍ය කටයුතු යහපත් වන්නේ නෑ. රජයේ විශදම් අරපිරීමක්මෙන්, එලදායි ලෙස පාලනය කිරීමේ මූල්‍ය විනය අප නිරසාර ලෙස ඇති කළ යුතුයි. පුනරාවර්තන විශදම්වලට සරිලන ආදායම් මාර්ග සෙවීමේ සාම්ප්‍රදායික ක්‍රියාමාර්ග වෙනුවට රජයේ ආදායමට දැරිය හැකි විශදම් පවත්වා ගැනීමට අවශ්‍ය ක්‍රියාමාර්ග, ඒවායේ එලදායිත්වය අඛණ්ඩව ඇගයීම හා ඒ අනුව මුදල් යෙදවීමේ රාජ්‍ය මූල්‍ය සංස්කෘතියක් ගොඩනැගීම තව දුරටත් කල් දැමිය නොහැකියි.

ගරු කථානායකතුමනි,

8.11 මෙම උත්තරීතර පාර්ලිමේන්තුව අනුමත කරන විශදම් පොලී, වැටුප්, විශ්‍රාම දීමනා, ණය වාරික ආපසු ගෙවීම් ප්‍රමුඛතාවයන් තුළ සුබසාධන විශදම්, නඩත්තු විශදම් හා සංවර්ධන විශදම් නිසි අයුරින් කලට වේලාවට ලබාදීම නිරන්තර දුෂ්කරතාවයන්ට මුහුණ දෙනවා. ඒ සඳහා අවශ්‍ය මූල්‍ය අවශ්‍යතා සඳහා රජයේ ආදායම් හා ණය ලබා ගැනීමේදී ඇතිවන Lags and Leads තුළ භාණ්ඩාගාර මෙහෙයුම් (Treasury Operations) නැත්නම් මුදල් නිකුත් කිරීම නිරන්තරවම අසාර්ථකවීමේ ප්‍රවණතාවකට මුහුණ දෙනවා. ඒ නිසා, සැපයුම්කරුවන්ට හිඟ බිල්පත් ඇති කරමින්, සංවර්ධන හා රාජ්‍ය සේවා ගුණාත්මක ලෙස පවත්වා ගැනීමේ අර්බුදකාරී තත්ත්වයකට රාජ්‍ය මූල්‍ය ක්‍රියාකාරීත්වය පත් වී තිබෙනවා.

ගරු කථානායකතුමනි,

8.12 මෙම ගමන් මඟ අප වෙනස් කළ යුතු වෙනවා. වසර 72 ක් කතා කළ අයවැය හිඟය සමස්ථ ආර්ථික ක්‍රියාවලියේ කේන්ද්‍රීය ගත ගැටළුව වී තිබෙනවා. රජයේ ආදායම් හා විශදම් තුලනය කර ගත හැකි රාජ්‍ය අයවැය කළමනාකරණයකට අප ප්‍රවේශ විය යුතු

මාර්ග රැසක් මා ඉහතින් යෝජනා කළේ ඒවා ක්‍රියාත්මක කිරීමේ දුෂ්කරතා අවතක්සේරු කරමින් නොවෙයි. යථාර්තයට මුහුණ දියයුතු වෙනවා. එබැවින් දැනට ජාතික ආදායමෙන් සියයට 10ක්ව පවතින අයවැය හිඟය 2027 වන විට සියයට 1.5 දක්වා අඩු කිරීමේ සමස්ථ අයවැය කළමනාකරණයකට රට යොමු කිරීම මගේ දැක්ම වෙනවා. ජාතික ආදායමෙන් සියයට 9ක් වන රජයේ ආදායම 2027 වන විට සියයට 18 දක්වා වැඩිකර ගත හැකි අයුරින් බදු පරිපාලනය බදු ගෙවීමේ අනුකූලතාවය වැඩිකර ගැනීමට හැකිවන අයුරින් ශක්තිමත් කිරීමට යෝජනා කළා. බදු පරාසය පුළුල් වන ආර්ථික සංවර්ධනයක් මගින් පුද්ගලයින් හා ව්‍යාපාර දියුණු කිරීමත්, බදු ගෙවන්නන්ගේ ආදායම් වැඩිවන සංවර්ධන ප්‍රවේශයකුත් යෝජනා කළේ ඒ නිසයි.

ගරු කථානායකතුමනි,

8.13 මා කලින් සඳහන් කළ පරිදි පෞද්ගලික ඉතිරි කිරීම් දිරිගැන්වීමට අමතරව රජයේ සිය අයවැය කළමනාකරණය තුළින් ඉතිරි කරන්නෙකු විය යුතුයි. ජාතික ආදායමේ ප්‍රතිශතයක් ලෙස සියයට 16 ක් පමණ වන පුනරාවර්ථන වියදම් 2027 දී සියයට 13 දක්වා අඩු කරමින් අයවැයේ ඉතුරුම් ප්‍රමාණය සියයට 5 දක්වා වැඩි කිරීම ඉලක්ක කර ගනු ලබනවා. මෙහි කඩඉම් වර්ෂය වන්නේ 2024 වර්ෂයයි. ඒ අයවැයෙහි ජංගම ගිණුම අතිරික්තයක් වර්ධනය කරන වර්ෂය නිසයි. ඒ වෙනුවෙන් සියළු රජය නිලධාරීන්ගේ සහ ගරු පාර්ලිමේන්තු මන්ත්‍රීවරුන්ගේ සහය මා අපේක්ෂා කරනවා.

ගරු කථානායකතුමනි,

8.14 දැනට ජාතික ආදායමෙන් සියයට 3.5ක පමණ වන රජයේ සංවර්ධන වියදම් 2024 වන විට සියයට 6ක මට්ටමකටත්, 2027 දී සියයට 7ක පමණ මට්ටමකටත් වැඩිකර ගැනීමට අපේක්ෂා කරනවා. මෙයින් කියවෙන්නේ මෙතෙක් ණය මත යැපුණ අප රටේ සංවර්ධන වියදම් අයවැය තුළ ජනනය කරන ඉතුරුම්වලින් වැඩි වශයෙන් ලබා ගැනීමට හැකිවන බවයි. දැනට සියයට 102ක් පමණ වන රාජ්‍ය ණය සියයට 74 දක්වා අඩු කර ගත හැක්කේද එවැනි රාජ්‍ය මූල්‍ය කළමනාකරණයක් තුළින් පමණයි. එහිදී ජාතික ආදායමේ ප්‍රතිශතයක් ලෙස විදේශ ණය සියයට 36.5 සිට සියයට 13.6 දක්වා අඩු කර ගැනීම සඳහා වන ක්‍රියාමාර්ග තුළ දැනටමත් අඩුකර ඇති ජාත්‍යන්තර ස්වෛරී බැඳුම්කර ණය එක්සත් ජනපද ඩොලර් මිලියන 8,000 කට නව දුරටත් අඩු කිරීමත් නිරසාර මූල්‍යකරණ (Sustainable Financing) මගින් විදේශ ණය සංයුතිය වෙනස් කිරීමටත් මෙම අයවැය ප්‍රතිසංස්කරණවලට ඇතුළත් වෙනවා.

ගරු කථානායකතුමනි,

8.15 මා ඉදිරිපත් කළ අයවැය දැක්ම අප සියළු දෙනා එක්වී ගතයුතු අභියෝගාත්මක මාවතක්. එය හිඟ අයවැය මාවතට වඩා විනයගරුක රාජ්‍ය මූල්‍ය පාලනයක්. එයට

හුරුවීම දුෂ්කර විය හැකියි. එහෙත් එය රටක් ලෙස, ජාතියක් ලෙස, ආර්ථිකයක් ලෙස ශක්තිමත් වන ගමන් මගක් යැයි මා අවධාරණය කරනවා.

ගරු කථානායකතුමනි,

8.16 පසුගිය වසර 72 තුළ අප රටේ බැංකු හා මූල්‍ය ආයතනවල ක්‍රියාකාරීත්වයේදී අප ලබා ගත් ජයග්‍රහණ සිහිපත් කළ යුතුයි. 1957 සේවක අර්ථසාධක අරමුදල පිහිටුවීම, 1961 මහජන බැංකුව පිහිටුවීම, ලංකා බැංකුව ජනසතු වීම, 1960 ගනන්වල ජාතික රක්ෂණ සංස්ථාව පිහිටුවීම, 1971 ජාතික ඉතිරි කිරීමේ බැංකුව පිහිටුවීම අප රටේ බැංකු හා මූල්‍ය ක්ෂේත්‍රයේ විප්ලවීය වෙනස්කම් වලට සාධක වූ ක්‍රියාමාර්ග ලෙස මා හඳුන්වන්න කැමතියි. ග්‍රාමීය පළාත්වලට බැංකු හා මූල්‍ය පහසුකම් ලැබුණේ මෙම ආයතන ග්‍රාමීය ප්‍රදේශ ඉලක්ක කරගෙන ශාඛා ජාලය විවෘත කළ නිසයි. එසේ නොවනට පෞද්ගලික බැංකු හා රක්ෂණ ආයතන එම ප්‍රදේශවලට නොයනු ඇති.

එසේ වුවත්, පසුගිය දශක කිහිපයේ රාජ්‍ය බැංකු හා රක්ෂණ සමාගම ආයතන රාජ්‍ය ආයතනවල, විශේෂයෙන් බණිපතෙල්, විදුලිබලය, රසායනික පොහොර මෙන්ම රජයේ අයවැය සඳහා මූල්‍යකරණයට වැඩි වශයෙන් නැඹුරු වුණා. ඒ නිසා සාමාන්‍ය තැන්පත්කරුවන්ගේ කෘෂිකාර්මික, නිවාස, ව්‍යාපාර හා තාක්ෂණ සංවර්ධනයට මුදල් යෙදවීම පිළිබඳ සැලකිය යුතු ප්‍රගතියක් දක්වා නැහැ. එමෙන්ම රජය විසින් ගොවීන්ගේ කෘෂිකාර්මික අස්වැන්න මිලදී ගැනීමට සහන පොලී යටතේ ලබා දෙන Pledge Loan ක්‍රමයද විශාල ව්‍යාපාරිකයන්ට මුදල් සපයන මූල්‍යමය මෙවලමක් බවට පත්කර තිබෙනවා.

ගරු කථානායකතුමනි,

8.17 රාජ්‍ය ආයෝජන හා උකස් බැංකුව, නිවාස සංවර්ධන මූල්‍ය සංස්ථාව, ශ්‍රී ලංකා ජාතික ඉතිරි කිරීමේ බැංකුව, ප්‍රාදේශීය සංවර්ධන බැංකුව වැනි රාජ්‍ය බැංකු හා මූල්‍ය ආයතනත් සංවර්ධන මූල්‍ය ක්‍රමයට පරිවර්ථනය වී නැහැ. සමෘද්ධි බැංකු ක්‍රමය හැර අනෙකුත් ක්ෂුද්‍ර මූල්‍ය ආයතන ග්‍රාමීය ආර්ථිකයට එළඳායී වන ලෙස සකස් වී නැහැ. සමුපකාර ග්‍රාමීය බැංකු ක්‍රමය ශක්තිමත් කළ යුතුව තිබෙනවා. මූල්‍ය හා ලීසිං සමාගම්වල ක්‍රියාකාරීත්වය පිළිබඳව ඇත්තේන් මෙවැනි තත්ත්වයක්. ෂෂ සමාගම, ද ෆිනෂන්ස් සමාගම වැනි මූල්‍ය සමාගම් කඩා වැටී තිබෙනවා. මෙය මූල්‍ය ක්ෂේත්‍රයටම අහිතකර ලෙස බලපානවා. ණය තොරතුරු කාර්යාංශය ද සුළු හා මධ්‍යම ව්‍යාපාරවලට බාධාවක් වී තිබෙනවා. ජාතික සංවර්ධන බැංකුව පෞද්ගලිකරණය කිරීමත් සමඟ සංවර්ධන බැංකු ක්‍රමය නැති කළා. 2021 අයවැයේදී ගරු අග්‍රාමාත්‍යතුමා ඉහත කී රාජ්‍ය බැංකු සම්බන්ධ කර කුඩා හා මධ්‍යම පරිමාණ ව්‍යාපාර සඳහා සංවර්ධන බැංකුවක අවශ්‍යතාවය පෙන්වුම් කළා.

ගරු කථානායකතුමනි,

8.18 මේ අතර බැංකු හා මූල්‍ය ආයතන ඉතිරි කිරීම් ඇතුළු විවිධ ගනුදෙනු සඳහා සේවාවලින්ගෙන් අයකරන ගාස්තු සංකීර්ණ වී තිබෙනවා. මෙම ගාස්තු සමාන තත්ත්වයකට පත්කිරීමේ අවශ්‍යතාවයද මතුවී තිබෙනවා. එබැවින්, ETI මූල්‍ය සමාගම පිළිබඳ ජනාධිපති කොමිෂන් සභා වාර්තාවද සැලකිල්ලට ගනිමින් ශ්‍රී ලංකා මහ බැංකුව හා මුදල් අමාත්‍යාංශය මෙම ක්ෂේත්‍රවල පුළුල් ප්‍රතිසංස්කරණයකට ප්‍රවේශ විය යුතු යැයි මම යෝජනා කරනවා.

සමාජිකය

ගරු කථානායකතුමනි,

9.0 ධාර්මික පාලන කාලය තුළ මෙන්ම යහපාලන කාලය තුළ වූ අපේ රටේ ගමන් මග රටට වාසිදායක උනේ නැතැ. අතිගරු ජනාධිපති ගෝඨාභය රාජපක්ෂ මැතිතුමාගේ රජය ඒ ගමන් මග වෙනස් කිරීමට නිර්ණයව කැපවන්නේ අප රටේ අනාගතය වෙනුවෙනුයි.

ගරු කථානායකතුමනි,

9.1 කාබනික කෘෂිකාර්මික රටකට මෙන්ම පුනර්ජනනීය බලශක්ති ආර්ථිකයට අප පු වේශ වන්නේ ඉහත කී විනාශකාරී මාර්ගය වෙනස් කිරීමටයි. අප විසින් ක්‍රියාත්මක කරන යටිතල පහසුකම්වලින් ඉදිකිරීම් ක්ෂේත්‍රය පමණක් නොව සමස්ථ අධ්‍යාපන, සෞඛ්‍ය හා රාජ්‍ය සේවා මෙන්ම වෙළඳපළ සබඳතාත් පුළුල් වෙනවා. ජෛව විවිධත්ව පෝෂණය හා පරිසර සංරක්ෂණය එම සංවර්ධනයේ තිරසාරත්වය ඇති කරනවා. රටේ අයවැය, ගෙවුම් ශේෂය, බැංකු හා මූල්‍ය ක්ෂේත්‍ර එයට තිරසාර ලෙස දායක කළ යුතුයි. මානව සම්පත් සංවර්ධනය ස්ථාවර සමාජ ආර්ථිකයක් ගොඩනැගීමට ඉලක්ක කළ යුතු දෙයක්. නිදහස් ස්වෛරී රාජ්‍යයක් ඇති කිරීමේ මාර්ගය සකස් වන්නේ එවැනි ප්‍රවේශයක් තුළ බව මා විශ්වාස කරනවා.

ගරු කථානායකතුමනි,

9.2 දියුණු වෙමින් පැවති බොහෝ රටවල් අද සමෘද්ධිමත් දේශයන් වි තිබෙනවා. අපේ රටේ උගතුන්, ව්‍යාපාරිකයන්, ඒ රටවල රැකියා හා ව්‍යාපාරවලට ගියා. එම රටවල් සමෘද්ධිමත් දේශයන් වුණේ නවීන ගුවන් හා වරාය, අධිවේගී මාර්ග, තට්ටු නිවාස ආදී භෞතික සම්පත් නිසාම නොවෙයි. එම රටවල ජාතික ආර්ථික ශක්තිමත් වූ නිසයි. තාක්ෂණික සේවා මගින් බැංකු, වරාය, රේගු, ආදායම් බදු වැනි ආයතන වෙනත් රටවල් හා තරගකාරී ලෙස නවීකරණය වුණ නිසයි. එම රටවල් ප්‍රථමික අමුද්‍රව්‍ය අපනයනය කරනවා වෙනුවට වටිනාකම් එකතු කළ කාර්මික හා තාක්ෂණික නිෂ්පාදන අපනයන අතිරික්තයක් ඇති කර ගන්නා. වසර 70කට අධික කාලයක් ගිණ අයවැය පවත්වාගෙන යනවා වෙනුවට සිය රාජ්‍ය ආදායම වියදමට වඩා වැඩිකරගෙන අයවැය තුළින් ඉතුරුම් ඇති කර ගන්නා.

ගරු කථානායකතුමනි,

9.3 අයිතිය කාගේ දැයි සටන්පාඨවලට හසු නොවී රාජ්‍ය හා පෞද්ගලික ව්‍යාපාර ලාභදායී තත්ත්වයට පත් කරන කළමනාකරණයන්ද එම රටවල සමෘද්ධිමත් බවේ දැක්වීමට ලැබෙනවා. විදේශ රටවල සිසුන් එම රටවලට අද්දගන්න අවශ්‍ය පහසුකම් ඇතිකලා. සෞඛ්‍ය සේවා උසස් මට්ටමට දියුණු කර අපේ රටවල් ඇතුළු බොහෝ විදේශ රටවල ජනතාව එම වෛද්‍ය මධ්‍යස්ථානවලට ආකර්ෂණය කලා. බැංකු හා මූල්‍ය අංශ තැන්පතු හා ණය ගිණුම් පවත්වා ගන්නා ප්‍රථමික වාණිජ බැංකු වෙනුවට විවිධ මුළු මෙවලම් සහිත මූල්‍ය ආයතන බවට පත්කලා.

ගරු කථානායකතුමනි,

9.4 ශ්‍රී ලංකාව සමෘද්ධිමත් දේශයක් බවට පත් කිරීම සඳහා මා ඉදිරිපත් කළ අයවැය රාමුව රටේ හැරවුම් ලක්ෂය කළ හැක්කේ මෙවැනි සංවර්ධන මාවතකට පිවිසීමෙන් පමණයි. මෙම වගකීම පැවරී ඇති උත්තරීතර සභාවේ සියළුම මන්ත්‍රීවරුන්ගේ අනුමැතිය හා සහය මෙයට ලබා දිය යුත්තේ ඒ නිසයි.

ගරු කථානායකතුමනි,

9.5 අයවැය කතාව අවසන් කිරීමට පෙර ඔබ සැමට ස්තූති කිරීම මගේ යුතුකමක්.

- අයවැය සම්පාදනයේ කිරීම වෙනුවෙන් ආශීර්වාද කළ අති ගෞරවනීය මහ නායක ස්වාමීන් වහන්සේ ප්‍රමුඛ ගෞරවනීය මහා සංඝරත්නයටත් නින්ද, කතෝලික, ඉස්ලාම් ආගමික පූජකතුමන්ලා සැමටත් මා ඉතාම ගෞරවයෙන් ස්තූතිවන්න වෙමි.
- මගේ පළමු ස්තූතිය නිමවන්නේ මේ අනියෝගාත්මක මොහොතේ අනාගතවාදී පොදුජන අයවැයක් සම්පාදනය කිරීමට මා වෙත සියලු අවකාශ සලසා දුන් අතිගරු ජනාධිපති ගෝඨාභය රාජපක්ෂ මැතිතුමන්ටයි.
- අපේ පරමාදර්ශී නායක ගරු අග්‍රාමාත්‍ය මහින්ද රාජපක්ෂ මැතිතුමනි, ඔබතුමන්ගෙන් ලැබුණු සියලු ගුරුහරුකම්වලට බොහොම පිං.
- මාගේ මංගල අයවැය කතාව මේ උත්තරීතර සභාවට ඉදිරිපත් කිරීම සඳහා අවශ්‍ය සියලු පහසුකම් සහ සහයෝගය ලබාදුන් ගරු කථානායකතුමන්ට මාගේ ගෞරවනීය ස්තූතිය පුද කරන්නට කැමතියි.
- සියලු ම ගරු අමාත්‍යවරුනි, රාජ්‍ය අමාත්‍යවරුනි, ගරු මන්ත්‍රීතුමනි, ඔබෙන් ලැබුණු සහයෝගය ද අද්විතීයයි.
- එමෙන්ම ජනාධිපති ලේකම්තුමන්, මුදල් අමාත්‍යාංශ ලේකම්තුමන් ඇතුළු මුදල් අමාත්‍යාංශයේ සමස්ත කාර්ය මණ්ඩලයටත්, සියලුම අමාත්‍යාංශ ලේකම්වරුන් සහ දිසාපතිවරුන්, ප්‍රාදේශීය ලේකම්වරුන්, දෙපාර්තමේන්තු සහ රාජ්‍ය ආයතන ප්‍රධානීන් ඇතුළු සමස්ත රාජ්‍ය සේවයටම මම ඉතාම ගෞරවයෙන් ස්තූති කරනවා.
- පාර්ලිමේන්තු මහලේකම්තුමා ප්‍රමුඛ පාර්ලිමේන්තුවේ සමස්ත කාර්ය මණ්ඩලයට ඉතා ගෞරවයෙන් ස්තූති කරනවා.

- ගරු ආණ්ඩුකාරතුමන්ලා ඇතුළු හිටපු පළාත් සභා නියෝජිතයන්, පළාත් පාලන ප්‍රධානීන් ඇතුළු මහජන නියෝජිතයන්ගෙන් ලැබුණු තීරණාත්මක සහයෝගයට බෙහෙවින්ම ස්තූතියි.
- අයවැය සම්පාදන කිරීම වෙනුවෙන් ඉතාම උනන්දුවෙන් යෝජනා ඉදිරිපත් කළ පෞද්ගලික අංශයේ සියලු වානිජ මණ්ඩල, සිවිල් සංවිධාන, වෘත්තීය සමිති මෙන් ම වෘත්තීය සංවිධාන නියෝජිතයන් සියලු දෙනාටත් මම ගෞරවයෙන් ස්තූතිවන්ත වෙනවා.
- ග්‍රාමීය ප්‍රජා නායකයින් ඇතුළුව අයවැයට යෝජනා ඉදිරිපත් කළ රටේ සියලු පුරවැසියන්ට මම ස්තූතිවන්ත වෙනවා.
- ශ්‍රී ලංකා පොදුජන පෙරමුණේ සියලුම ව්‍යුහයන්ටත් සහෝදර පක්ෂ සියල්ලටත් ඉතා ගෞරවයෙන් ස්තූති කරනවා.
- ඒ සියල්ලට අමතරව අනපේක්ෂිත ව්‍යසනයක් හමුවේ බොහෝ දුෂ්කරතා දරා ගනිමින් අයවැය දෙස ඉතා බලාපොරොත්තු සහගතව බලාසිටි මාගේ ආදරණීය රටවැසියනි, ඔබට මාගේ හදවර් ප්‍රණාමය පුදකරන්නට කැමතියි.

ගරු කථානායකතුමනි,

අපේ රටේ සිටි විශිෂ්ඨතම සාහිත්‍යවේදියෙකු වන මහගමසේකරයන් ලියූ අදහසක් මගේ අයවැය කතාවේ සමාජනීය වෙනුවෙන් උපුටා ගන්නට මම කැමතියි.

ධර්මේ

කාසිමි

රාජසුන්දරම්

මෙහෙ වරෙල්ලා

අපි ඔක්කොම එකතු වෙලා

මේ ලෝකය යහපත් තැනක් කරමු මීට වැඩිය.

ඔබ සැමට තෙරුවන් සරණයි !